

केन्द्रीय पुस्तकालय

वनस्थली विद्यापीठ

श्रेणी संख्या ४१।.२४

पुस्तक संख्या M 58Y:- ४

अवाप्ति क्रमांक २२।४४

THE

CHOWKHAMBĀ SANSKRIT SERIES,

A

COLLECTION OF RARE & EXTRAORDINARY SANSKRIT WORK

NO. 378.

याज्ञवल्क्यस्मृतिः।

श्रीमित्रमिश्रकृत 'वीरमित्रोदय'टीकया श्रीविज्ञानेश्वरकृत-
'मिताक्षरा'टीकया च सहिता ।

साहित्याचार्य-खिस्ते नारायणशास्त्रिणा
साहित्योपाध्याय-द्वोशिङ्ग जगन्नाथशास्त्रिणा च संशोधिता ।

YĀJÑAVALKYA SMṚTI

With the Commentary of Mitra Miśra's
Viramitrodaya and Vijnānes'vara's Mitākṣarā.

Edited By

Pt. Nārāyaṇa Sāstri Khiste Sāhityāchārya, Assistant Librarian, and
Pt. Jagannātha Sāstri Hoṣ'īṅga Sāhityopādhyāya, Sādhohāl Scholar,
Sarāsvatī Bhāvana, Benares.

FASCICULUS VIII-2

PUBLISHED & SOLD BY THE SECRETARY,
CHOWKHAMBĀ SANSKRIT SERIES OFFICE,
Vidya Vilas Press, North of Gopal Mandir, Benares.

1928

ॐ श्रीः ॐ

आनन्दवनविद्योतिमुमनोभिः सुसंस्कृता ।
सुवर्णाऽङ्कितमव्यामशतपत्रपरिष्कृता ॥ १ ॥
चौखम्बा-संस्कृतग्रन्थमाला मञ्जुलदर्शना ।
रसिकालिकुलं कुर्यादमन्दाऽऽमोदिमोहितम् ॥ २ ॥

स्तवकः—३७८

*Printed by Jan Krishna Das Gupta
at the Vidyā Vilas Press, Benares.*

Agents:

- 1 Luzac & Co, Booksellers,
LONDON
- 2 Otto Harrassowitz, Leipzig
GERMANY.
- 3 The Oriental Book-supplying Agency
POONA

दण्डपारुष्यप्रकरणम् ।] वीरमित्रोदयमिताक्षरासहिता । ६९७

प्ररोहिशाखिनस्तेषां शाखाच्छेदने । यतो मूलशाखा निर्गच्छन्ति स
स्कन्धस्तस्य छेदने समूलवृक्षच्छेदने च यथाक्रमं विंशति(१)पण-
दण्डादारभ्य पूर्वस्मात्पूर्वस्मादुत्तरोत्तरो दण्डो द्विगुणः । एतदुक्तं
भवति—विंशतिपणश्चत्वारिंशत्पणोऽशीतिपण इत्येवं त्रयो दण्डा
यथाक्रमं शाखाच्छेदनादिष्वपराधेषु भवन्तीति । अप्ररोहिशाखिना-
मप्युपजीव्यवृक्षाणामाम्रादीनां पूर्वोक्तेषु स्थानेषु पूर्वोक्ता एव दण्डाः ।
अनुपजीव्याप्ररोहिशाखिषु पुनर्वृक्षेषु कल्प्याः ॥ २२७ ॥

(मिता०) वृक्षविशेषं प्रत्याह—

चैत्येति । चैत्यादिषु जातानां वृक्षाणां शाखाच्छेदनादिषु पूर्वो-
क्तादण्डाद् द्विगुणः । विश्रुते च पिप्पलपलाशादिके द्विगुणो
दण्डः ॥ २२८ ॥

(मिता०) गुल्मादीन्प्रत्याह—

गुल्मेति । गुल्मा अनतिदीर्घनिविडलता मालत्यादयः । गुच्छा
अवल्लीरूपाः असरलप्रायाः कुरण्टकादयः । क्षुपाः करवीरादयः
सरलप्रायाः । लता दीर्घयायिन्यो द्राक्षादिमुक्ताप्रभृतयः । प्रतानाः
काण्डप्ररोहरहिताः (२)सरलयायिन्यः सारिवाप्रभृतयः । ओषध्यः
फलपाकावसानाः शालिप्रभृतयः । वीरुघः छिन्ना अपि या विविधं
प्ररोहन्ति ताः गुडूचीप्रभृतयः । एतेषां पूर्वोक्तेषु स्थानेषु विकर्तने
छेदने पूर्वोक्तादण्डादधर्धदण्डो वेदितव्यः ॥ २२९ ॥

इति दण्डपारुष्यप्रकरणम् ।

(वी० मि०) सहसा क्रियते कर्म यत्किञ्चिद्वलदर्पितैः ।

तत्साहसमिति प्रोक्तं सहो बलमिहोच्यते ॥

तस्यैव भेदः स्तेयं स्यात् विशेषस्त्वत्र कीर्त्यते ।

आधिः साहसमाक्रम्य स्तेयमाधिश्लेन तु ॥

इति नारदोक्तं रक्षितुर्ज्ञानं सत्येव बलेन पीडनं स्तेयव्यावृत्तं
साहसं विवादपदमुपक्रमते—

सामान्यद्रव्यप्रसभहरणात् साहसं स्मृतम् ॥

तन्मूल्याद्विगुणो दण्डो निन्दवे तु चतुर्गुणः ॥ २३० ॥

(१) पणादण्डादारभ्य घ. । (२) शिखायायिन्य इति ख.पु. पाठः ।

सामान्यसाधारणस्वत्वास्पदं परस्वमिति यावत् । तादृशं यद्र-
व्यं हिरण्यादि शरीरं च तस्य स्वामिसमक्षं प्रसभहरणाद्वलात्कारेण
स्कन्दनात् तादृशहरणं योगार्थमाश्रित्य साहसं साहसपदवाच्यं
यत्स्मृतं स्मृतानुक्तं तत्तत्र क्रियमाणद्रव्यमूल्याद्विगुणोऽभ्युपग-
मे, निह्वे सङ्गोपने तु चतुर्गुणो दण्डः ॥ २३० ॥

(मिता०) संप्रति साहसं नाम विवादपदं व्याचिख्यास्तुस्तल्लक्षणं
तावदाह—

सामान्येति । सामान्यस्य साधारणस्य (१)यथेष्टं विनियोगान-
र्हत्वा(२)विशेषेण परकीयस्य वा द्रव्यस्यापहरणं साहसम् । कुतः
प्रसभहरणात् प्रसह्य हरणात् वलावष्टम्भेन हरणादिति यावत् ।
एतदुक्तं भवति—राजदण्डं जनाक्रोशं वोलुह्य राजपुरुषेतरजनस-
मक्षं यत्किञ्चिन्मारणहरणपरदारप्रघर्षणादिकं क्रियते तत्सर्वं साह-
समिति साहसलक्षणम् । अतः साधारणधनपरधनयोर्हरणस्यापि
वलावष्टम्भेन क्रियमाणत्वात्साहसत्वमिति । नारदेनापि साहसस्य
स्वरूपं विवृतम्—‘सहसा क्रियते कर्म यत्किञ्चिद्वलदर्पितैः । तत्सा-
हसमिति प्रोक्तं सहो बलमिहोच्यते’ ॥ इति । तदिदं साहसं चौर्य-
वाग्दण्डपारुष्यस्त्रीसङ्ग्रहणेषु व्यासक्तमपि बलदर्पावष्टम्भोपा(३)धि-
तो भिद्यते इति दण्डातिरेकार्यं पृथगभिधानम् । तस्य च दण्डवैचि-
त्र्यप्रतिपादनार्थं प्रथमादिभेदेन त्रैविध्यमभिधाय तल्लक्षणं तेनैव विवृ-
तम्—‘तत्पुनस्त्रिविधं द्वेयं प्रथमं मध्यमं तथा । उत्तमं चेति शास्त्रेषु
तस्योक्तं लक्षणं पृथक् ॥ फलमूलोदकादीनां क्षेत्रोपकरणस्य च ।
भङ्गाक्षेपोपमर्दाद्यैः प्रथमं साहसं स्मृतम् ॥ वासःपश्वन्नपानानां गृहो-
पकरणस्य च । एतेनैव प्रकारेण मध्यमं साहसं स्मृतम् ॥ व्यापादो
विपशस्त्राद्यैः परदाराभिमर्शनम् । प्राणोपरोधि यच्चान्यदुक्तमुत्तम-
साहसम् ॥ तस्य दण्डः क्रियापेक्षः प्रथमस्य शतावरः । मध्यमस्य
तु शास्त्रैर्दृष्टः पञ्चशतावरः ॥ उत्तमे साहसे दण्डः सहस्रावर
इष्यते । वधः सर्वस्वहरणं पुराभिर्वासनाङ्गने । तदङ्गच्छेद इत्युक्तो
दण्ड उत्तमसाहसे’ ॥ इति । वधादयश्चापराधतारतम्यादुत्तमसाहसे
समस्ता व्यस्ता वा योज्याः ॥

(मिता०) तत्र परद्रव्यापहरणरूपे साहसे दण्डमाह—

तन्मूल्यादिति । तस्यापहतद्रव्यस्य मूल्यात् द्विगुणो दण्डः ।
यः पुनः साहसं कृत्वा नाहमकार्षमिति निहनुते तस्य मूल्याच्च-
तुर्गुणो दण्डो भवति । एतस्मादेव विशेषदण्डविधानात्प्रथमसाह-
सादिसामान्यदण्डविधानमपहारव्यतिरिक्तविषयं गम्यते ॥ २३० ॥

(वी० मि०) साहसकर्तुरिव तत्कारयितुरपि दण्ड इत्याह—

यः साहसं कारयति स दाप्यो द्विगुणं दमम् ॥

यश्चैवमुक्त्वाऽहं दाता कारयेत् स चतुर्गुणम् ॥ २३१ ॥

साहसं कुर्वित्युपदेशेन यः कारयति स साहसकर्तुर्द्विगुणं दमं
दाप्यः । तव दण्डसम्भवे अहं तद्धनं दास्यामीत्येवमुक्त्वा यः साहसं
कारयेत् स साहसकर्तुश्चतुर्गुणं दाप्यः ॥ २३१ ॥

(मिता०) साहसस्य प्रयोजयितारं प्रत्याह—

य इति । यस्तु साहसं (१) कुर्वित्येवमुक्त्वा कारयत्यसौ साह-
सिकादण्डाद् द्विगुणं दण्डं दाप्यः । यः पुनरहं तुभ्यं धनं दास्यामि
त्वं कुर्वित्येवमुक्त्वा साहसं कारयति स चतुर्गुणं दण्डं दाप्योऽनुव-
न्धातिशयात् ॥ २३१ ॥

(वी० मि०) साहसविशेषे दण्डविशेषमाह—

अध्याक्रोशातिक्रमकृद् भ्रातृभार्याप्रहारदः (२) ॥

सन्दिष्टस्याऽप्रदाता च समुद्रगृहभेदकृत् ॥ २३२ ॥

सामन्तकुलिकादीनामपकारस्य कारकः ॥

पञ्चाशत्पणिको दण्ड एषामिति विनिश्चयः ॥ २३३ ॥

अध्वस्याऽऽचार्यादेराक्रोशमाक्षेपमाज्ञातिक्रमं च यः करोति,
भ्रातृभार्यायां प्रहारं यश्च ददाति, सन्दिष्टस्य परप्रेषितस्य हिरण्यादेः
प्रतिधातुं गृहीतस्याऽप्रदाता, मुद्राचिन्हितगृहस्य भेदकृदुद्धाटकः,
स्वग्रामसमीपग्रामस्थाः, कुलिकाः स्वकुलोद्भवाः, आदिपदात्
श्रेण्यादयः तेषामन्यतमस्याऽपकारकर्त्ता । एषां पूर्वोक्तानां पञ्चा-
शत्पणमितो दण्ड इति धर्मशास्त्रे विनिश्चयः । चकाराद्वाचिकस्याऽप्र-
वक्तुः समुच्चयः ॥ २३२—२३३ ॥

(मित०) साहसिकविशेषं प्रत्याह—

अर्घ्येत्यादि । अर्घ्यस्यार्घाहस्याचार्यादेराक्षेपमाज्ञातिक्रमं च यः करोति यश्च भ्रातृभार्या ताडयति तथा संदिष्टस्य प्रतिश्रुतस्यार्थस्याप्रदाता यश्च मुद्रितं गृहमुद्धाटयति तथा स्वगृहे क्षेत्रादिसंलक्तगृहक्षेत्रादिस्वामिनां कुलिकानां स्वकुलोद्भवानाम्, आदिग्रहणात्स्वग्राम्यस्वदेशीयानां च योऽपकर्ता ते सर्वे पञ्चाशत्पणपरिमितेन दण्डनीयाः ॥ २३२-२३३ ॥

(वी० मि०) स्त्रीसङ्ग्रहणस्य साहसभेदतया कयाचिद्विवक्षया साहसभिन्नत्वेऽपि तत्तुल्यतया तत्र दण्डमभिदधान एव ग्रन्थलाघवादन्यत्राऽपि तद्दण्डमाह—

स्वच्छन्दं विधवागामी विकुप्टे नाऽभिधावकः ॥

अकारणे च विक्रोष्टा चण्डालश्चोत्तमान् स्पृ(१)शन् ॥ २३४ ॥

शूद्रप्रव्रजितानां च दैवे पित्र्ये च भोजकः ॥

अयुक्तं शपथं कुर्वन्नयोग्यो योग्यकर्मकृत् ॥ २३५ ॥

वृषभुद्रपशूनां च पुंस्त्वस्य प्रतिघातकृत् ॥

साधारणस्याऽपलापी दासीगर्भविनाशकृत् ॥ २३६ ॥

पितापुत्रस्वसृभ्रातृदम्पत्याचार्यशिष्यकाः ॥

एषामपतितान्योन्यत्यागी च शतदण्डभाक् ॥ २३७ ॥

स्वच्छन्देन स्वेच्छया विधवागमनकर्ता, चौरादितो भीतैर्विकुप्टे सति शक्तोऽपि सन् प्रतीकारार्थमधावनकर्ता, निर्निमित्तं विक्रोशनकर्ता, चण्डालः सन् ब्राह्मणादीन् स्पृशन्, शूद्राणां प्रव्रजितानां दिगम्बरादीनां वा दैवपित्र्यकर्मणि भोजयिता, अयुक्तं शपथं भ्रातरं ग्रहीष्यामि यदीदमसत्यमित्यादिकं कुर्वन्, तथाऽयोग्यः शूद्रादिर्योग्यस्य ब्राह्मणादेः कर्म वेदाध्ययनादिकं कुर्वाणः, वृषाणां भुद्रपशूनां वा पुंस्त्वस्य प्रजननशक्तेर्विनाशकः, साधारणस्याऽविभक्तद्रव्यस्याऽपह्नवकर्ता, दासीगर्भस्य विनाशकारी, पितापुत्रौ, स्वसृभ्रातरौ, दम्पती जायापती, आचार्यशिष्यौ, एषामपतितम-

न्योन्यं परस्परं त्यजति यः स शतपणात्मकदण्डभाक् भवति ।
आद्येन चकारेण कारणेऽपि विक्रोशाकर्तुः, द्वितीयेन पतितस्य, तृती-
येन पाखण्डिनां, चतुर्थेन मनुष्ययज्ञस्य, पञ्चमेन वृषस्य, षष्ठेन
मातापुत्रयोरन्योन्यं त्यागिनः समुच्चयः । पितापुत्राद्योरेकतरेणैव ।
अपरस्य त्यागे तु शङ्कः—‘यस्त्यजेत्कामादपतितान् स हि शतं दण्डं
प्राप्नुयात्’ । इदं तु अविदुषा त्यागे कृते । विदुषा कृते त्यागे
त्वाह मनुः—

न माता न पिता न स्त्री न पुत्रस्त्यागमर्हति ।

त्यजन्नपतितानेतान् राज्ञा दण्ड्यः शतानि पट् ॥

विदुषाऽन्योन्यत्यागे शतत्रयं दण्ड ऊहनीयः ॥२३४—२३७॥

(मिता०) किञ्च—

स्वच्छन्दमित्यादि । नियोगं विना यः स्वेच्छया विधवां गच्छति ।
चौरादिभयाङ्गुलैर्विकुप्टे च यः शक्तोऽपि नाभिधावति । यश्च वृथा-
क्रोशं करोति । यश्च चण्डालो ब्राह्मणादीन्स्पृशति । यश्च शू(१)द्रः
प्रव्रजितान्दिगम्बरादीन्दैवे पिड्ये च कर्मणि भोजयति । यश्चायुक्तं
मातरं (२)ग्रहीष्यामीत्येवं शपथं करोति । वृषो बलीवर्दः क्षुद्रपशवो-
ऽजादयस्तेषां पुंस्त्वस्य प्रजननशक्तेर्विनाशकः । वृक्षक्षुद्रपशूनामिति
पाठे हिंवाद्यौषधप्रयोगेण वृक्षादेः फलप्रसूनानां पातयिता । साधा-
रणमपलपति साधारणद्रव्यस्य च वञ्चकः । दासीगर्भस्य च पात-
यिता । ये च पित्रादयोऽपतिता एवं सन्तोऽन्योन्यं त्यजन्ति ते
सर्वे प्रत्येकं पणशतं दण्डार्हा भवन्ति ॥ २३४-२३७ ॥

(वी० मि०) अथ साहसप्रसङ्गात्तत्सदृशापराधेषु दण्डानाह
त्रयोदशभिः श्लोकैः—

वसानस्त्रीन् पणान् दाप्यो नेजकस्तु परांशुकम् ॥

विक्रयावक्रयाधानयाचितेषु पणान् दश ॥ २३८ ॥

नेजको वस्त्रस्य प्रक्षालकः । रजक इति पाठेऽप्ययमेवाऽर्थः ।
परस्यांशुकं निर्णेजनार्थमर्पितं वसानः परिदधानस्त्रीन् पणान् दण्डं

दाप्यः । यस्तु निर्णेजनार्थमर्पितस्य वस्त्रस्य विक्रयमवक्रयं भाटक-
पूर्वकमुपभोगार्थं कियत्कालमाधानमाधीकरणं मण्डनार्थं वन्धुभ्यो
याचनानन्तरमर्पणं वा करोति स दश पणान् दाप्यः ॥ २३८ ॥

(मित्ता०) साहस्रप्रसङ्गात्तत्सदृशापरधेषु निर्णेजकादीनां दण्ड-
माह—

वसान इति । नेजको वस्त्रस्य धावकः स यदि निर्णेजनार्थं सम-
र्पितानि वासांसि स्वयमाच्छादयति तदासौ पणत्रयं दण्ड्यः । यः
पुनस्तानि विक्रीणीते अवक्रयं वा एतावत्कालमुपभोगार्थं वस्त्रं
दीयते मद्यमेतावद्धनं देयमित्येव भाटकेन यो ददाति आधित्वं वा
नयति स्वसुहृद्भ्यो याचितं वा ददात्यसौ प्रत्यपराधं दश पणान् द-
ण्डनीयः । तानि च वस्त्राणि श्लक्ष्मशाल्म(१)लीफलके क्षालनीयानि
न पाषाणे, न च ध्यत्यसनीयानि, न च स्वगृहे वासयितव्यानि, इतरथा
दण्ड्यः । (८।३९६) —‘शाल्मलीफलके श्लक्ष्णे निज्याद्वासांसि नेजकः ।
न च वासांसि वासोभिर्निर्हरेन्न च वासयेत्’ ॥ इति मनुस्मरणात् ।
यदा पुनः प्रमादात्तानि नाशयति तदानारदेनोक्तं द्रष्टव्यम्—‘मूलया-
ष्टभागो हीयेत सकृद्धौतस्य वाससः । द्विःपादस्त्वृतीयांशश्चतु-
र्धौतस्य धमेव च ॥ अर्धक्षयात्तु परतः पादांशापचयः क्रमात् । याव-
त्क्षीणदशं जीर्णं जीर्णस्यानियमः क्षयः’ ॥ इति । अष्टपणक्रीतस्य
सकृद्धौतस्य वस्त्रस्य नाशितस्या(२)ष्टमभागोनं पणन्यूनं मूल्यं देयम् ।
द्विर्धातस्य तु पादोनं पणद्वयोर्न त्रिर्धातस्य पुनस्त्वृतीयांशान्यूनम् ।
चतुर्धातस्यार्धं पणचतुष्टयं देयम् । ततः परं प्रतिनिर्णेजनमवशिष्टं
मूल्यं (३)पादापचयेन देयम् । यावज्जीर्णं जीर्णस्य पुनर्नाशितस्ये-
च्छातो मूल्यदानकल्पनम् ॥ २३८ ॥

पितापुत्रवि(४)वादे तु साक्षिणां त्रिपणो दमः ॥

अन्तरे तु(५) तयोर्धेः स्यात्तस्याऽप्यष्ट(६)पणो दमः ॥ २३९ ॥

(वी० मि०) पितापुत्रयोः कलहे यः साक्ष्यमङ्गीकरोति न तु

(१) शाल्मले फलके ख । (२) अष्टमभागोनं पणं मूल्यं ख-घ । (३) पादापचयेन ख ।

(४) विरोधे—इति सु० पु० पाठः ।

(५) च—इति सु० पु० पाठः ।

(६) तस्याप्यष्टगुणो—इति सु० पु० पाठः ।

कलहं वारयति तस्य पणत्रयमितो दण्डः । यस्तु तयोर्विवादेऽन्तरे मध्ये प्रवेश्य कलहवर्धकः स्यात्तस्य अपिशब्दात्तत्र विवादे प्रति-
भुवोऽष्टपणामितो दमः कार्यः ॥ २३९ ॥

(मिता०) पितेति । पितापुत्रयोः कलहे यः साक्ष्यमङ्गीकरोति न पुनः कलहं निवारयति असौ पणत्रयं दण्ड्यः । यश्च तयोः सपणे विवादे पणदाने प्रतिभूर्भवत्यसौ चकारात्तयोर्यः कलहं वर्धयति सोऽपि त्रिपणादष्टगुणं चतुर्विंशतिपणान्दण्डनीयः । दम्पत्यादिष्वय-
मेव दण्डोऽनुसरणीयः ॥ ३३९ ॥

तुलाशासनमानानां कूटकृन्नाणकस्य च ॥

एभिश्च व्यवहर्ता यः स दाप्यो दममुत्तमम् ॥ २४० ॥

(वी० मि०) तुला तोलनदण्डः, शासनं प्रागुक्तं, मानं प्रस्थ-
द्रोणादि, नाणकं मुद्राचिह्नितं निष्कद्रमादि, एषां यः कूटकृत्
कपटेनाऽपरभ्रमजनकनिर्माणकृदेभिः कूटैर्जानन्नपि यो वा व्यवहारं
करोति स उत्तमसाहसं दमं दाप्यः । आद्यचकारेण कूटकारयितु-
र्द्वितीयचकारेण कूटव्यवहारयितुः सङ्ग्रहः ॥ २४० ॥

(मिता०) तुलेति । तुला तोलनदण्डः । शासनं पूर्वोक्तम् ।
मानं प्रस्थद्रोणादि । नाणकं मुद्रादिचिह्नितं द्रम्मनिष्कादि । एतेषां
यः कूटकृत् देशप्रसिद्धपरिमाणादन्यथा न्यूनत्वमाधिक्यं वा द्रम्मा-
देरव्यव(१)हारिकमुद्रात्वं ताम्रादिगर्भत्वं वा करोति यश्च तैः कूटैर्जा-
नन्नपि व्यवहरति तावुभौ प्रत्येकमुत्तमसाहसं दण्डनीयौ ॥ २४० ॥

अकूटं कूटकं ब्रूते कूटं यश्चाप्यकूटकृत् ॥

स नाणकपरीक्षी तु दाप्य उत्तमसाहसम् ॥ २४१ ॥

(वी० मि०) यो नाणकपरीक्षी कपटहीनं कपटकृतत्वेन कपट-
कृतं चाऽकपटत्वेनाऽभिधत्ते स उत्तमसाहसं दाप्यः । चकारेण कूटं
जानन्नपि न जानामीति ब्रूते इति समुच्चीयते ॥ २४१ ॥

(मिता०) नाणकपरीक्षिणं प्रत्याह—

अकूटमिति । यः पुनर्नाणकपरीक्षी ताम्रादिगर्भमेव द्रम्मा-
दिकं सम्यगिति ब्रूते सम्यक् वा कूटकमिति असावुत्तमसाहसं
दण्ड्यः ॥ २४१ ॥

तमिति । विल्वकाष्ठे चन्दनामोदसंचारेण चन्दनमिति । कङ्कोले त्वगाख्यं लवङ्गमिति । कार्पासिके वाससि गुणोत्कर्षाधानेन कौशेयमिति । विक्रेयस्यापादितसादृश्यस्य मृच्चर्मादेः पण्यस्याष्टगुणो दण्डो वेदितव्यः ॥ २४६ ॥

समुद्रपरिवर्तं च सारभाण्डं च कृत्रिमम् ॥

आधानं विक्रयं वापि नयतो दण्डकल्पना ॥ ४७ ॥

भिन्ने पणे तु पञ्चाशत्पणे तु शतमुच्यते ॥

द्विगुणो द्विशतो दण्डो मूल्यवृद्धौ च वृद्धिमान् ॥ ४८ ॥

(वी० मि०) मुद्रं पिधानं तेन सहितं समुद्रं सम्पुटं मुक्तादिपूर्णं तस्य विक्रयाद्यर्थं दर्शितस्य विक्रयादिकाले परिवर्तं हस्तलाघवेन स्फटिकादिपूर्णसम्पुटदानं यथास्यात्तथा विक्रयमाधानं वा समुद्रादीनां* ॥ २४७—२४८ ॥

(मिता०) समुद्रेत्यादि । मुद्रं पिधानं मुद्रेण सह वर्तत इति (१)समुद्रं करण्डकं परिवर्तनं व्यत्यासः । योऽन्यदेवं मुक्तानां पूर्णं करण्डकं दर्शयित्वा हस्तलाघवेनान्यदेवं स्फटिकानां पूर्णं करण्डकं समर्पयति, यश्च सारभाण्डं कस्तूरिकादिकं कृत्रिमं कृत्वा विक्रयमाधि वा नयति तस्य दण्डकल्पना वक्ष्यमाणा वेदितव्या । कृत्रिमकस्तूरिकादेर्मूल्यभूते पणे भिन्ने न्यूने । न्यूनपणमूल्य इति यावत् । तस्मिन् कृत्रिमे विक्रीते पञ्चाशत्पणो दण्डः । पणमूल्ये पुनः शतम् । द्विपणमूल्ये द्विशतो दण्ड इत्येवं मूल्यवृद्धौ दण्डवृद्धिरुन्नेया ॥२४७-२४८॥

सम्भूय कुर्वतामर्घं सवार्धं कारुशिल्पिनाम् ॥

अर्घस्य हासं वृद्धिं वा जानतां दम उत्तमः ॥ २४९ ॥

सम्भूय वणिजां पण्यमनर्घेणोपरुन्धताम् ॥

विक्रीणतां वा विहितो दण्ड उत्तमसाहसः ॥ २५० ॥

(वी०मी०) पीडाकरमर्घं धान्यादिमूल्यं सम्भूय कुर्वतां राजस्थापितस्याऽर्घस्य हानिं वृद्धिं वा कुर्वतां वणिजां पणसहस्रमितो दण्डो मुनिभिरुच्यते । अल्पमूल्ये बहुमूल्यं पण्यमुपरुन्धतां लुब्धादीनां

* एतदनन्तरं स्वर्लोऽशो व्याख्यायास्तुटित इत्यर्थानुसन्धानेन स्पष्टं प्रतीयते ।

(१) समुद्रशब्दः ख. पुस्तके सर्वत्र ।

क्रीणतां बहुमूल्येनाऽल्पमूल्यं पण्यं विक्रीणतां चोत्तमसाहसो दण्डो विहितः ॥ २४९—२५०

(मिता०) वणिजः प्रत्याह —

संभूयेति । राजनिरूपितार्घस्य हासं वृद्धिं वा जानन्तोऽपि वणिजः सम्भूय मिलित्वा कारूणां रजकादीनां शिल्पादीनां सबाधं पीडाकरमर्घान्तरं लाभलोभात्कुर्वन्तः पणसहस्रं दण्डनीयाः ॥ २४९ ॥

(मिता०) किञ्च —

सम्भूयेति । ये पुनर्वणिजो मिलित्वा देशान्तरादागतं पण्यमनर्घेण हीनमूल्येन प्रार्थयमाना उपरुन्धन्ति महार्घेण वा विक्रीणते तेषामुत्तमसाहसो दण्डो विहितो मन्वादिभिः ॥ २५० ॥

(वी० मि०) अथैवं दण्डवर्जनं वृत्तिश्च तेषां कथं स्यादत आह राजनीत्यादिना—

राजनि स्थाप्यते योऽर्घः प्रत्यहं तेन विक्रयः ॥

क्रयो वा निःस्त्रवस्तस्माद्वणिजां लाभकृत् स्मृतः ॥ २५१ ॥

राजसन्निधौ तदनुमत्या वणिग्भिर्योऽर्घो व्यवस्थाप्यते, प्रत्यहं तेनार्घेण विक्रयः क्रयश्च वणिजां कार्यः । तस्मात्क्रयविक्रेयाद्यो निर्गतः स्त्रवोऽवशेषः वृद्धिभाग इति यावत् स एव लाभकृद्वणिजां वृत्तेर्हेतुरित्यर्थः । अत्र विशेषमाह मनुः—

पञ्चरात्रे पञ्चरात्रे पक्षे मासे तथा गते ।

कुर्वीत चैषां प्रत्यक्षमर्घसंस्थापनं नृपः ॥—॥ २५१ ॥

(वी० मि०) कीदृशः कुत्र पण्ये निःस्त्रव इत्यत्राह स्वदेशेति—

स्वदेशपण्ये तु शतं वणिगृहीत पञ्चकम् ॥

दशकं पारदेश्ये तु यः सत्रः क्रयविक्रयी ॥ २५२ ॥

पण्यस्योपरि संस्थाप्य व्ययं पण्यसमुद्भवम् ॥

अर्घोऽनुग्रहकृत्कार्यः क्रतुर्विक्रेतुरेव च ॥ २५३ ॥

स्वदेश एव क्रीत्वा यदि विक्रीयते तत्र पण्ये शतपणमूल्यके पञ्चपणमितं, परदेशात् क्रीत्वानीय स्वदेशे विक्रीयमाणे तु तत्र दशपणमितं निःस्त्रवं वणिक् गृहीत यदि क्रयानन्तरमाचिरेणैव पण्यं विक्रीणीते । दूरदेशस्थत्वादिना चिरविक्रयविलम्बे तु दत्तपण्य-

मूल्योपरि पणयानवनरक्षणादिसमुद्भवं व्ययं व्ययितं धनं संस्थाप्य
मेलयित्वा मूल्यव्यययोर्मिलितयोः शतपणमूल्यक्रयोस्तु देशविदे-
शभेदेन पञ्चदशपणो यो निःस्त्रवो भवति तथा क्रेतुर्विक्रेतुश्चाऽनु-
ग्रहकृदुपकारी अर्घो राज्ञा कार्यः । चकारात्पौरजनस्य समुच्चयः ।
एवकारेण राज्ञाऽर्घ्यकरणे उपेक्षा व्यवच्छिद्यते । अत्र विषयान्तरेषु
दण्डान्तराणि ग्रन्थगौरवभयान्न लिख्यन्ते ॥ २५२-२५३ ॥

इति श्रीमत्० याज्ञवल्क्यव्याख्याने साहसप्रकरणम् ॥

(मिता०) केन पुनरर्घेण पणितव्यमित्यत आह—

राजनीति । राजनि संनिहिते सति यस्नेनार्घः स्थाप्यते निरू-
प्यते तेनार्घेण प्रतिदिनं क्रयो विक्रयो वा कार्यः । निर्गतः स्त्रवो निः-
स्त्रवो विशे(१)पस्तस्माद्राजनिरूपितार्घाद्यो निस्त्रवः स एव वणिजां
लाभकारी न पुनः स्वच्छन्दपरिकल्पितात् । मनुना चार्घ्यकरणे वि-
शेषो दर्शितः (८४०२)—‘पञ्चरात्रे पञ्चरात्रे पक्षे मासे तथा गते ।
कुर्वीत चैषां प्रत्यक्षमर्घसंस्थापनं नृपः’ ॥ इति ॥ २५१ ॥


(मिता०) किञ्च—

स्वदेशपण्य इति । स्वदेशप्राप्तं पण्यं गृहीत्वा यो विक्रीणीते
असौ पञ्चकं शतं पणशते पणपञ्चकं लाभं गृहीयात् । परदेशात्प्राप्ते
पुनः पण्ये शतपणमूल्ये दशपणान्लाभं गृहीयात् । यस्य पण्यस्य
ग्रहणदिवस एव विक्रयः सम्पद्यते । यः पुनः कालान्तरे विक्रीणीते
तस्य कालोत्कर्षवशाल्ला(२)भोत्कर्षः कल्प्यः । एवं च यथार्धं निरू-
पिते पणशते पञ्चपणो लाभो भवति तथैवार्घो राज्ञा स्वदेशपण्यवि-
पये स्थापनीयः ॥ २५२ ॥

(मिता०) पारदेश्यपण्येऽर्घ्यनिरूपणप्रकारमाह—

पण्यस्येति । देशान्तरादागते पण्ये देशान्तरगमनप्रत्यागमन-
भाण्डग्रहणशुल्कादिस्थानेषु यावानुपयुक्तोऽर्थस्तावन्तमर्थं परिग-
णय्य पण्यमूल्येन सह मेलयित्वा यथा पणशते दशपणो लाभः
सम्पद्यते तथा क्रेतृविक्रेतोरनुग्रहकार्यार्घो राज्ञा स्थापनीयः ॥ २५३ ॥

इति साहसप्रकरणम् ।



विक्रीयासम्प्रदानप्रकरणम् ।] वीरमित्रोदयमिताक्षरासहिता । ७०९

(वी० मि०) अथ—

विक्रीय पण्यं मूल्येन केतुर्यज्ञ प्रदीयते ।

विक्रीयासम्प्रदानं तद्विवादपदमुच्यते ॥

इति नारदोक्तं विक्रीयासम्प्रदानं नाम विवादपदरूपं निरूपयति—

गृहीतमूल्यं यः पण्यं केतुर्नैव प्रयच्छति ॥

सोदयं तस्य दाप्योऽसौ दिग्ग्राभं वा दिगागते ॥ २५४ ॥

विक्रीतमपि विक्रेयं पूर्वकेतर्यगृह्णाति ॥

हानिश्चेत्केतृदोषेण केतुरेव हि सा भवेत् ॥ २५५ ॥

राजदैवोपघातेन पण्ये दो(१)ष उपागते ॥

हानिर्विक्रेतुरेवासौ याचितस्याऽप्रयच्छतः ॥ २५६ ॥

अन्यहस्ते च विक्रीतं दुष्टं वाऽदुष्टवद्यदि ॥

विक्रीयते दमस्तत्र मूल्यात्तु द्विगुणो भवेत् ॥ २५७ ॥

केतुसकाशात्स्वयं गृहीतं मूल्यं यस्य तस्य तत्पण्यं विक्रेता चेत्केतुर्न प्रयच्छति तदा सोदयं पण्यं तस्य केतुरसौ दाप्यः । उदय-
श्लोको नारदेन—

विक्रीय पण्यं मूल्येन यः केतुर्न प्रयच्छति ।

स्थावरस्य क्षयं दाप्यो जङ्गमस्य क्रियाफलम् ॥

इति । क्षयमुपभोगः, क्रियाफलं शुश्रूषादिकम् । एवकारेण केतु-
रनुशयाभावे सतीति विवक्षितम् । तस्याऽनुशये तु—

कृत्वा विक्रीय वा किञ्चिद्यस्येहाऽनुशयो भवेत् ।

सोऽन्तर्दशाहे तद् द्रव्यं दद्याच्चैवाददीत वा ॥

इति मनुवचनाद्यवस्था । नारदः—

अर्घाच्चेदेव हीयेत सोदयं पण्यमावहेत् ।

स्थायिनामपि नियमो दिग्ग्राभो दिग्विचारिणाम् ॥

विष्णुः—‘गृहीतमूल्यं यः पण्यं केतुर्वै दद्यात्तस्याऽसौ सोदयं दाप्यो
राज्ञा च पणशतं दण्ड्यः’ । विक्रीतमपि पण्यं पूर्वकेतरि परीक्षणका-
लोत्तरकालीनानुशयादिनाऽगृहीते सत्यन्यत्र विक्रीयमाणस्य तस्य
यदा यस्य केतृदोषेणाऽनवेक्षणादिना राजदैवकृतेनोपघातेन पण्य-

दोषे जाते मूल्यहानिश्चेद्भवति तदा सा हानिः केतुरेव । केत्रा याचितस्य विक्रेतुः पण्यमप्रयच्छतः ततस्तु हानिर्विक्रेतुरेवेत्यर्थः । अपिर्विरोधे । एवकाराभ्यां विक्रेतुः केतुश्च व्यवच्छेदः । हिशब्देन दोषस्य हेतुत्वमभिप्रेति । अनुशयं विनैव कार्यं व्यासङ्गादिना पूर्वक्रेतर्यगृह्णाति मूल्यं गृहीत्वा यद्यन्यहस्ते पण्यं विक्रीतं सदोषं वा पण्यं प्रयच्छन्नदोषं यदि विक्रीतं तत्रोभयपण्यमूल्याद्विगुणो दमो भवेत् । चकारेण केत्रेऽपि मूल्यात् द्विगुणं दातव्यमिति समुच्चीयते । तदाह नारदः—

अन्यहस्ते तु विक्रीय योऽन्यस्मै तत्प्रयच्छति ।

द्रव्यं तद्विगुणं दाप्यो विनयं तावदेव तु ॥

दत्तमूल्यस्य पण्यस्य विधिरेव प्रकीर्तितः ।

अदत्तेऽन्यत्र समयाच्च विक्रेतुरविक्रयः ॥

तुशब्देन मूल्यमगृहीत्वा बाह्यात्रविक्रीतं व्यवच्छिद्यते ॥२५४-२५७॥

(मिता०) प्रासङ्गिकं परिसमाप्याऽधुना विक्रीयासम्प्रदानं नाम प्रक्रमते । तत्स्वरूपं च नारदेनाभिहितम्—‘विक्रीय पण्यं मूल्येन केतुर्यत्र प्रदीयते । विक्रीयासम्प्रदानं तद्विवादपदमुच्यते’ ॥ इति । तत्र विक्रेयद्रव्यस्य चराचरभेदेन द्वैविध्यमभिधाय पुनः पङ्क्तिवधत्वं तेनैव प्रत्यपादि—‘लोकेऽस्मिन्द्विविधं पण्यं जङ्गमं स्थावरं तथा । पङ्क्तिवधस्तस्य तु बुधैर्दानादानविधिः स्मृतः ॥ (१) गणितं तुलितं मेयं क्रियया रूपतः श्रिया ॥’ इति । गणितं क्रमुकफलादि । तुलितं कनककस्तूरीकुङ्कुमादि । मेयं शाल्यादि । क्रियया बाह्यदोहारूपयोपलक्षितमश्वमहिष्यादि । रूपतः पण्याङ्गनादि । श्रिया दीप्त्या मरकतपद्मरागादीति ।

एतत्पट्टप्रकारकमपि पण्यं विक्रीयासम्प्रयच्छतो दण्डमाह—

गृहीतमूल्यमिति । गृहीतं मूल्यं यस्य पण्यस्य विक्रेत्रा तद् गृह्यतमूल्यं तद्यदि विक्रेता प्रार्थयमानाय स्वदेशवणिजे केत्रे न समपर्यति तच्च पण्यं यदि क्रयकाले बहुमूल्यं सत्कालान्तरेऽल्पमूल्येनैव लभ्यते तदार्घ्यासकृतो य उद्यो वृद्धिः पण्यस्य स्थावरजङ्गमात्मकस्य तेन सहितं पण्यं विक्रेता केत्रे दापनीयः । यदा मूल्याह्वासकृतः पण्यस्योद्यो नास्ति किन्तु क्रयकाले यावदेवे(२)यतो मूल्यस्थेयत्पण्यमिति

(१) गणितं क्रमुकफलादि, तुलितं कर्पूरादि ग. घ. । (२) यावदेव यत इति बहुत्र पाठः ।

विक्रीयासम्प्रदानप्रकरणम् ।] वीरमित्रोदयमिताक्षरासहिता । ७११

प्रतिपन्नं तावदेव तदा तत्पण्यमादाय तस्मिन्देशे विक्रीणानस्य यो लाभस्तेनोदयेन सहितं द्विकं त्रिकमित्यादिप्रतिपादितवृद्धिरूपोदयेन वा सहितं केतुवाञ्छावशाद्दापनीयः । यथाह नारदः—‘अर्धश्चे(१)द-
वर्हयेत सोदयं पण्यमावहेत् । स्थानिनामेव नियमो दिग्ग्लानं दिग्वि-
चारिणाम्’ ॥ इति । यदा त्वर्धमहत्त्वेन पण्यस्य न्यूनभावस्तदा तस्मि-
न्पण्ये वस्त्रगृहादिके य उपभोगस्तदाच्छादनसुखनिवासादिरूपो
विकेतुस्तत्सहितं पण्यमसौ दाप्यः । यथाह नारदः—‘विक्रीयं पण्यं
मूल्येन यः केतुर्न प्रयच्छति । स्थावरस्य क्षयं दाप्यो जङ्गमस्य क्रिया-
फलम्’ ॥ इति । विकेतुरूपभोगः क्षय उच्यते । केतुसम्बन्धित्वेन क्षीय-
माणत्वात् । न पुनः कुड्य(२)पातसस्यघातादिरूपः । तस्य तु—‘उप-
हन्येन वा पण्यं दह्येतापह्नयेत वा । विकेतुरेव सोऽनर्थो विक्रीयास-
म्प्रयच्छतः’ ॥ इत्यत्रोक्तत्वात् । यदा त्वसौ केता देशान्तरात्पण्यग्र-
हणार्थमागतस्तदा तत्पण्यमादाय देशान्तरे विक्रीणानस्य यो लाभस्तेन
सहितं पण्यं विक्रेता क्षेत्रे दापयितव्यः । अयं च क्रीतपण्यसमर्पणनि-
यमोऽनुशयाभावे द्रष्टव्यः । सति त्वनुशये ‘क्रीत्वा विक्रीय वा कि-
ञ्चिदि’त्यादि मनूक्तं वेदितव्यम् ॥ २५४ ॥

(मिता०) किञ्च—

विक्रीतमिति । यदा तु पुनर्जातानुशयः केता पण्यं न जिघृक्षति
तदा विक्रीतमपि पण्यमन्यत्र विक्रेयम् । यदा पुनर्विक्रेत्रा दीयमानं
केता न गृह्णाति तच्च पण्यं राजदैविकेनोपहतं तदा केतुरेवासौ हानि-
र्भवेत् । पण्याग्रहणरूपेण केतुदोषेण नाशितत्वात् ॥ २५५ ॥

(मिता०) अपि च—

राजदैवेति । यदा पुनः केत्रा प्रार्थ्यमानमपि पण्यं विक्रेता न सम-
र्पयत्यजातानुशयोऽपि तच्च राजदैविकेनोपहतं भवति तदासौ हानि-
र्विकेतुरेव । अतोऽन्यदद्दुष्टं पण्यं विनष्ट(३)सदृशं क्षेत्रे देयम् ॥ २५६ ॥

(मिता०) किञ्च—

अन्यहस्त इति । यः पुनर्विनिवेवानुशयमेकस्य हस्ते विक्रीतं पुनर-
न्यस्य हस्ते विक्रीणीते सदोषं वा पण्यं प्रच्छादितदोषं विक्रीणीते
तदा तत्पण्यमूल्याद्विगुणो दमो वेदितव्यः । नारदेनाप्यत्र विशेषो
दर्शितः—‘अन्यहस्ते च विक्रीय योऽन्यस्मै तत्प्रयच्छति । द्रव्यं तद्वि-

शुणं दाप्यो विनयं तावदेव तु' ॥ इति । सर्वश्चायं विधिर्दत्तमूल्ये पण्ये द्रष्टव्यः । अदत्तमूल्ये पुनः पण्ये वाङ्मात्रक्रये केतुविक्रेत्रोर्निष्ककारिणः समयादहेतुं प्रवृत्तौ निवृत्तौ वा न कश्चिद्दोषः । यथाह नारदः—'दत्तमूल्यस्य पण्यस्य विधिरेव प्रकीर्तितः । अदत्तेऽन्यत्र समयाच्च विक्रेतुरविक्रयः' ॥ इति ॥ २५७ ॥

(वी० मि०) अथ क्रीतानुशयस्य प्रागुक्तस्य साधारणं प्रकृतं विक्रीयासंप्रदानधर्ममाह—

क्षयं वृद्धिं च वणिजा पण्यानामविजानता ॥

क्रीत्वा नानुशयः कार्यः कुर्वन् पट्मागदण्डभाक् ॥ २५८ ॥

वणिजा क्षयं पण्यस्य मूल्यापचयमजानता क्रीत्वा नानुशयः कार्यः । पण्यस्य मूल्यवृद्धिमजानता च विक्रीय नानुशयः कार्यः । एवमविजानन्नेवाऽनुशयं कुर्वन् पण्यमूल्यपट्मागदण्डभाक् भवति । चकारेण क्षयवृद्धिज्ञानेऽनुशयः कार्यो न तत्र विक्रीयेति वा समुच्चीयते । बृहस्पतिः—

मत्तोन्मत्तेन विक्रीतं हीनमूल्यं भवेन्न वा ।

अस्वतन्त्रेण मूल्येन त्याज्यं तस्य पुनर्हरेत् ॥

तस्य केतुस्त्याज्यं पुनर्विक्रेता हरेदिति सम्बन्धः ॥ २५८ ॥

इति श्रीमत् ० याज्ञवल्क्यव्याख्याने विक्रीयासंप्रदानप्रकरणम् ॥

(मितानु०) विक्रयानुशयोऽभिहितः क्रीतानुशयस्वरूपं तु प्राक् प्रपञ्चितम् । अधुना तदुभयसाधारणं धर्ममाह—

क्षयमिति । परीक्षितक्रीतपण्यानां क्रयोत्तरकालं क्रयकालपरिमाणतोऽर्धकृतां वृद्धिमपश्यता केत्रा अनुशयो न कार्यः, विक्रेत्रा च महार्थनिबन्धनं पण्यक्षयमपश्यता नानुशयितव्यम् । वृद्धिक्षयपरिज्ञाने पुनः केतुविक्रेत्रोरनुशयो भवतीति व्यतिरेकादुक्तं भवति । अनुशयकालावधिस्तु नारदेनोक्तः—'क्रीत्वा मूल्येन यत्पण्यं वुक्कीतं मन्यते क्रयी । विक्रेतुः प्रतिदेयं तत्तस्मिन्नेवाह्वयविक्षतम् ॥ द्वितीयेऽहि ददत्केता मूल्यात्रिंशांशमावहेत् । द्विगुणं तु तृतीयेऽहि परतः केतुरेव तत्' ॥ इति । अपरीक्षितक्रयविक्रये पुनः पण्यवैशुण्यनिबन्धनानुशयावधिर्दशैकपञ्चसताहेत्यादिना दर्शित एव । तदनया वाचोयुक्त्या वृद्धिक्षयपरिज्ञानस्यानुशयकारणत्वमवगम्यते । यथा

विक्रीयासम्प्रदानप्रकरणम् ।] वीरमित्रोदयमिताक्षरासहिता । ७१३

गण्यपरीक्षाविधिवलात्पण्यदोषाणामनुशयकारणत्वम् ।

अतः पण्यदोषतद्बुद्धिक्षयकारणत्रितयाभावेऽनुशयकालाभ्यन्तरेऽपि यद्यनुशयं करोति तदा पण्यषड्भागं दण्डनीयः । अनुशयकारणसद्भावेऽप्यनुशयकालातिक्रमेणानुशयं कुर्वतोऽप्ययमेव दण्डः । उपभोगेनाविनश्वरेषु स्थिरार्घ्वेऽनुशयकालातिक्रमेणानुशयं कुर्वतो मनुक्तो दण्डो द्रष्टव्यः (८।२२३)—‘परेण तु दशाहस्य न दद्यान्नापि दापयेत् । आददानो ददच्चैव राज्ञा दण्ड्यः शतानि षट्’ ॥ इति २५८॥

इति विक्रीयासंप्रदानं नाम प्रकरणम् ।

(वी० मि०) अथ सम्भूयसमुत्थानं नाम विवादपदमुपक्रमते—
समवायेन वणिजां लाभार्थं कर्म कुर्वताम् ॥

लाभालाभौ यथाद्रव्यं यथा वा संविदा कृता ॥ २५९ ॥

लाभार्थं मिलित्वा कर्म कुर्वतां वणिजां मूल्यद्रव्यसंख्यानुसारेण लाभापचयौ भवतः । यथा वा संविदा व्यवस्थया विषयीकृतौ लाभालाभौ तथा वणिङ्गनटादीनां तौ भवतः ॥ २५९ ॥

(मिता०) सम्भूयसमुत्थानं नाम विवा(१)दपदमिदानीमभिधीयते—

समवायेनेति । सर्वे वयमिदं कर्म मिलिताः कुर्म इत्येवंरूपा संप्रतिपत्तिः समवायः तेन ये वणिङ्गनटनर्तकप्रभृतयो लाभलिप्सवः प्रातिस्विकं कर्म कुर्वते तेषां लाभालाभावपचयापचयौ यथाद्रव्यं येन यावद्धनं पण्यग्रहणार्थं दत्तं तदनुसारेणावसेयौ । यद्वा—प्रधानगुणभावपर्यालोचनयास्य भागद्वयमस्यैको भाग इत्येवंरूपया संविदा समयेन यथा संप्रतिपन्नस्तथा वेदितव्यः ॥ २५९ ॥

(वी० मि०) समुदायमध्ये एकेन द्रव्यस्य विनाशे रक्षणे वा व्यवस्थामाह—

प्रतिषिद्धमनादिष्टं प्रमादाद्यच्च नाशितम् ॥

स तदद्याद्विष्टवाच्च रक्षितादशमांशभाक् ॥ २६० ॥

सम्भूय कर्म कुर्वतां पण्ये पण्यमिदमित्थं न व्यवहर्तव्यमित्यादे-

शाविपयीभूतं च तत्पण्यमिदमित्थं न व्यवहर्तव्यमिति प्रतिपिद्धमित्थं व्यवहर्तव्यमित्यादेशभूतं च यत्पण्यमेकेनाऽशत्वाग्राशितं तत्स एको दद्यात्, यश्च समुदायान्तर्गतः । चौरादिकृतविप्लवादेको रक्षति स पण्यस्य दशमांशं लभत इत्यर्थः । आद्यचकारेण यदि सर्वेषामेव प्रमादेन नाशितं तदाऽशक्रमेणैव क्षयः कल्पनीयो यथांशत इति । द्वितीयचकारेण रक्षितुर्मरणे तत्पुत्रो दशमांशं लभत इति समुच्चयीते ।

एकस्य चेत्स्याद्यसने दायदोऽस्य तदांप्नुयात् ।

इति नारदवचनात् ॥ २६० ॥

(मिता०) किञ्च—

प्रतिपिद्धमिति । तेषां सभूय प्रचरतां मध्ये पण्यमिदमित्थं न व्यवहर्तव्यमिति प्रतिपिद्धमाचरता यन्नाशितमनादिष्टमननुज्ञातं वा कुर्वाणेन तथा प्रमादात्प्रक्षाहीनतया वा येन यन्नाशितं स तत्पण्यं वणिग्भ्यो दद्यात् । यः पुनस्तेषां मध्ये चौरराजादिजनिताद्यसनात्पण्यं पालयति स तस्माद्रक्षितात्पण्याद्दशममंशं लभते ॥ २६० ॥

(वी० मि०) अंशभागित्वप्रसङ्गेन राज्ञोऽंशभागित्वमाह—

अर्धप्रक्षेपणाद्विशं भागं शुल्कं नृपो हरेत् ॥

व्यासिद्धं राजयोग्यं च विक्रीतं राजगामि तत् ॥ २६१ ॥

अर्धप्रक्षेपणाद्विशं भागं नृपो हरेत् । मूल्यस्य नृपो गृहीयादित्यर्थः । केचित्तु राज्ञा भागो न ग्राह्यः, किन्तु पण्यमेव तन्मूल्यं वा सम्पूर्णं राज्ञा ग्राह्यमित्याहुः । व्यासिद्धमिदमत्र न विक्रेयमिति प्रतिपिद्धं राज्ञा यत्पण्यं तत्र विक्रीतं राजयोग्यं च मत्तगजादिकमप्रतिपिद्धमपि राजानुमत्या विना विक्रीतमन्यत्र तद्राजगामि राज्ञा ग्राह्यं भवति मूल्यदानमन्तरेणैवेत्यर्थः ॥ २६१ ॥

(मिता०) अर्धेति । इयतः पण्यस्येव मूल्यमित्यर्धस्तस्य प्रक्षेपणात् राजतो निरूपणाद्धेतोरसौ मूल्याद्विशतितममंशं शुल्कार्थं गृहीयात् । यत्पुनर्व्यासिद्धमन्यत्र न विक्रेयमिति राज्ञा प्रतिपिद्धं य(१)च्च राजयोग्यं मणिमाणिक्याद्यप्रतिपिद्धमपि तद्राज्ञेऽनिवेद्य लाभलोभेन विक्रीतं चेद्राजगामि मूल्यदाननिरपेक्षं तत्सर्वं पण्यं राजापहरेदित्यर्थः ॥ २६१ ॥

सम्भूयसमुत्थानप्रकरणम् ।] वीरमित्रोदयमिताक्षरासहिता । ७१५

(वी० मि०) राज्ञोऽप्रदाने प्रतिकूलस्य दण्डमाह—

मिथ्या वदन् परीमाणं शुल्कस्थानादपासरन् ॥

दाप्य(१)श्चाष्टगुणं यश्च स व्याजक्रयविक्रयी ॥ २६२ ॥

शुल्कवञ्चनार्थं पण्यस्य वस्त्रमुक्तादेः परीमाणं मिथ्या वदन् शुल्कस्थानादपासरन् वा इदं मयाऽत्र स्थाप्यते न तु क्रीयते विक्रीयत इति वञ्चयित्वा क्रयविक्रयकारी च वणिक् पण्यादष्टगुणं दण्डं दाप्यः । चकाराभ्यां शत्रन्तप्रतिपाद्यस्य व्याजक्रयविक्रयिणश्च प्रत्येकं दण्डनिमित्तत्वं द्योतयति ॥ २६२ ॥

(मिता०) मिथ्येति । यः पुनर्वणिक् शुल्कवञ्चनार्थं पण्यपरीमाणं निन्दते शुल्कग्रहणस्थानाद्वापसरति यश्चास्येदमस्येदं वेत्येवं विवादास्पदीभूतं पण्यं क्रीणाति विक्रीणीते वा ते सर्वे पण्यादष्टगुणं दण्डनीयाः ॥ २६२ ॥

(वी० मि०) शुल्कमप्रयच्छतो वणिज इवाऽसमुचितं शुल्कं गृह्णतोऽपि राजाधिकृतस्य दण्ड इत्यभिधानस्तत्तुल्यापराधेऽपि दण्डमाह—

तरिकः स्थलजं शुल्कं गृह्णन् दाप्यः पणान् दश ॥

ब्राह्मणप्रातिवेश्यानामेतदेवाऽनिमन्त्रणे ॥ २६३ ॥

तरिको जलशुल्काधिकृतः अर्घ्यप्रक्षेपणाद्विशमिति प्रागुक्तं स्थलजं शुल्कं गृह्णाति यः स दशपणान्दण्डं दाप्यः । प्रतिवेशः स्ववेशमसन्निहितं वेश्म तत्रस्था ये ब्राह्मणास्ताननिमन्त्रणकार्येऽपि निमन्त्रयन् दशपणमितमेव दण्डं दाप्यः । चकारेण तदीयनिमन्त्रणं स्वीकुर्वन्निति समुच्चीयते । जलशुल्कमाह मनुः—

पणं यानं तरे दाप्यः पौरुषेऽर्घ्यपणं तरे ।

पादं पशुश्च योपि च पादार्धं रिक्तकः पुमान् ॥

भाण्डपूर्णानि यानानि तार्यं दाप्यानि सारतः ।

रिक्तभाण्डानि यत्किञ्चित्पुमांसश्चाऽपरिच्छदाः ॥

पुरुषो भारवाहः । अत्र शुल्कद्वयेऽपि विशेषः—

न भिन्नकार्पापणमस्ति शुल्कं न शिल्पवृत्तौ न शिशौ न दूते ।

न भैक्षलब्धे न हतावशेषे न श्रोत्रिये प्रव्रजिते न यज्ञे ॥

इति ॥ २६३ ॥

(मिता०) अपि च—

तरिक इति । शुल्कं हि द्विविधं-स्थलजं जलजं च । तत्र स्थलजमर्घप्रक्षेपणाद्विशं भागं शुल्कं नृपो हरेदित्यत्रोक्तम् । जलजं तु मानवेऽभिहितम् (८।१०४।५।७)—‘पणं यानं तरे दाप्यः पौरुषेऽर्घपणं तरे । पादं पशुश्च योषिञ्च पादार्धं रिक्तकः पुमान् ॥ भाण्डपूर्णानि यानानि तार्यं दाप्यानि सारतः । रिक्तभाण्डानि यत्किञ्चित्पुमांसश्चापरिच्छदाः’ ॥ (१) ‘गर्भिणी तु द्विमासादिस्तथा प्रव्रजितो मुनिः । ब्राह्मणा लिङ्गिनश्चैव न दाप्यास्तारिकं तरे’ ॥ इति । शुल्कद्वयेऽप्ययमपरो विशेषः—‘न भिन्नकार्पापणमस्ति शुल्कं न शिल्पवृत्तौ न शिशौ न दूते । न भैक्षलब्धे न हतावशेषे न श्रोत्रिये प्रव्रजिते न यज्ञे’ ॥ इति । तीर्यतेऽनेनेति (२) तरिः नावादिः तज्जन्यशुल्केऽधिकृतस्तरिकः स यदा स्थलोद्भवं शुल्कं गृह्णाति तदा दशपणान्दण्डनीयः । वेशो वेश्म, प्रतिवेश इति स्ववेश्माभिमुखं स्ववेश्मपार्श्वस्थं चोच्यते । तत्र भवाः प्रातिवेश्याः ब्राह्मणाश्च ते प्रातिवेश्याश्च ब्राह्मणप्रातिवेश्याः तेषां श्रुतवृत्तसंपन्नानां श्राद्धादिषु विभवे सत्यनिमन्त्रणे एतदेव दशपणात्मकं दण्डनं वेदितव्यम् ॥ २६३ ॥

(वी० मि०) सम्भूय कर्म कुर्वतां मध्ये यद्येको म्रियते तदीर्योऽशस्तदा केन ग्राह्य इत्यत आह—

देशान्तरगते म्रिते द्रव्यं दायादवन्धवाः ॥

ज्ञातयो वा हरेयुस्तदागतास्तैर्विना नृपः ॥ २६४ ॥

देशान्तरस्थे सम्भूय कारिणि मृते तदीयमंशं तत्पुत्राद्यास्तन्मातृ-स्वस्तेयाद्यस्तत्सपिण्डा वा यथाधिकारं तत्रागता द्रव्यं गृह्णीयुः । वाशब्देन विकल्पः पौर्यापर्यं च समुच्चीयते । अन्यथा सर्वं राज्ञो भवति ॥ २६४ ॥

(मिता०) देशान्तरमृतवणिग्रिकथं प्रत्याह—

देशान्तरगत इति । यदा सम्भूयकारिणां मध्ये यः कश्चिद्देशान्तरगतो मृतस्तदा तदीयमंशं दायादाः पुत्राद्यपत्यवर्गो बान्धवाः

सम्भूयसमुत्थानप्रकरणम् ।] वीरमित्रोदयमिताक्षरासहिता । ७१७

मातृपक्षा मातुलाद्याः ज्ञातयोऽपत्यवर्गव्यतिरिक्ताः सपिण्डा वा
आगताः सम्भूयव्यवहारिणो ये देशान्तरादागतास्ते वा गृह्णीयुः ।
तैर्विना दायादाद्यभावे राजा गृह्णीयात् । वाशब्देन च दायादानां
वैकल्पिकमधिकारं दर्शयति । पौर्वापर्यनियमश्च 'पत्नी दुहितर'
इत्यादिना प्रतिपादित एवात्रापि वेदित(१)व्यः । शिष्यसब्रह्मचारि-
ब्राह्मणनिषेधो वणिक्प्राप्तिश्च वचनप्रयोजनम् । वणिजामपि मध्ये यः
पिण्डदानार्णदानादिसमर्थः स गृह्णीयात् । सामर्थ्याविशेषे पुनः सर्वे
वणिजः संसृष्टिना विभज्य गृह्णीयुः । तेषामप्यभावे दशवर्षं दाया-
दाद्यागमनं प्रतीक्ष्यानागतेषु स्वयमेव राजा गृह्णीयात् । तदिदं नार-
देन स्पर्ष्टीकृतम्—'एकस्य चेत्स्यान्मरणं दायादोऽस्य तदाप्नुयात् ।
अन्यो वाऽसति दायादे शक्ताश्चेत्सर्व एव ते ॥ तदभावे तु गुप्तं
त(२)त्कारयेद्दश वत्सरान् । अस्वामिकमदायादं दशवर्षस्थितं ततः ।
राजा तदात्मसात्कुर्यादेवं धर्मो न हीयते' ॥ इति ॥ २६४ ॥

(वी०मि०) को नाम स्वमंशं न लभत इत्यत आह—

जिह्वां त्यजेयुर्निर्लाभमशक्तोऽन्येन कारयेत् ॥

जिह्वो वञ्चकः वञ्चनया समुदायकार्यानिष्पादकः तं लाभशून्यं
त्यजेयुर्वहिःकुर्युः । यदि त्वेकोऽसमर्थस्तदा स्वकर्तव्यमन्यद्वारा कार-
येन्न तु वञ्चनां कुर्यादित्यर्थः ॥

(मिता०) जिह्वमिति । जिह्वो वञ्चकः तं निर्गतलाभं लाभमा-
च्छिद्य त्यजेयुर्वहिः कुर्युः । यश्च सम्भूयकारिणां मध्ये भाण्डप्रत्य-
वेक्षणादिकं कर्तुमसमर्थोऽसावन्येन स्वं कर्म भाण्डभारवाहनं तदा-
यव्ययपरीक्षणादिकं कारयेत् ॥

(वी०मि०) लाभालाभावित्यादिकमुक्तं वणिग्धर्ममृत्विगादिष्वति-
दिशति—

अनेन विधिराख्यात ऋत्विर्कर्षककर्मणाम् ॥ २६५ ॥

अनेन प्रागुक्तप्रकारकथनेन ऋत्विजां होत्रादीनां, कर्षकाणां कृषि-
कारिणां, कर्मिणां शिल्पनृत्यादिकर्मकारिणां विधिः प्रकार आख्यातः ॥
ऋत्विजां धनविभागे विशेषमाह मनुः—

सर्वेषामर्धिनो मुख्या द्वितीयास्तु तदर्द्धिनः ।

तृतीयिनस्तृतीयास्तु चतुर्थाश्चैकपादिनः ॥

‘ज्योतिष्टोमेतं शतेन दीक्षयन्ती’ति श्रूयते । तेन शतं गावो दक्षिणा विहिताः । तत्र षोडशविंशतिं मध्ये ये मुख्याश्चत्वारो होत्राध्वर्यु-
ब्रह्मोद्गातारस्ते न न्यूनार्द्धभागिनः, अग्रभागानुरोधात्तेन तेभ्यश्च-
तुभ्योऽष्टचत्वारिंशतं गावः । द्वितीयाश्चत्वारो मैत्रावरुणप्रतिप्रस्थातृ-
ब्राह्मणाच्छंसिप्रस्तोतारस्तदार्द्धिनश्चतुर्विंशतिगोभागिनः । तृतीया
अच्छावाकनेष्ट्राग्नीध्रप्रतिहर्तारश्चत्वारस्तृतीयिनः अष्टचत्वारिंश-
चतुर्थांशभागिनः, तेन तेषां षोडश गावः । चतुर्थाश्च त्रावस्तुदुन्नेतृपो-
तृसुब्रह्मण्यास्ते मुख्यभागचतुर्थांशभागिनः । तेन तेभ्यो द्वादश गावो
देयाः । तथा—

यस्य कर्मणि यास्तु स्युरुक्ताः प्रसङ्गदक्षिणः ।

स एव ता आददीत भजेरन् सर्व एव वा ॥

‘हिरण्मयौ प्रकाशावध्वर्यवे ददातीत्यादिना या अभिषेचनीया-
दिदक्षिणा यत्सम्बन्धित्वेनोक्तास्तेनैव ग्राह्या न तु तत्र विभाग इत्य-
र्थः । शङ्खलिखितौ—‘अथ ऋत्विजि वृते पश्चादन्यं वृणुयात्, पूर्ववृत्तस्यैव
दक्षिणा, पश्चादृतः किञ्चिल्लभेत प्रवसेच्चेत्तत्कालं, निमित्तं चाऽपक्षे-
माणस्तत्कालमुदीक्षेत, नान्तरायं यजेत्तस्मादत्ययिका वा तं क्रतुं
समापयेत्, प्रोष्य प्रत्यागतश्च किञ्चिल्लभेताऽथ चेत्प्रसिद्धः प्रवसे-
त्कामादनुप्राप्ते स धनं ऋत्विक् शतं दण्ड्यः’ । मनुः—

दक्षिणासु च दत्तासु स्वकर्म परिहारयन् ।

कृत्स्नमेवं लभेतांशमन्येनैव तु कारयेत् ॥

अन्येन पुत्रादिना । बृहस्पतिः—

समवेतैस्तु यद्वत्तं प्रार्थनीयं तथैव तत् ।

न याचतेऽत्र यः कश्चिल्लाभात्स परिहीयते ॥

तथा—

वाह्यवीजात्पराद्यस्य क्षेत्रहानिः प्रजायते ।

तेनैव सा प्रदातव्या सर्वेषां क्षेत्रकारिणाम् ॥

यस्य सामग्न्या क्षेत्रहानिस्तेनैव सा देयेत्यर्थः । तथा—

हेमकारादयो यत्र शिल्पं सम्भूय कुर्वते ।

कर्मानुरूपं निर्वेशं लभेयुस्ते यथांशतः ॥

निर्वेशो भृतिः । कात्यायनः—

शिक्षकाभिज्ञकुशला आचार्यश्चेति शिल्पिनः ।

एकद्वित्रिचतुर्थांशान् हरेयुस्ते यथोत्तरम् ॥

बृहस्पतिः—

नर्तकानामेव धर्मो धर्मविद्भिर्बुद्धाहतः ।

तालज्ञो लभतेऽध्यर्धं गायनास्तु समांशिनः ॥

अध्यर्धं सार्द्धम् ॥ २६५ ॥

इति श्रीमत्० याज्ञवल्क्यव्याख्याने सम्भूयसमुत्थानप्रकरणम् ॥

(मिता०) प्रागुपदिष्टं वणिग्धर्ममृत्विगादिष्वतिदिशति—

अनेनेति । अनेन लाभालाभौ यथाद्रव्यमित्यादिवणिग्धर्मकथनेन ऋत्विजां होत्रादीनां कृषीवलानां नटनर्तकतक्षादीनां च शिल्प-
कर्मोपजीविनां विधिर्वर्तनप्रकार आख्यातः । तत्र च ऋत्विजां धन-
विभागे विशेषो मनुना दर्शितः (८।२।१०) 'सर्वेषामर्धिनो मुख्यास्त-
दर्धेनार्धिनोऽपरे । तृतीयिनस्तृतीयांशाश्चतुर्थांशाश्च पादिनः' ॥ इति ।
अस्यायमर्थः—'ज्योतिष्टोमे तं शतेन दीक्षयन्ती'ति (१)वचनेन गवां
शतमृत्विगानतिरूपे दक्षिणाकार्यं विनियुक्तम् । ऋत्विजश्च होत्रा-
दयः षोडश । तत्र कस्य कियानंश इत्यपेक्षायामिदमुच्यते । सर्वेषां
होत्रादीनां षोडशर्त्विजां मध्ये ये मुख्याश्चत्वारो होत्रध्वर्युर्ब्रह्मोद्गा-
तारः ते गोशतस्यार्धिनः सर्वेषां भागपूरणोपपत्तिवशादष्टाचत्वारिंशद्रूपार्धेनार्धभाजः । अपरे मैत्रावरुणप्रतिप्रस्थातृब्राह्मणाच्छंसिप्र-
स्तोतारस्तदर्धेन तस्य मुख्यांशस्यार्धेन चतुर्विंशतिरूपेणार्धभाजः ।
ये पुनस्तृतीयिनः अच्छावाकनेष्ट्राग्नीध्रप्रतिहर्तारस्ते तृतीयिनो मु-
ख्यस्यांशस्य षोडशगोरूपेण तृतीयांशेन तृतीयांशभाजः । ये तु
पादिनः प्रावस्तुदुग्धेवृषोत्सुब्रह्मण्यास्ते मुख्यभागस्य यश्चतुर्थांशो
द्वादशगोरूपस्तद्भाजः । ननु कथमयमंशनियमो घटते, न तावदत्र
(२)समयो नापि द्रव्यसमवायो नापि वचनं यद्वशादीदृग्भागनियमः
स्यात् । अतः 'समं स्यादश्रुतत्वा'दिति न्यायेन सर्वेषां समांशभाक्तं क-
र्मानुरूपेण चांशभाक्तमिति युक्तम् । अत्रोच्यते—ज्योतिष्टोमप्रकृतिक-

द्वादशाहेऽर्धिनस्तृतीयिनः पादिन इति सिद्धवदनुवादो न घटते, यदि तत्प्रकृतिभूते ज्योतिष्टोमे अर्धतृतीयचतुर्थीशभाक्त्रं मैत्रावरुणादीनां न स्यात् । अतो वैदिकर्द्धिप्रभृतिसमाख्यावलात्प्रागुक्तोऽशनि-यमोऽवकल्प्यत इति निरवद्यम् ॥ २६५ ॥

इति सम्भूयसमुत्थानप्रकरणम् ।

(ची०मि०) स्तेयविवादपदं निरूपयति प्रकरणेन । तत्रादौ चौरज्ञानोपायमाह—

ग्राहकैर्गृह्यते चौरौ लोप्त्रेणाऽथ प्रदेन वा ॥

पूर्वकर्मापराधी च तथैवा(१)ऽशुद्धवासकः ॥ २६६ ॥

अन्येऽपि शङ्कया ग्राह्या नामजात्यादि(२)निन्हवैः ॥

द्युतस्त्रीपानसत्ताश्च शुष्कभिन्नमुखस्वराः ॥ २६७ ॥

परद्रव्यगृहाणां च पृच्छका गूढचारिणः ॥

निराया व्ययवन्तश्च विनष्टद्रव्यविक्रयाः ॥ २६८ ॥

गृहीतः शङ्कया चौर(३) आत्मानं चेन्न शोधयेत् ॥

दापयित्वा हृतं द्रव्यं चौरदण्डेन दण्डयेत् ॥ २६९ ॥

ग्राहकैश्चौरग्रहणाधिकृतैः राजपुरुषैरन्येन धनस्वाम्यादिना वा लोप्त्रेणाऽपहतभाण्डादिना चौर्यचिन्हेन अपहरणदेशे चौरत्वाभिमतचरणदर्शनचिन्हेन वा चौरौ गृह्यते चौरत्वेन निश्चीयते । यश्च पूर्वकर्मणा चौर्यरूपेण कृतापराध आसीत्, यश्चाऽनिश्चितवासस्थलः सोऽपि गृह्यते चौर्यकारित्वेन शङ्क्यते । न केवलमेतावदेव द्वौ शङ्कया ग्राह्याः । द्यूतादिसक्ताः कस्त्वमिति प्रश्ने शुष्कमुखा घर्घरस्वराः परकीयाणां द्रव्याणां गृहाणां वा प्रश्नकर्तारः आत्मानं गूहयित्वा सञ्चरन्त आयव्यतिरेकेऽपि बहुव्ययकर्तारोऽविज्ञानस्वामिकजीर्णवस्त्रभाजनादीनां विक्रयकर्तारश्च चौर्यशङ्कया विपयीकर्तव्याः । शङ्कया विपयीकृतश्च यदि साक्षिदिव्यादिना नात्मानमचौरत्वेन निश्चीययति तदा हृतं द्रव्यं स्वामिने दापयित्वा चौरदण्डेन उत्तमसाहसा-

(१) तथा चाशुद्ध-इति मु० पु० पाठः । (२) जातिनाम-इति मु० पु० पाठः ।

(३) चौर्यं नात्मानं चेद्विशोधयेत्-इति मु० पु० पाठः ।

दिना वक्ष्यमाणेन तं दण्डयेत् । अथशब्देन लोप्त्रलाभानन्तर्या-
र्थकेन तदसत्त्वं एव पदचिन्हाद्यनुसरणमिति सूचयति । चकारा-
च्चौरप्रीतिं तथाशब्देनानिश्चितकुलादिकं च समुच्चिनोति । एवकारः
पूर्वाद्धेऽन्वितोऽन्यकोटिव्यवच्छेदार्थकतया निश्चयबोधनार्थः । अपि-
कारेण चकारैश्च चौरभक्ताश्रयदानादिकारिणो नानास्मृत्युक्तान्
बहुन् समुच्चिनोति ॥ २६६—२६९ ॥

(मित्ता०) इदानीं स्तेयं प्रस्तूयते । तल्लक्षणं च मनुनाभिहितम्
(८-३३२)—‘स्यात्साहसं त्वन्वयवत्प्रसभं कर्म यत्कृतम् । निरन्वयं
भवेत्स्तेयं कृत्वा(१)पह्नुवते च यत्’ ॥ इति । अन्वयवत् द्रव्यरक्षिरा-
जाध्यक्षादिसमक्षम् । प्रसभं बलावष्टम्भेन यत्परधनहरणादिकं क्रि-
यते तत्साहसम् । स्तेयं तु तद्विलक्षणं निरन्वयं द्रव्यस्वाम्याद्यसमक्षं
वञ्चयित्वा यत्परधन(२)हरणं तदुच्यते । यच्च सान्वयमपि कृत्वा न
मयेदं कृतमिति भयान्निहनुते तदपि स्तेयम् । नारदेनाप्युक्तम्—
‘उपायैर्विविधैरेषां छलयित्वापकर्षणम् । सुप्तमत्तप्रमत्तेभ्यः स्तेयमा-
हुर्मनीषिणः’ ॥ इति ।

तत्र तस्करग्रहणपूर्वकत्वाद्दण्डस्य, ग्रहणस्य ज्ञानपूर्वकत्वात् ज्ञा-
नोपायं तावदाह—

ग्राहकैरिति । यश्चौरोऽयमिति जनैर्विख्याप्यते असौ ग्राहकै-
राजपुरुषैः स्थानपालप्रभृतिभिर्ग्रहीतव्यः । लोप्त्रेणापहतभाजना-
दिना वा चौर्यचिह्नेन नाशदिवसादारभ्य चौर्यपदानुसारेण वा ग्रा-
ह्यः । यश्च पूर्वकर्मापराधी प्राक् प्रख्यातचौर्यः । अशुद्धोऽप्रज्ञातो
वासः स्थानं यस्यासावशुद्धवासकः सोऽपि ग्राह्यः ॥ २६६ ॥

(मित्ता०) किञ्च—

अन्येऽपीत्यादि । न केवलं पूर्वोक्ता ग्राह्याः किन्त्वन्येऽपि वक्ष्य-
माणैर्लिङ्गैः शङ्क्या ग्राह्याः । जातिनिह्वेन नाहं शूद्र इत्येवंरूपेण,
नामनिह्वेन नाहं ल(३)पित्थ इत्येवंरूपेण, आदिग्रहणात्स्वदेशग्राम-
कलापेन च लक्षिता ग्राह्याः । द्यूतपण्याङ्गनामद्यपानादिव्यसनेष्वति-
प्रसक्तास्तथा कुतस्त्योऽसि त्वमिति चौरग्राहिभिः पृष्ठो यदि शुष्क-
मुखो भिन्नस्वरो वा भवति तर्ह्यसावपि ग्राह्यः । बहुवचनात्स्विल-
लाटादीनां ग्रहणम् । तथा ये निष्कारणं कियदस्य धनं किं वास्य

(१) गृहमिति पृच्छन्ति ये च वेपान्तरधारणेनात्मानं गृहयित्वा चरन्ति ये चाऽऽयाभवेऽपि बहुव्ययकारिणः ये वा विनष्टद्रव्याणां जीर्णवस्त्रभिन्नभाजनादीनामविज्ञातस्वामिकानां विक्रायकास्ते सर्वे चौरसंभावनया ग्राह्याः । एवं नानाविधचौर्यलिङ्गान् पुरुषान् गृहीत्वा एते चौराः किं वा साधव इति सम्यक्परीक्षेत न पुनर्लिङ्गदर्शनमात्रेण चौर्यनिर्णयं कुर्यात् । अचौरस्यापि लोप्त्रादिचौर्यलिङ्गसम्बन्धसम्भवात् । यथाह नारदः—‘अन्यहस्तात्परिभ्रष्टमकामादुत्थितं भुवि । चोरेण वा प(५)रिक्षितं लोप्त्रं यत्नात्परीक्षयेत्’ ॥ तथा—‘असत्याः सत्यसङ्काशाः सत्याश्चासत्यसंनिभाः । दृश्यन्ते विविधा भावास्तस्मादुक्तं परीक्षणम्’ ॥ इति ॥ २६७—२६८ ॥

(मिता०) एवं चौर्यशङ्कया गृहीतेनात्मा संशोधनीय इत्याह—

गृहीत इति । यदि चौर्यशङ्कया गृहीतस्तन्निस्तरणार्थमात्मानं न शोधयति तर्हि वक्ष्यमाणधनदापनवधादिदण्डभागं भवेत् । अतो मानुषेण तदभावे दिव्येन वा आत्मा शोधनीयः । ननु नाहं चौर इति मिथ्योत्तरे कथं प्रमाणं सम्भवति, तस्याभावरूपत्वात् । उच्यते—दिव्यस्य तावद्भावाभावगोचरत्वं ‘रुच्याऽवान्यतरः कुर्या’दित्यत्र प्रतिपादितम् । मानुषं पुनर्यद्यपि साक्षाच्छुद्धमिथ्योत्तरे न सम्भवति तथापि कारणसंक्षेपे भावरूपमिथ्याकारणसाधनमुखेनाऽभावमपि गोचरयत्येव । यथा नाशापहारकाले अहं देशान्तरस्थ इत्यभियुक्तैर्भाषिते चौर्याभावस्याप्यर्थान्तिद्वेः शुद्धिर्भवत्येव ॥ २६९ ॥

(वी०मि०) न केवलं शङ्कया गृहीत एव दण्डनीयः किन्तु निश्चितचौर्याऽपि न बोधमसाहसादिर्धनरूप एव दण्डः किन्तु वधप्रवासनादिरपि चौरस्येत्याह—

चौरं प्रदाप्याऽपहृतं घातयेद्विविधैर्वधैः ॥

सचिह्नं ब्राह्मणं कृत्वा स्वराष्ट्रादिप्रवासयेत् ॥ २७० ॥

विविधैर्वधैः शूलारोपणकरच्छेदादिभिर्वक्ष्यमाणैर्वधोपायैर्यादृशैश्चौर्ये वधोऽन्येषां, तादृशो ब्राह्मणान् ललाटे स्वपदेनाङ्कयित्वा स्वराष्ट्राभिष्कासयेत् ॥ २७० ॥

(मिता०) चोरे दण्डमाह—

चौरमिति । यस्तु प्रागुक्तपरीक्षया तन्निरपेक्षं वा निश्चितचौर्य-

स्तं स्वामिने अपहृतं धनं स्वरूपेण मूल्यकल्पनया वा दापयित्वा विविधैर्वधैर्घातैर्घातयेत् । एतच्चोत्तमसाहसदण्डप्राप्तियोग्योत्तमद्रव्यविषयम् । न पुनः पुष्पवस्त्रादिशुद्धमध्यमद्रव्यापहारविषयम् । 'साहसेषु य एवोक्तस्त्रिषु दण्डो मनीषिभिः । स एव दण्डः स्तेयेऽपि द्रव्येषु त्रिष्वनुक्रमात्' ॥ इति नारदवचनेन वधरूपस्योत्तमसाहसस्योत्तमद्रव्यविषये व्यवस्थापितत्वात् । यत्पुनर्वृद्धमनुवचनम्—'अन्यायोपात्तचित्तत्वाद्धनमेषां मलात्मकम् । अतस्ता(१)न्घातयेद्वाजा नार्थदण्डेन दण्डयेत्' ॥ इति, तदपि महापराधविषयम् ॥

(मिता०) चौरविशेषेऽपवादमाह—

सचिन्हमिति । ब्राह्मणं पुनश्चौरं महत्पण्यपराधे न घातयेदपि तु ललाटेऽङ्कयित्वा स्वदेशाग्निष्कासयेत् । अङ्कनं च श्वपदाकारं कार्यम् । तथा च मनुः (९ । २३७)—'गुरुतले भगः कार्यः सुरापाने सुराध्वजः । स्तेये च श्वपदं कार्यं ब्रह्महण्यशिराः 'पुमान्' ॥ इति । एतच्च दण्डोत्तरकालं प्रायश्चित्तमचिकीर्षतो द्रष्टव्यम् । यथाह मनुः (९ । २४०)—'प्रायश्चित्तं तु कुर्वाणाः सर्वे वर्णा यथोदितम् । नाङ्ग्या राज्ञा ललाटे तु दाप्यास्तूत्तमसाहसम्' ॥ इति २७० ॥

घातितेऽपहृते दोषो ग्रामभर्तुरनिर्गते ॥

विवीतभर्तुस्तु पथि चौरोद्धर्तुर्वीतके ॥ २७१ ॥

स्वसीम्नि दद्यात् ग्रामस्तु पदं वा यत्र गच्छति ॥

पञ्चग्रामी वहिः क्रोशादशग्राम्यथवा पुनः ॥ २७२ ॥

मनुष्यादिमारणे धनाद्यपहरणे वा ग्रामपतेश्चौरोपेक्षादोषो भवति । अतो ग्रामस्तत्पतिः स्वसीम्नि नष्टधनं पुनर्दद्यात् । यदि चौरपदानि ग्रामात् निर्गच्छन्ति । यदि तु निर्गच्छन्ति तदा यत्र पदानि प्रविशन्ति तद्विषयाधिपतिर्दद्यात् । विवीतगवादिचरणस्थानं तद्गर्तुस्तत्र पथि घातनापहारयोर्दोषोऽवीतके वीतभिन्ने पथि घातनापहारयोश्चौरोद्धरणादिकृतस्य मार्गपालस्य दोषः । स्वसीम्नीत्याद्यर्द्धश्लोकार्धस्याऽत्राप्यन्वयः । यदि तु बहूनां ग्रामाणामन्तरालदेशे घातापहारौ भवतः, पदानि च जनसम्मर्दादिना भग्नानि तदा पञ्चग्रामी दशानां ग्रामाणां समाहारो दशग्रामी वा दद्यात् । अथवा शब्दोऽनास्था-

यां, तेन क्रोशात्मकप्रत्यासत्तिमन्तस्तावन्तो दद्युरिति फलमिति । क्रोशादित्यत्र कृष्णादिति क्वचित्पाठः कर्पणदेशादिति तदर्थाः । आद्यतुशब्देन सीमान्ते बहिर्दोषो व्यवच्छिन्नः । यदा त्वपहृतं धनमन्यतो दापयितुं न शक्नोति तदा स्वयमेव राजा चौरहृतं दद्यात् । 'चौरहृतमवजित्य यथास्थानं गमयेत् स्वकोशाद्वा दद्यात्' इति गौतमस्मरणात् ॥ २७१-२७२ ॥

(मिता०) चौरादर्शने अपहृतद्रव्यप्राप्त्युपायमाह—

घातित इति । यदि ग्राममध्ये मनुष्यादिप्राणिवधो घनापहरणं वा जायते तदा ग्रामपतेरेव चैरोपेक्षादोषस्तत्परिहारार्थं स एव चौरं गृहीत्वा राजेऽर्पयेत् । तदशक्तौ हृतं धनं धनिने दद्याद्यदि चौर(१)रस्य पदं स्वग्रामाग्निरगतं न दर्शयति । दर्शिते पुनस्तत्पदं यत्र प्रविशति तद्विपयाधिपतिरेव चौरं धनं वाप्येत् । तथा च नारदः— 'गोचरे यस्य (२)लुप्येत तेन चौरः प्रयतन्ततः । ग्राह्यो दाप्योऽथवा शेषं पदं यदि न निर्गतम् ॥ निर्गते पुनरेतस्मात्त चेदन्यत्र पातितम् । सामन्तान्मार्गपालांश्च दिक्पालांश्चैव दापयेत्' ॥ इति । विवीते त्वपहारे विवीतस्वामिन एव दोषः । यदा त्वध्वन्येव तद्धृतं भवत्यवीतके वा विवीतादन्यत्र क्षेत्रे तदा चैरोद्धर्तुर्मार्गपालस्य दिक्पालस्य (३)वा दोषः ॥ २७१ ॥

(मिता०) किञ्च—

स्वस्मिन्नाति । यदा पुनर्ग्रामाद्बहिः सीमापर्यन्ते क्षेत्रे मोपादिकं भवति तदा तद्ग्रामवासिन एव दद्युः, यदि सीम्नो बहिश्चौरपदं न निर्गतम् । निर्गते पुनर्यत्र ग्रामादिके चौरपदं प्रविशति स एव चौरा(४)र्पणादिकं कुर्यात् । यदा त्वनेकग्राममध्ये क्रोशमात्राद्बहिःप्रदेशे घातितो मुपितो वा चौरपदं च जनसंमर्दादिना भग्नं तदा पञ्चानां ग्रामाणां समाहारः पञ्चग्रामी दशग्रामसमाहा(५)रो वा दद्यात् । विकल्पवचनं तु यथा—प्रत्यासत्त्यपहृतधनप्रत्यर्पणादिकं कुर्यादित्येवमर्थम् । यदा त्वन्यतोऽपहृतं द्रव्यं दापयितुं न शक्नोति तदा स्वकोशादेव राजा दद्यात् । 'चौरहृतमवजित्य यथा

(१) चौरपदं घ. (२) लुप्येत ख. मुच्येत ग. (३) वापराध. घ.

(४) चौरार्पणादिकं घ. (५) समाहारा दशग्रामी वा घ.

स्थानं गमयेत्स्वकोशाद्वा दद्यात्' इति गौतमस्मरणात् । मुषितामु-
षितसन्देहे मानुषेण दिव्येन वा निर्णयः कार्यः । 'यदि तस्मिन्दाप्य-
माने भवन्मोपे तु संशयः । मुषितः शपथं दाप्यो बन्धुभिर्वापि साध-
येत्' ॥ इति वृद्धमनुस्मरणात् ॥ २७२ ॥

(वी० मि०) चौर्यविशेषे प्रसङ्गात् तत्तुल्यापराधे च दण्डानाह—

वन्दिग्राहांस्तथा वाजिकुञ्जराणां च हारिणः ॥

प्रसह्य घातिनश्चैव शूल(१)मारोपयेन्नरान् ॥ २७३ ॥

उल्लेप(२)कग्रन्थिभेदौ करसन्दंशहीनकौ ॥

कार्यौ द्वितीयापराधे करपादैकहीनकौ ॥ २७४ ॥

शुद्रमध्यमहाद्रव्यहरणे सारतो दमः ॥

देशकालवयःशक्ति सचिन्त्यं दण्डकर्मणि ॥ २७५ ॥

भक्तावकाशाग्न्युदकमन्त्रोपकरणव्ययान् ॥

दत्त्वा चौरस्य हन्तुर्वा जानतो दण्ड उत्तमः ॥ २७६ ॥

शस्त्रावपाते गर्भस्य पातने चोत्तमो दमः ॥

उत्तमो वाऽधमो वापि पुरुषस्त्रीप्रमापणे ॥ २७७ ॥

विप्रदुष्टां स्त्रियं चैव पुरुषस्त्रीप्रमापणीम् ॥

सेतुभेदकरां चाप्सु शिलां वद्ध्वा प्रवेशयेत् ॥ २७८ ॥

विपाग्निदां पतिगुरुनिजापत्यप्रमापणीम् ॥

विच्छिन्न(३)कर्णनासौष्टीं कृत्वा गोभिः प्रमापयेत् ॥ २७९ ॥

वन्दीकृत्य धनवतः पुरुषान् गृह्णन्ति तान् वन्दिग्राहान् अश्व-
गजान्यतरहारिणो बलान्मनुष्यघातिनश्च चौराञ्चरान् शूले वधार्थ-
मारोपयेत् । वस्त्राद्युत्क्षिप्य हरन्तं वस्त्रवद्धसुवर्णादिकमुन्मोच्याऽप-
हरन्तं तर्जन्यङ्गुष्ठहीनं द्वितीये च उल्लेपणग्रन्थिभेदनरूपेऽपराधे
करपादसमाहारस्यैकेन हीनं कुर्यात् । शुद्राणां मध्यानां महतां च
द्रव्याणां हरणे कृते द्रव्यमूल्यानुसारेण तन्मूल्यमूल्यो दमः कार्यः ।

(१) शूलान्-इति मु० पु० पाठः ।

(२) उल्लेपक-इति क० ख० पुस्तकयोः पाठः ।

(३) विकर्षकरनासौष्टी-इति मु० पु० पाठः ।

दण्डकर्मणि देशादिकमपि वृद्धिहानिप्रयोजकं चिन्तनीयं राज्ञा ।
तत्र नारदः—

मृदाण्डासनखट्वास्थिदारुचर्मवृणादि यत् ।
शमीधान्यं कृतान्नं च क्षुद्रं द्रव्यमुदाहृतम् ॥
वासः कौशेयवर्जं च गौचर्यं पशवस्तथा ।
हिरण्यवर्जं लोहं च मध्यं व्रीहियवा अपि ॥
हिरण्यरत्नकौशेयस्त्रीपुंगोजवाजिनः ।
देवब्राह्मणराज्ञां च द्रव्यं विज्ञेयमुत्तमम् ॥

तथाशब्देन राजवृद्धिसमुच्चयः । अग्रे महाद्रव्यपदं गजवाजि-
राजद्रव्यपदभिन्नपरम् । आद्यचकारेण रथहन्तृसमुच्चयः । द्वितीय-
चकारेणाऽऽग्न्यागारादिभेदकसमुच्चयः ।

अग्न्यागारायुधागारदेवतागारभेदकान् ।

हस्त्यश्वरथहन्तृश्च हन्यादेवाऽविचारयन् ॥

इति मनुवचनात् । एवकारेणार्थदण्डव्यवच्छेदः ।

अन्यायोपात्तवित्तत्वाद्धनमेपां मलात्मकम् ।

अतस्तान् घातयेद्राजा नार्थदण्डेन दण्डयेत् ॥

इति मनुस्मरणात् । भक्तेति । हिरण्यादिचौरस्य मनुष्यादिह-
न्तुर्वा भक्ताऽवस्थानस्थलशीताद्यपनोदकाग्निजलमन्त्रणाचौर्यहन-
नोपाकरणखनित्रखड्गादिदुरदेशगमनार्थमार्गव्ययानामन्यतमं दत्त्वा
सम्प्रदानं चौरत्वेन न जानतोऽचौरस्यापि उत्तमः चौरसदृश
एव दण्डः ।

आह्वायकादेशकारास्तथा चान्तरदायकाः ।

समदण्डाः स्मृताः सर्वे ये च प्रच्छादयन्ति तान् ॥

भक्ताऽवकाशदातारः स्तेनानां ये प्रसर्पताम् ।

शक्ताश्च य उपेक्षन्ते तेऽपि तद्दोषभागिनः ॥

इति नारदवचनसंवादात् । राज्ञश्चौरनिवारणाक्षमत्वे स्वरक्षणार्थं
चौराय भक्तादिदानेऽप्यदोषः । 'अन्यत्र राजाशक्तेरिति विष्णुवच-
नात् । परगात्रे शस्त्रस्याऽवपातने दासीब्रह्मगर्भव्यतिरिक्तस्य गर्भस्य
पातने विनाशने चोत्तमसाहसो दण्डः । ब्राह्मणत्वादिविशिष्टपुरुष-
स्त्रियोः प्रमापणे मारणे उत्तमसाहसः प्रथमसाहसो वा दण्डः । वृत्त-
शीलापेक्षया वा विकल्पः । अपिशब्दाद्वृत्तशीलान्यतरसत्त्वे मध्यम-

साहसो दण्डः । चकारेण 'रत्नाभहार्युत्तमसाहस'मिति विष्णूक्तस्याऽप्रकृष्टरत्नहरणस्य सङ्ग्रहः । विप्रदुष्टामिति । विशेषेण प्रदुष्टां भृङ्गीं स्वगर्भपातिनीं च स्त्रियं तथा पुरुषहन्त्रीं सेतुभेदनकर्त्रीं च शिलां कण्ठे बद्ध्वाऽप्सु प्रवेशयेद्यदि नैता गर्भवत्यो भवन्ति । आद्यचकारेण विषाग्निदपुरुषसमुच्चयः । द्वितीयचकारेण वापीकूपतडागोदपानभेदमार्गरसद्रव्यदूषणेऽदासीदाससम्प्रदानकरणे चेति शङ्खोक्तसमुच्चयः । विषदामग्निदां च स्त्रियं पत्युः पित्रादेरपत्यस्य वा मारणकर्त्रीं कर्णनासौष्ठविहीनां कृत्वा गोद्वारा मारयेत् ॥२७३—२७९॥

(मिता०) अपराधविशेषेण दण्डविशेषमाह—

वन्दिग्राहानिति । वन्दिग्राहादीन्वलावष्टम्भेन घातकांश्च नरान् शूलानारोपयेत् । अयं च वधप्रकारविशेषोपदेशः । (९।३८०)— ' (१) कंठागारायुधागारदेवतागारभेदकान् । हस्त्यश्वरथहर्तृश्च हन्यादेवाविचारयन्' ॥ इति मनुस्मरणात् ॥ २७३ ॥

(मिता०) किञ्च—

उत्क्षेपकेति । वस्त्राद्युत्क्षिपत्यपहरतीत्युत्क्षेपकः । वस्त्रादिवद्धं स्वर्णादिकं विस्रस्योत्कृत्य वा योऽपहरत्यसौ ग्रन्थिभेदः । तौ यथाक्रमं करेण सन्दंशसदृशेन तर्जन्याङ्गुष्ठेन च हीनौ कार्यौ । द्वितीयापराधे पुनः करश्च पादश्च करपादं तच्च तदेकं च करपादैकं तद्धीनं योस्तौ करपादैकहीनकौ कार्यौ । उत्क्षेपकग्रन्थिभेदकयोरेकमेकं करं पादं च छिन्द्यादित्यर्थः । एतदप्युत्तमसाहसंप्राप्तियोग्यद्रव्यविषयम् । 'तदङ्गच्छेद इत्युक्तो दण्ड उत्तमसाहसः' इति नारदवचनात् । तृतीयापराधे तु वध एव । तथा च मनुः (९।२७७)— 'अङ्गुलीग्रन्थिभेदस्य छेदयेत्प्रथमे ग्रहे । द्वितीये ह (२) स्तचरणौ तृतीये वधमर्हति' ॥ इति । जातिद्रव्यपरिमाणतो मूल्याद्यनुसारतो दण्डः कल्पनीय इति ॥ २७४ ॥

(मिता०) जातिद्रव्यपरिमाणपरिग्रहविनियोगवयःशक्तिगुणदेशकालादीनां दण्डगुणलघुभावकारणानामानन्त्यात्प्रतिद्रव्यं वक्तुमशक्तेः सामान्येन दण्डकल्पनोपायमाह—

श्रुद्रेति । श्रुद्राणां मध्यमानामुत्तमानां च द्रव्याणां हरणं सारतो मूल्याद्यनुसारतो दण्डः कल्पनीयः । श्रुद्रादिद्रव्यस्वरूपं च नार-

(मिता०) किञ्च—

शस्त्रेति । परगात्रेषु शस्त्रस्यावपातने दासीब्राह्मणगर्भव्यति-
रेकेण गर्भस्य पातने चोत्तमो दमः दण्डः । दासीगर्भनिपातने तु दा-
सीगर्भविनाशकृदित्यादिना शतदण्डोऽभिहितः । ब्राह्मणगर्भविनाशे
तु 'हत्वा गर्भमविज्ञातम्' इत्यत्र ब्रह्महत्यातिदेशं (१) वक्ष्यते । पुरु-
षस्य स्त्रियाश्च प्रमापणे शीलवृत्ताद्यपेक्षयोत्तमो बाधमो वा दण्डो
व्यवस्थितो वेदितव्यः ॥ २७७ ॥

(मिता०) अपि च—

विप्रदुष्टामिति । विशेषेण प्रदुष्टा विप्रदुष्टाभ्रूणयोः स्वगर्भपातिनी च
या च पुरुषस्य हन्त्री सेतूनां भेत्री च एता गर्भरहिताः स्त्रीगले शिलां
बद्धा अप्सु प्रवेशयेत् यथा न प्लवन्ति ॥ २७८ ॥

(मिता०) किञ्च—

विपाग्निदामिति । अगर्भिणीमित्यनुवर्तते । या च परवधार्थमन्न-
पानादिषु विषं ददाति क्षिपति । या च दाहार्थं आमादिष्वग्निं ददा-
ति । तथा या च निजपतिगुर्वपत्यानि मारयति तां त्रिच्छिन्नकर्ण-
करनासौष्ठौ कृत्वा अदान्तैर्दुष्टबलीवर्दैः प्रवाह्य मारयेत् ।
स्तेयप्रकरणे यदेतत्साहिकस्य दण्डविधानं तत्प्रासङ्गिकमिति
मन्तव्यम् ॥ २७९ ॥

(वी० मि०) 'घातितेऽपहत' इत्यत्र दृष्टान्ततया घातनं प्रा-
गभिहितं, तत्र कथं घातकोऽयमिति निर्णयमिति प्रसङ्गादाकांक्षि-
तमुत्तरयति—

अविज्ञातहतस्याशु कलहं सुतवान्धवाः ॥

प्रष्टव्या योषितश्चाऽस्य परपुंसि रताः पृथक् ॥ २८० ॥

स्त्रीद्रव्यवृत्तिकामो वा केन वाऽयं गतः सह ।

तत्प्रदेश(२)समासन्नं पृच्छेद्वापि जनं जनैः ॥ २८१ ॥

अनेनाऽयं हत इत्येवं न ज्ञातो यो हतस्तस्य सुतवान्धवाः केन
समस्य कलहो जात इति चौरापसरणशङ्कया आशु शीघ्रमेव प्रष्ट-
व्याः । अस्य योषितः पत्नीभगिन्यादयः कस्मिन् परपुंसि रता इति
परस्परसङ्कोचेनाऽनभिधाननिरासार्थं पृथक् प्रत्येकं प्रष्टव्याः । स्त्री-

कामो द्रव्यकामो वृत्तिकामो वा केन सहाऽयं गत इति वा सुतबन्धवाः प्रष्टव्याः । सुतबन्धवादीनामभावे मरणदेशनिकटवर्तिनं गोपाऽऽटविकादिकं जनं शनैर्विश्वासजननपूर्वकं पृच्छेत् । चकारेणाऽयं कस्य भार्यायां रत इति प्रष्टव्यं समुच्चिनोति । अपिकारेण प्रश्नं विनापि विरोधचिन्हमनुसन्दध्यादिति समुच्चीयते ॥ २८०—२८१ ॥

(मिता०) अविज्ञातकर्तृके हनने हन्तृज्ञानोपायमाह—

अविज्ञातेति । (१) अविज्ञातहतस्याविज्ञातपुरुषेण घातितस्य सम्बन्धिनः सुताः प्रत्यासन्नबान्धवाश्च केनास्य कलहो जात इति कलहमाशु प्रष्टव्याः । तथा मृतस्य सम्बन्धिन्यो योषितो याश्च परपुंसि रता व्यभिचारिण्यस्ता अपि प्रष्टव्याः ॥ २८० ॥

(मिता०) कथं प्रष्टव्या इत्यत आह—

स्त्रीद्रव्येति । किमयं स्त्रीकामो द्रव्यकामो वृत्तिकामो वा तथा कस्यां किसम्बन्धिन्यां वा स्त्रियामस्य रतिरासीत्, कस्मिन् वा द्रव्ये प्रीतिः, कुतो वा वृत्तिकामः, केन वा सह देशान्तरं गत इति नानाप्रकारं व्यभिचारिण्यो योषितः प्रथक्प्रथक् विश्वास्य प्रष्टव्याः । तथा मरणदेशनिकटवर्तिनो गोपाऽऽटविकाद्या ये जनास्तेऽपि विश्वासपूर्वकं प्रष्टव्याः । एवं नानाप्रकारैः प्रश्नैर्हन्तारं निश्चित्य तदुचितो दण्डो विधातव्यः ॥ २८१ ॥

(वी० मि०) अथ स्तेयमरणदण्डप्रसङ्गेन तत्तुल्यापराधेऽन्यत्रापि दण्डमाह—

क्षेत्रवेश्मवनग्रामविवीतखलदाहकाः ॥

राजपत्न्यभिगामी च दग्धव्यास्तु कटाग्निना ॥ २८२ ॥

क्षेत्रादीनां षण्णामन्यतमस्य दाहकर्तारो राजपत्नीसम्भोगकर्तारश्च वीरणैश्च वेष्टयित्वा तत्सम्बन्ध्याग्निना दग्धव्याः । चकारेण—

प्राकारस्य च भेत्तारं परिखानां च पूरकम् ।

द्वाराणां चैव भेत्तारं क्षिप्रमेव प्रमापयेत् ॥

इति मनुक्तसमुच्चयः । तुशब्देन प्रकारान्तरेण तद्धननं व्यवच्छि-

नत्ति । कात्यायनः—

मित्रप्राप्त्यर्थलोभैर्वा राजलोकहितैषिणा ।
नं मोक्तव्याः साहसिका सर्वभूतभयावहाः ॥
लोभद्वयाद्वा यो राजा न हन्यात्पापकारिणः ।
तस्य प्रोज्जभ्यते राष्ट्रं राज्याच्च परिहीयते ॥

नारदः—

अविशेषेण सर्वेषामेव दण्डविधिः स्मृतः ।
वध्याः XX ब्राह्मणस्य न वधं ब्राह्मणोऽर्हति ॥
शिरसो मुण्डनं तत्र दण्डो निर्वासनं पुरात् ।
ललाटे चाऽभिशास्ताङ्कः प्रयाणं गर्दमेन च ॥

यमः—

न शरीरो ब्राह्मणस्य दण्डो भवति कर्हिचित् ।
गुप्ते तु बन्धने वद्धा राजा भक्तं प्रदापयेत् ॥
अथवा बन्धनं रज्ज्वा कर्म वा कारयेन्मृषः ।
मासार्धमासं कुर्वीत कार्यं विज्ञाय तत्त्वतः ॥
यथापराधं विप्रं तु विकर्माण्यपि कारयेत् ।
दण्डान्तराणि विस्तरभयादुपेक्ष्यन्ते ॥ २८२ ॥
इति श्रीमत्० याज्ञवल्क्यव्याख्याने स्तेयप्रकरणम् ।

(मिता०) किञ्च—

क्षेत्रेति । क्षेत्रं पक्षफलसंश्लेषितम् । वेश्म गृहम् । वनमटवी
क्रीडावनं वा । ग्रामम् । विवीतमुक्तलक्षणम् । खलं वा ये दहन्ति ये च
राजपत्नीमभिगच्छन्ति तान् सर्वान् कटैर्वीरणमयैर्वेष्टयित्वा दहेत् ।
क्षेत्रादेर्दाहकानां मारणदण्डप्रसङ्गाद्दण्डविधानम् ॥ २८२ ॥
इति स्तेयप्रकरणम् ।

(वी० मि०) अथ राजपत्न्यभिगमप्रसङ्गेन—

त्रिविधं तत्समाख्यातं प्रथमं मध्यमोत्तमम् ।
अदेशकाले सम्भाषा निर्जने च परस्त्रिया ॥
प्रलोभनं चान्नपानैर्मध्यमं समुदाहृतम् ।
सहासनं विविक्ते तु परस्परमुपाश्रयः ॥

केशाकेशिग्रहश्चैव सम्यक् सङ्ग्रहणं स्मृतम् ।

इति व्यासेन त्रिधा विभक्तं स्त्रीसङ्ग्रहणाख्यं विवादपदमुपक्रमते ।
तत्रादौ सङ्ग्रहणस्य मिथुनीभावस्वरूपज्ञापकमाह—

पुमान् सङ्ग्रहणे ग्राह्यः केशाकेशि परस्त्रिया ॥

सद्यो वा कामजैश्चिन्हैः प्रतिपत्तौ द्वयोस्तथा ॥ २८३ ॥

नीवीस्तनप्रावरणसक्थिकेशावमर्शनम् ॥

अदेशकालसम्भापं सहैकस्थानमेव च ॥ २८४ ॥

केशाकेशि परस्परकेशग्रथननीव्याद्याकर्षणम्, अदेशकाले निर्जननिशीथादौ सम्भापा सहावस्थानं च यथास्यात्तथा परस्त्रिया सङ्ग्रहणे मिथुनीभावो पुरुषो ग्राह्यः, तन्मैथुनकर्तृत्वेन निश्चयः । सद्य एव कामाज्जातैर्नखक्षतादिभिश्चिन्हैश्च ग्राह्यः । द्वयोः स्त्रीपुंसयोस्तथाप्रतिपत्तौ परस्परमैथुनभावयोरित्येवं सम्प्रतिपत्तौ च ग्राह्यः । नीवी परिधानग्रन्थिः, स्तनप्रावरणं वन्धनांशुकं, सक्थिनिरूढाः केशाश्च, पपामवमर्शनं यथा स्यात् । चकारेण गन्धमाल्यप्रेषणादिसमुच्चयः । एवकारेणाऽन्यथासिद्धिशङ्कया उक्तस्थलेषु व्यवच्छेदः ॥ २८३-२८४ ॥

(मिता०) स्त्रीसंग्रहणाख्यं विवादपदं व्याख्यायते । प्रथमसाहसादिदण्डप्राप्त्यर्थं त्रेधा तत्स्वरूपं व्यासेन विवृतम्—‘त्रिविधं तत्समाख्यातं प्रथमं मध्यमोत्तमम् । अदेश(१)कालसम्भापा निर्जने च परस्त्रियाः ॥ कटाक्षावेक्षणं हास्यं प्रथमं साहसं स्मृतम् । प्रेषणं गन्धमाल्यानां धूपभूषणवाससाम् ॥ प्रलोभनं चान्नपानैर्मध्यमं (२)साहसं स्मृतम् । सहासनं विविक्तेषु परस्प(३)रमुपाश्रयः ॥ केशाकेशिग्रहश्चैव सम्यक् सङ्ग्रहणं स्मृतम्’ ॥ स्त्रीपुंसयोर्मिथुनीभावः संग्रहणम् ॥

संग्रहणज्ञानपूर्वकत्वात्तत्कर्तुर्दण्डविधानस्य तज्ज्ञानोपायं तावदाह—

पुमानिति । सङ्ग्रहणे प्रवृत्तः पुमान् केशाकेश्यादिभिर्लिङ्गैर्ज्ञात्वा ग्रहीतव्यः । परस्परं केशग्रहणपूर्विका क्रीडा केशाकेशि । ‘तत्र तेनेदमिति स रूपे’ इति बहुव्रीहौ सति ‘इच् कर्मव्यतिहारे’ इति समासान्त इच्प्रत्ययः । अव्यत्वाच्च लुप्ततृतीया विभक्तिः । तत-

आयमर्थः । परभार्यया सह केशाकेशिक्रीडनेनाभिनवैः कररुहदश-
नादिकृतव्रणैः रागकृतैर्लिङ्गैर्द्वयोः सम्प्रतिपत्या वा ज्ञात्वा सङ्ग्रहणे
प्रवृत्तो ग्रहीतव्यः । परस्त्रीग्रहणं नियुक्तावरुद्धादिव्युदासार्थम् ॥ २८३ ॥
(मिता०) किञ्च—

नीवीति । यः पुनः परदारपरिधानग्रन्थिप्रदेशकुचप्रावरणजघन-
मूर्धरुहादिस्पर्शनं साभिलाप इवाचरति । तथा अदेशे निर्जने जन-
ताकीर्णे वाऽन्धकाराकुले अकाले संलापनं करोति । परभार्यया वा स-
हैकमञ्चकादौ रिरंसयेवावतिष्ठते यः सोऽपि सङ्ग्रहणे प्रवृत्तो ग्राह्यः ।
एतच्चाशङ्क्यमानदोषपुरुषविषयम् । इतरस्य तु न दोषः । यथाह
मनुः (८।३५५)—“यस्त्वनाक्षारितः पूर्वमभिभाषेत कारणात् । न
दोषं प्राप्नुयात्किञ्चिन्न हि तस्य व्यतिक्रमः” ॥ इति । यः परस्त्रिया
स्पृष्टः क्षमतेऽसावपि ग्राह्य इति तेनैवोक्तम् (८।३५८)—“स्त्रियं
स्पृष्टेददेशे यः स्पृष्टो वा मर्षयेत्तथा । परस्परस्यानुमते सर्वं सङ्ग्रहणं
स्मृतम्” ॥ इति । यश्च मयेयं विदग्धाऽसकृद्रमितीति श्लाघया भुजङ्ग-
जनसमक्षं ख्यापयत्यसावपि ग्राह्य इति तेनैवोक्तम् । ‘दर्पाद्वा यदि
वा मोहाच्छ्लाघया वा स्वयं वदेत् । पूर्वं मयेयं भुक्तेति तच्च सङ्ग्रहणं
स्मृतम्’ ॥ इति ॥ २८४ ॥

(धी० मि०) निवारितयोः स्त्रीपुंसयोः संलापादिकरणे दण्डमाह—

स्त्री निषेधे शतं दद्याद्विशतं तु दमं पुमान् ॥

निषिद्धयोः (१) स्तयोर्दण्डो यथा सङ्ग्रहणे तथा ॥ २८५ ॥

आलापादौ पित्रादिभिः प्रतिपिद्धा स्येव चेत्पुरुषेणाऽऽलापा-
दिकं करोति तदा पणानां शतं, प्रतिपिद्धः पुरुष एव चेत्तदा
पणानां द्विशतं दमं दद्यात् । स्त्रीपुरुषौ द्वावपि चेत्प्रतिपिद्धौ परस्प-
रमालापादिकं कुरुतस्तदा सङ्ग्रहणे यथा उत्तमसाहसो दण्डस्तथा
तयोर्दण्ड इत्यर्थः । तुशब्देन द्वितीयस्य निषेधो व्यवच्छिद्यते । इदं च
चारणादिभार्याव्यतिरिक्तपरम् ।

नैव चारणदारेषु विधिर्नात्मोपजीविषु ।

सज्जयन्ति हि ते नारीर्निगूढाश्चारयन्ति च ॥

इति मनुवचनात् ॥ २८५ ॥

(मिता०) प्रतिपिद्धयोर्द्वयोः स्त्रीपुंसयोः पुनः संज्ञापादिकरणे दण्डमाह—

स्त्रीति । प्रतिषिध्यते इति प्रतिषेधः पतिपित्रादिभिर्येन सह सम्भाषणादिकं निषिद्धं तत्र प्रवर्तमाना स्त्री शतपणं दण्डं दद्यात् । पुरुषः पुनरेव निषिद्धं प्रवर्तमानो द्विशतं दद्यात् । द्वयोस्तु स्त्रीपुंसयोः प्रतिपिद्धे प्रवर्तमानयोः संग्रहणे सम्भोगे वर्णानुसारेण यो दण्डो वक्ष्यते स एव विज्ञेयः । एतच्च चारणादिभार्याव्यतिरेकेण । (८।३६२)—‘नैष चारणदारेषु विधिर्नात्मोपजीविषु । सज्जयन्ति हि ते नारीर्निगूढाश्चारयन्ति च’ ॥ इति मनुस्मरणात् ॥ २८५ ॥

(वी० मि०) यथायथं सङ्ग्रहणे दण्डानाह—

सजातावुत्तमो दण्ड आनुलोम्ये तु मध्यमः ॥

प्रातिलोम्ये वधः पुंसो नार्याः कर्णादिकर्तनम् ॥ २८६ ॥

अलङ्कृतां हरन्कन्यामुत्तमं हन्यथाऽधमम् ॥

दण्डं दद्यात्सवर्णासु प्रातिलोम्ये वधः स्मृतः ॥ २८७ ॥

सकामास्वनुलोमासु न दोषस्त्वन्यथा दमः ॥

दूषणे तु करञ्छेद उत्तमायां वधस्तथा ॥ २८८ ॥

शतं स्त्रीदूषणे दद्यात् द्वे तु मिथ्याभिशंसने ॥

पशून् गच्छन् शतं दाप्यो हीनां स्त्रीं गां च मध्यमम् २८९ ॥

अवरुद्धासु दासीषु भुजिण्यासु तथैव च ॥

गम्यास्वपि पुमान् दाप्यः पञ्चाशत्पणिकं दमम् ॥ २९० ॥

प्रसह्य दास्यभिगमे दण्डो दशपणः स्मृतः ॥

वहूनां यद्यकामासौ चतुर्विंशतिकः पृथक् ॥ २९१ ॥

(१) गृहीतवेतना वेश्या नेच्छन्ती द्विगुणं वहेत् ॥

अगृहीते समं दाप्यः पुमानप्येवमेव हि ॥ २९२ ॥

अयोनौ गच्छतो योषां पुरुषं वापि मेहतः ॥

चतुर्विंशतिको दण्डस्तथा प्रव्रजितागमे ॥ २९३ ॥

अन्त्याभिगमने त्वङ्काः कुबन्धेन प्रवासयेत् ॥

शूद्रस्तथान्त्य एव स्यादन्त्यस्यार्यागमे वधः ॥ २९४ ॥

अकामसर्वर्णगुप्तपरदारगमने उत्तमसाहसो दण्डः । पितृष्व-
स्त्रादिगमने तु वध एवेति तृतीयाध्याये वक्ष्यति । तदाह मनुः—

सहस्रं ब्राह्मणो दण्ड्यो गुप्तां विप्रां बलाद्ब्रजन् ।

शतानि पञ्च दण्ड्यः स्यादिच्छन्त्या सह सङ्गतः ॥

अत्रानुलोम्येनाऽसर्वणस्त्रीगमने तु मध्यमसाहसो दण्डः । अत्र-
विशेषमाह मनुः—

अगुप्ते क्षत्रियावैश्ये शूद्रां वा ब्राह्मणो ब्रजन् ।

शतानि पञ्च दण्ड्यः स्यात्सहस्रं त्वन्त्यजस्त्रियम् ॥

सहस्रं ब्राह्मणो दाप्यो गृहं गुप्तं ततो ब्रजन् ।

शूद्राणां क्षत्रियविशोः साहस्रं वै भवेदमः ॥

प्रातिलोम्य इति शूद्रादीनां पुंसां वैश्यास्त्रीगमने वधः । नार्या-
श्च हीनवर्णायाः कर्णानासादिकर्तनं दण्ड इत्यर्थः । एतच्च गुप्तावि-
पयम् । तदाह मनुः—

उभावपि हि तावेव ब्राह्मण्या गुप्तया सह ।

विप्लुतौ शूद्रवदण्ड्यौ दग्धव्यौ वा कटाग्निना ॥

ब्राह्मणीं यद्यगुप्तां तु सेवेतां वैश्यपार्थिवौ ।

वैश्यं पञ्चशतं कुर्यात्क्षत्रियं तु सहस्रिणम् ॥

सर्वर्णमानुलोम्येन वा इच्छया ब्रजन्त्या नार्यास्तु दमः कल्प-
नीयः । बलात्पुरुषेणोपभुक्तायास्तु न दण्डः ।

बलात्सन्दूपयेद्यस्तु परभार्यो कथञ्चन ।

वधो दण्डो भवेत्तस्य नापराधो भवेत्स्त्रियाः ॥

इति मत्स्यपुराणवचनात् । मनुः—

वैश्यश्चेत्क्षत्रियां गुप्तां वैश्यां वा क्षत्रियो ब्रजेत् ।

यो ब्राह्मण्यामगुप्तायां तावुभौ दण्डमर्हतः ॥

शूद्रस्येत्यनुवृत्तौ गौतमः—‘आर्यस्यभिगमने लिङ्गोद्धारः सर्व-
स्वहरणं, गुप्ता चेद्वधोऽधिकः’ । वधोपायमाह बौधायनः—‘शूद्रं क-
टाग्निना दहेत्’ । हारीतः—‘श्रेयसः शयनशायिनं राजा बध्ना श्व-

भिः खादयेत्, काष्ठैश्चैनं दाहयेत्' । यमः—

वृषलं सेवते या तु ब्राह्मणी मदमोहिता ।
तां श्वभिः खादयेद्राजा संस्थाने वध्यघातिनाम् ॥
वैश्यं वा क्षत्रियं वापि ब्राह्मणी सेवते तु या ।
शिरसो मुण्डनं तस्य प्रयाणं गर्दमेन च ॥

गृहस्पतिः—

गृहमागत्य या नारी प्रलोभ्य स्पर्शनादिना ।
कामयेत्तत्र सा दण्ड्या नरस्याऽर्धदमः स्मृतः ॥
छिन्ननासौष्ठकर्णां तां परिभ्राम्याशु भञ्जयेत् ।

अलङ्कृतमिति विवाहार्थमलङ्कृतां कन्यां सवर्णासु मध्ये सर्वणामिति यावत् सम्भोगार्थमकामां हरन्नुत्तमसाहसम्, अन्यथा विवाहार्थमलङ्कृतत्वाभावे सवर्णमकामां कन्यां हरन्नधर्मं प्रथमसाहसं दण्डं दद्यात् । प्रतिलोभ्येऽपकृष्टेनोत्कृष्टवर्णकन्या-हरणे भर्तुर्वधः स्मृतः । सकामासु हीनवर्णासु कन्यासु हतासु हर्तु-दोषा दण्डप्रयोजको न भवति । अन्यथा तु तस्या अकामत्वे हर्तुर्दमः । नारदः—

सकामायां तु कन्यायां सवर्णे नास्त्यतिक्रमः ।

किन्त्वलङ्कृत्य सत्कृत्य स एवैनां समुद्रहेत् ॥

अकामायां तु हतायां शङ्कः—'समां शुल्कमाभरणं द्विगुणं च स्त्रीधनं दत्त्वा प्रतिपद्येत' । दूषणे त्विति । अकामायाः सवर्णाया हीनवर्णाया वा कन्याया योनावद्गुलिप्रवेशेन न दूषणे तु दूषयितुः करच्छेदः कार्यः । उत्तमायामुत्कृष्टवर्णायामकामायां दूषणे कृते वधः तथा स्मृत इत्यर्थः ।

अभिषेद्य तु यः कन्यां कुर्याद्दर्पेण मानवः ।

तस्याशु कार्ये अङ्गुल्यौ दण्डं चार्हति षट् शतम् ॥

इति मनुक्तमत्र विकल्पेनान्वेति । षट्शतस्याऽधिकत्वेऽपि अङ्गुली-त्रयकर्त्तनाभावे साम्यात् । अत्र मनुः—

सकामां दूषयंस्तुल्यो नाङ्गुलिच्छेदमाप्नुयात् ।

द्विशतं तु दमं दाप्यः प्रसङ्गविनिवृत्तये ॥

कन्यैव कन्यां या कुर्यात्तस्यास्तु द्विशतो दमः ।

शुल्कं च द्विगुणं दद्याच्छिफाश्चैवाऽऽप्नुयाद्दश ॥

या तु कन्यां प्रकुर्यात् स्त्री सा सद्यो मौण्ड्यमर्हति ।

अङ्गुल्योरेव च च्छेदं खरेणोद्धनं तथा ॥

प्रकुर्यादङ्गुलिप्रक्षेपेण दूषयेत् । स्त्री युवती । दूषणान्तरेऽपि दण्डमाह 'शतं स्त्रीदूषणे' इत्यादि । अत्र स्त्रीपदेन प्रकरणत्कन्योच्यते, तस्याश्च वरभिन्नेनाऽपस्मारादिदोषस्य विद्यमानस्य केनापि दूषणे स शतं पणान् दण्डं दद्यात् । अविद्यमानमेवापस्मारादिकं यदि शंसति तदा तु द्वे पणानां शतं दण्डं दद्यात् । वरस्य तु मिथ्यादोषाऽभिधायित्वे 'दूषयंस्तु मृषा शत'मिति प्रथमाध्याये दण्ड उक्तः । यथार्थं दोषाभिधायित्वे तु वरस्य न दोषः । पशूनि गोव्यतिरिक्तपशून् छाग्यादिकानित्यर्थः । हीनां स्त्रीं शुद्रां गां वा गच्छन्मध्यमं साहसं दाप्यः । चकारेण गुप्तक्षत्रियवैश्ययोर्गमने उत्तमसाहसं दाप्य इति पूर्वोदाहृतं मनुवाक्यसिद्धं समुच्चीयते । हीनां स्त्रीमित्युक्तमपवदति अवरुद्धास्वित्यादि । दासी पुरुषविशेषेण त्रिधा ह्या पशून्हीता च त्रिविधा । एकेन पुरुषेण स्वभोगार्थं पुरुषान्तरभोगतो निरुद्धा भुजिष्या वेद्या चेति । भुजिष्या च स्वमित्रपुरुषान्तरोपभोगविषयः स्वपरिचर्याकारिणी । तासु त्रिविधासु आद्यचरमकथितासु नियतपुरुषेण गम्यास्वपि परः पुमान् गच्छन् पञ्चाशत्पणमितं दमं, दास्याः वेद्यायाः प्रसह्य बलात्कारेणाऽभिगमे च दशपणमितो दण्डः । अकामा-वेद्या यदि नैरन्तर्येण बहूनां पुरुषाणां भोगविषयः तदा प्रत्येकं चतुर्विंशतिपणमितो दण्डः । एवं च सकामाया वेद्याया एकेन बहु-भिर्वाऽभिगमे दण्डाभावः । अवरुद्धाभुजिष्ययोरपि नियतपुरुषस्याभिगमे दण्डाभावः, गम्यास्वित्यभिधानादिति मिताक्षरास्वरसः । मिथास्तु—

वेद्यागामी द्विजो दण्ड्यो वेद्याशुल्कं पणं स्मृतम् ।

इति नारदेन शुल्कतुल्यदण्डो मध्यमसाहसरूपो ब्राह्मणस्योक्त इति न कापि दण्डाभाव इत्याहुः । तेषां चायमाशयः—

बहुभिर्भुक्तपूर्वा या तां गच्छेद्युर्नराधमाः ।

नस्यां वेद्यावदिच्छन्ति दण्डनं न तु दारवत् ॥

इति व्यासेन नराधमत्वेनोपन्यासात् सामान्यत एव भुक्तपूर्वा-गमने दण्ड उक्तः । 'स्वदारनिरतश्चैवे'ति ग्रन्थकृता प्रथमाध्याये स्वदारव्यतिरिक्तगमनमर्थतः प्रतिपिद्धमिति गम्यास्वित्यनेन नान्या-

पेक्षात्पदण्डप्रयोजकगमनयोग्यास्वित्येव विवक्षणीयं, न च निषिद्धेऽपि वैश्यागमने मानाभावाद्दण्डाभावः ।

अगम्यागामिनः शास्तिर्दण्डो राज्ञः प्रकीर्तितः ।

प्रायश्चित्तविधानं तु पापराशेर्विशोधनम् ॥

इति प्रायश्चित्तदण्ड उक्तो नारदेन, ग्रन्थकृता तु दशपणादिरिति विरोध इति वाच्यं, प्रकृतदण्डस्य शूद्रपरत्वात् । एवं च पञ्चाशत्पणो यत्र शूद्रस्योक्तो ग्रन्थकृता तत्र ब्राह्मणस्य पञ्चशतपरिमितो दण्डः, क्षत्रियस्य प्रथमसाहसो, वैश्यस्य तदर्द्धमित्यूह्यम् । एवं दशपणस्थलेऽपि द्वैगुण्यं वैश्यादेः कल्पनीयमित्याभाति । अयोनाविति । मुखकट्यादौ योषां स्त्रियं गच्छतः पुरुषं वा मेहतो मुखकट्यादौ मेहतः प्रवेशनेनाऽभिगच्छतः चतुर्विंशतिपणमितो दण्डः । प्रव्रजितायास्तपस्या अभिगमे तु तद्वन्तुश्च तथा चतुर्विंशतिपणमितो दण्डः । अपिकारेण गन्तव्यात्वे पूर्वदण्डाधिक्यं समुच्चिनोति । अन्त्या चाण्डाली तदभिगमे तु त्रैवर्णिकं कुबन्धेन कुत्सितबन्धेन भगाकारेणाङ्कयित्वा स्वराष्ट्रात् प्रवासयेत् । शूद्रस्त्वन्त्याभिगमे तथा भगाद्याकारेणाऽङ्क्य एव, न तु प्रवास्यः स्यात् । अन्त्यस्य चाण्डालस्यार्यागमे उत्कृष्टजातिर्यभिगमे वधः स्यात् ॥ २८६—२९४ ॥

इति श्रीमत्० याज्ञवल्क्यव्याख्याने स्त्रीसङ्ग्रहणप्रकरणम् ।

(मिता०) तदिदानीं संग्रहणे दण्डमाह—

सजाताविति । चतुर्णामपि वर्णानां बलात्कारेण सजातीयगुप्तपरदाराभिगमने साशीतिपणसहस्रं दण्डनीयः । यदा त्वानुलोम्येन हीनवर्णा स्त्रियमगुप्तामभिगच्छति तदा मध्यमसाहसं दण्डनीयः । यदा पुनः सवर्णमगुप्तामानुलोम्येन गुप्तां वा व्रजति तदा मानवे विशेष उक्तः (८।३७८—३८३)—‘सहस्रं ब्राह्मणो दण्ड्यो गुप्तां विप्रा बलाद्ब्रजन् । शतानि पञ्च दण्ड्यः स्यादिच्छन्त्या सह सङ्गतः’ । तथा—‘सहस्रं ब्राह्मणो दण्डं दाप्योगुप्ते तु ते व्रजन् । शूद्रायां क्षत्रियविशोः सहस्रं तु भवेद्दमः’ ॥ इति । एतच्च गुरुसखिभार्यादिव्यतिरेकेण द्रष्टव्यम् । ‘माता मातृष्वसा श्वश्रूमातुलानी पितृष्वसा ।

पितृव्यसखिशिष्यस्त्री भगिनी तत्सखी स्नुषा । दुहिताचार्यभार्या च
सगोत्रा शरणागता । राज्ञी प्रव्रजिता धात्री साध्वी वर्णोत्तमा च
या ॥ आसामन्यतमां गच्छन्गुस्तल्पग उच्यते । शिश्रस्योत्कर्तनात्तत्र
नान्यो दण्डो विधीयते ॥ इति नारदस्मरणात् । प्रातिलोम्ये उत्कृष्ट-
वर्णस्त्रीगमने क्षत्रियादेः पुरुषस्य वधः । एतच्च गुप्ताविषयम् ।
अन्यत्र तु धनदण्डः । (८१७६१७७)—‘उभावपि हि तावेव ब्राह्म-
ण्या गुप्तया सह । विप्लुतौ शूद्रवदण्ड्यौ दग्धव्यौ वा कटाग्रिना ।
वाह्यणीं यद्यगुप्तां तु सेवेतां वैश्यपार्थिवौ । वैश्यं पञ्चशतं कुर्यात्क्ष-
त्रियं तु सहस्रिणम् ॥ इति मनुस्मरणात् । शूद्रस्य पुनरगुप्तामुत्कृ-
ष्टवर्णां स्त्रियं व्रजतो लिङ्गच्छेदनसर्वस्वापहारौ । गुप्तां तु व्रजतस्तस्य
वधसर्वस्वापहाराधिति तेनैवोक्तम् । (मनुः ८१७४)—‘शूद्रो गुप्तम-
गुप्तं वा द्वैजातं वर्णमावसन् । (१) अगुप्तमङ्गसर्वस्वैर्गुप्तं सर्वेण हीयते ॥
इति । नार्याः पुनर्हीनवर्णं व्रजन्त्याः कर्णयोरादिग्रहणाच्चासादेश्च
कर्तनम् । आनुलोम्येन वा सर्वर्णं वा व्रजन्त्या दण्डः कल्प्यः । अयं
च वधाद्युपदेशो राज्ञ एव तस्यैव पालनाधिकाराच्च द्विजातिमात्र-
स्य । तस्य ‘ब्राह्मणः परीक्षार्थमपि शस्त्रं नाददीत’ इति शस्त्रग्रहण-
निषेधात् । यदा तु राज्ञा निवेदने कालविलम्बनेन कार्यातिपाता-
शङ्का तदा स्वयमेव जारादीन् हन्यात् । (मनुः ८१४८)—‘शस्त्रं द्वि-
जातिभिर्प्राह्यं धर्मो यत्रोपरुध्यते’ । तथा (मनुः ८१३३१)—‘नातता-
यिवधे दोषो हन्तुर्भवति कश्चन । प्रकाशं वाऽप्रकाशं वा मन्युस्तं
मन्युमृच्छति’ ॥ इति शस्त्रग्रहणाभ्यनुष्ठानाच्च । तथा क्षत्रियवैश्य-
योरन्योन्यस्त्र्यभिगमने यथाक्रमं सहस्रपञ्चशतपणात्मकौ दण्डौ
वेदितव्यौ । तदाह मनुः (८१३८२)—‘वैश्यश्चेत्क्षत्रियां गुप्तां वैश्यां
वा क्षत्रियो व्रजेत् । या ब्राह्मण्यामगुप्तायां ताबुभौ दण्डमर्हतः’ ॥
इति ॥ २८६ ॥

(मिता०) पारदार्यप्रसङ्गात्कन्यायामपि दण्डमाह—

अलङ्कृतमिति । विवाहाभिमुखीभूतामलङ्कृतां सवर्णां कन्याम-
पहरन्नुत्तमसाहसं दण्डनीयः । तदनभिमुखीं सवर्णां हरन्प्रथमं सा-
हसम् । उत्कृष्टवर्णजां कन्यामपहरतः पुनः क्षत्रियादेर्वध एव । दण्ड-
विधानाच्चापहर्तृसकाशादाच्छिद्यान्यस्मै देयेति गम्यते ॥ २८७ ॥

(मिता०) आनुलोम्यापहरणे दण्डमाह—

सकामास्विति । यदि सानुरागां हीनवर्णां कन्यामपहरति तदा दोषाभावान्न दण्डः । अन्यथा त्वनिच्छन्तामपहरतः प्रथमसाहसो दण्डः ॥

(मिता०) कन्यादूषणे दण्डमाह—

दूषण इति । अनुलोमास्वित्यनुवर्तते । यद्यकामां कन्यां बलात्कारेण नखक्षतादिना दूषयति तदा तस्य करश्छेत्तव्यः । यदा पुनस्तामेवाङ्गुलिप्रक्षेपेण योनिक्षतं कुर्वन्दूषयति तदा मनूक्तषट्शतसहितोऽङ्गुलिच्छेदः । (मनुः ८।३६७)—‘अभिषह्य तु यः कन्यां कुर्याद्वर्षेण मानवः । तस्याशु कर्त्ये अङ्गुल्यौ दण्डं चार्हति षट्शतम्’ ॥ इति । यदा पुनः सानुरागां पूर्ववद् दूषयति तदापि तेनैव विशेष उक्तः (मनुः ८।३६८)—‘सकामां दूषयन्तुल्यो नाङ्गुलिच्छेदमर्हति । द्विशतं तु दमं दाप्यः प्रसङ्गविनिवृत्तये’ ॥ इति । यदा तु कन्यैव कन्यां दूषयति विदग्धा वा तत्रापि विशेषस्तेनैवोक्तः (मनुः ८।३६९-७०)—‘कन्यैव कन्यां या कुर्यात्तस्यास्तु द्विशतो दमः’ । ‘या तु कन्यां प्रकुर्यात्स्त्री सा सद्यो मौण्ड्यमर्हति । अङ्गुल्योरेव वा छेदं खरेणोद्ग्रहणं तथा’ ॥ इति । कन्यां कुर्यादिति कन्यां योनिक्षतवर्ती कुर्यादित्यर्थः । यदा पुनरुक्तपृजातीयां कन्यामविशे(१)पात्सकामा-मकामां वाभिगच्छति तदा हीनस्य क्षत्रियादेर्वध एव । (८।३६६)—‘उत्तमां सेवमानस्तु जघन्यो वधमर्हति’ । इति मनुस्मरणात् । यदा सवर्णां सकामामभिगच्छति तदा गोमिथुनं शुल्कं तत्पित्रे दद्यात् यदीच्छति । पितरि तु शुल्कमनिच्छति दण्डरूपेण तदेव राज्ञे दद्यात् । सवर्णामकामां तु गच्छतो वध एव । यथाह मनुः (८।३६६)—‘शुल्कं दद्यात्सेवमानः समामिच्छेत्पिता यदि’ । (८।३६४)—‘योऽकामां दूषयेत्कन्यां स सद्यो वधमर्हति । सकामां दूषयन्तुल्यो न वधं प्राप्नुयान्नरः’ ॥ इति ॥ २८८ ॥

(मिता०) किञ्च—

शतमिति । स्त्रीशब्देनात्र प्रकृतत्वात्कन्यावसृश्यते । तस्या यदि कश्चिद्विद्यमानानेवापस्मारराजयक्षमादिदीर्घकुत्सितरोगसंसृष्टमैथुन-त्वादिदोषान् प्रकाश्येयमकन्येति दूषयत्यसौ शतं दाप्यः । मिथ्याभि-

शंसने तु पुनरविद्यमानदोषाविष्कारेण दूषणे द्वे शते दापनीयः । गो-
व्यतिरिक्तपशुगमने तु शतं दाप्यः । यः पुनर्हीनां स्त्रियमन्यावसा-
यिनीमविशेषात्सकामामकामां वा गां चाभिगच्छत्यसौ मध्यमसाहसं
दण्डनीयः ॥ २८९ ॥

(मिता०) साधारणस्त्रीगमने दण्डमाह—

अवरुद्धास्त्विति । गच्छन्नित्यनुवर्तते । उक्तलक्षणा वर्णास्त्रियो दास्य-
स्ता एव स्वामिना शुश्रूपाहानिव्युदासार्थं गृह एव स्थातव्यमित्येवं पुरु-
षान्तरोपभोगतो निरुद्धा अवरुद्धाः । पुरुषनियतपरिग्रहाः भुजिष्याः ।
यदा दास्योऽवरुद्धा भुजिष्या वा भवेयुस्तदा तासु तथा । चशब्दाद्वे-
द्यास्वैरिणीनामपि साधारणस्त्रीणां भुजिष्याणां च ग्रहणम् । तासु च
सर्वपुरुषसाधारणतया गम्यास्वपि गच्छन् पञ्चाशत्पणान्दण्डनीयः ।
परपरिगृहीतत्वेन तासां परदारतुल्यत्वात् । एतच्च स्पष्टमुक्तं नारदेन—
'स्वैरिण्यब्राह्मणी वेश्या दासी निष्कासिनी च या । गम्याः स्युरा-
नुलोम्येन स्त्रियो न प्रतिलोमतः ॥ आस्वेव तु भुजिष्यास्तु दोषः
स्यात्परदारवत् । गम्यास्वपि हि नोपेया(१)द्यत्ताः परपरिग्रहाः' ॥
इति । निष्कासिनी स्वाम्यनवरुद्धा दासी । ननु च स्वैरिण्यादीनां
साधारणतया गम्यत्वाभिधानमयुक्तम् । न हि जातितः शास्त्रतो वा
काश्चन लोके साधारणाः स्त्रिय उपलभ्यन्ते । तथा हि—स्वैरिण्यो
दास्यश्च तावद्वर्णस्त्रिय एव । 'स्वैरिणी या पतिं हित्वा सर्वर्णं का-
मतः श्रयेत् । वर्णानामानुलोम्येन दास्यं न प्रतिलोमतः' ॥ इति मनु-
स्मरणात् । न च वर्णस्त्रीणां पत्यौ जीवति मृते वा पुरुषान्तरोप-
भोगो घटते । (मनुः ५।१५४-१५७)—'दुःशीलः कामवृत्तो वा गुणै-
र्वा परिवर्जितः । परिचर्यः स्त्रिया साध्व्या सततं देववत्पतिः । कामं
तु क्षपयेद्देहं पुष्पमूलफलैः शुभैः । न तु नामापि गृहीयात्पत्यौ
प्रेते परस्य तु' ॥ इति निषेधस्मरणात् । नापि कन्याव-
स्थायाः साधारणत्वं, पित्रादिपरिरक्षितायाः कन्याया एव दानो-
पदेशात् । दात्राभावेऽपि तथाविधाया एव स्मयंवरोपदेशात् । न च
दासीभावात्स्वधर्माधिकारव्युत्तिः । पारतन्त्र्यं हि दास्यं न स्वधर्म-
परित्यागः । नापि वेश्या साधारणी वर्णानुलोमजव्यतिरेकेण गम्य-
जात्यन्तरासम्भवात् । तदन्तःपातित्वं च पूर्ववदेवागम्यत्वम् । प्रति-

लोमजत्वे तु तासां नितरामगम्यत्वम् । अतः पुरुषान्तरोपभोगे तासां निन्दितकर्माभ्यासेन पातित्यात् । पतितसंसर्गस्य निषिद्धत्वाच्च न सकलपुरुषोपभोगयोग्यत्वम् । सत्यमेवम् । किं त्वत्र स्वैरिण्याद्युपभोगे पित्रादिरक्षकराजदण्डभयादिदृष्टदोषाभावाद्गम्यत्ववाच्योक्तिः । दण्डाभावश्चावरुद्धासु दासीष्विति नियतपुरुषपरिग्रहोपाधितो दण्डविधानात्तदुपाधिरहिता(१)स्वर्थादवगम्यते । स्वैरिण्यादीनां पुनर्दण्डाभावो विधानाभावात् । 'कन्यां भजन्ती(२)मुत्कृष्टां न किञ्चिदपि दापयेत्' । इति लिङ्गनिर्देशनाच्चावगम्यते । प्रायश्चित्तं तु स्वधर्मस्खलननिमित्तं गम्यानां गन्तॄणां चाविशेषाद्भवत्येव । यत्पुनर्वेश्यानां जात्यन्तरासम्भवे न वर्णान्तिःपातित्वमनुमानादुक्तम्—'वेश्या वर्णा-नुलोमाद्यन्तःपातिन्यो मनुष्यजात्याश्रयत्वात् ब्राह्मणादिवत्' इति, तत्र । कुण्डगोलकादिभिरनैकान्तिकत्वात् । अतो वेश्याख्या काचि-ज्जातिरनादिर्वेश्यायामुत्कृष्टजातेः समानजातेर्वा पुरुषादुत्पन्ना पुरुष-सम्भोगवृत्तिर्वेश्येति ब्राह्मण्यादिवल्लोकप्रसिद्धिवलादभ्युप(३)गमनी-यम् । न च निर्मूलेयं प्रसिद्धिः । स्मर्यते हि स्कन्दपुराणे—'पञ्चचूडा-नाम काश्चनाप्सरसस्तत्सन्ततिर्वेश्याख्या पञ्चमी जातिः' इति । अतस्तासां नियतपुरुषपरिणयनविधिविधुरतया समानोत्कृष्टजाति-पुरुषाभिगमने नादृष्टदोषो नापि दण्डः । तासु चानवरुद्धासु गच्छ-तां पुरुषाणां यद्यपि न दण्डस्तथाप्यदृष्टदोषोऽप्यस्त्येव । 'स्वदार-नितः सदा' इति नियमात् । 'पशुवेश्याभिगमने प्राजापत्यं विधीयते' इति प्रायश्चित्तस्मरणाच्चेति निरवद्यम् ॥ २९० ॥

(मिता०) 'अवरुद्धासु दासीषु' इत्यनेन दासीस्वैरिण्यादि-भुजिष्याभिगमने दण्डं विदधतस्तास्वभुजिष्यासु दण्डो नास्तीत्यर्था-दुक्तं तदपवादमाह—

प्रसह्येति । पुरुषसम्भोगजीविकासु स्वैरिण्यादिषु शुल्कदानवि-रहेण प्रसह्य वलात्कारेणाभिगच्छतो दशपणो दण्डः । यदि बहव एका(४)मनिच्छन्तीमपि वलात्कारेणाभिगच्छन्ति तर्हि प्रत्येकं चतु-र्विंशतिपणपरिमितं दण्डं दण्डनीयाः । यदा पुनस्तदिच्छया भाटिं दत्त्वा पश्चादनिच्छन्तीमपि वलाद् व्रजन्ति तदा तेपामदोषः, यदि व्याध्याद्यभिभवस्तस्या न स्यात् । 'व्याधिता सश्रमा व्यग्रा राजकर्म-

परायणा । आमन्त्रिता चेन्नागच्छेददण्ड्या वडवा स्मृता' ॥ इति नारदवचनात् ॥ २९१ ॥

(मिता०) गृहीतेति । यदा तु शुल्कं गृहीत्वा स्वस्थापि अर्थ-
पतिं नेच्छति तदा द्विगुणं शुल्कं दद्यात् । तथा शुल्कं दत्त्वा स्वयम-
नेच्छतः स्वस्थस्य पुंसः शुल्कहानिरेव । 'शुल्कं गृहीत्वा पण्यस्त्री
नेच्छती द्विगुणं वहेत् । अनिच्छन् दत्तशुल्कोऽपि शुल्कहानिमवाप्नु-
यात्' ॥ इति तेनैवोक्तम् । तथान्योऽपि विशेषस्तेनैव दर्शितः—
'अप्रयच्छंस्तथा शुल्कमनुभूय पुमान्निहयम् । आक्रमेण च सङ्गच्छन्
(१)पाददन्तनखादिभिः ॥ अयोनौ वाभिगच्छेद्यो बहुभिर्वापि वास-
येत् । शुल्कमष्टगुणं दाप्यो विनयं तावदेव तु । वेश्याः प्रधाना या-
स्तत्र कामुकास्तद्गृहोपिताः । तत्समुत्थेषु कार्येषु निर्णयं संशये
विदुः' ॥ इति ॥ २९२ ॥

(मिता०) किञ्च—

अयोनाविति । (२)यस्तु स्वयोपां मुखादावभिगच्छति पुरुषं
वाभिमुखो मेहति तथा प्रव्रजितां वा गच्छत्यसौ चतुर्विंशतिपणान्द-
ण्डनीयः ॥ २९३ ॥

(मिता०) किञ्च—

अन्याभिगमन इति । अन्या चाण्डाली तद्गमने त्रैवर्णिकान्प्राय-
श्चित्तानभिमुखान् 'सहस्रं त्वन्त्यजस्त्रियम्' इति मनुवचनात्पण-
सहस्रं दण्डयित्वा कुवन्धेन कुत्सितवन्धेन भगाकारेणाङ्कयित्वा स्व-
राष्ट्राग्निर्वासयेत् । प्रायश्चित्ताभिमुखस्य पुनर्दण्डनमेव । शूद्रः पुन-
श्चाण्डाल्यभिगमेऽन्त्य एव चाण्डाल एव भवति । अन्त्यजस्य पुन-
श्चाण्डालादेरुत्कृष्टजातिस्त्र्यभिगमे वध एव ॥ २९४ ॥

इति स्त्रीसङ्ग्रहणप्रकरणम् ।

(वा०मि०) विवाहादिविधिः स्त्रीणां पुंसां यत्र च कीर्त्यते ।

स्त्रीपुंसयोगसंज्ञं तद्विवादपदमुच्यते ॥

इति नारदोक्तं विवादपदं विवाहप्रकरणेनैव गतार्थत्वादुपेक्ष्य

प्रकीर्णकाख्यं विवादपदं नारदेन—

प्रकीर्णकेषु विज्ञेया व्यवहारा नृपाश्रयाः ।

राज्ञामाज्ञाप्रतीघातस्तत्कर्मकरणं तथा ॥

पुरप्रदानं भेदश्च प्रकृतीनां तथैव च ।

पाखण्डिनैगमश्रेणिगणधर्मविपर्ययाः ॥

पितापुत्रविवादश्च प्रायश्चित्तव्यतिक्रमः ॥

प्रतिग्रहविलोपश्च कोपश्चाश्रमिणामपि ॥

वर्णसङ्करदोषश्च तद्वृत्तिनियमस्तथा ।

न दृष्टं यच्च पूर्वेषु सर्वं तत्स्यात्प्रकीर्णके ॥

इति लक्षितमुपक्रमते सम्पूर्णप्रकरणेन—

ऊनं वाप्यधिकं वापि लिखेद्यो राजशासनम् ॥

पारदारिकचौरं वा मुञ्चतो दण्ड उत्तमः ॥ २९५ ॥

राज्ञाज्ञासमर्थं स्वयमूनमधिकं वा कृत्वा यो लिखति तस्य, पारदारिकचौरं वा मुञ्चति यश्च तस्यापि दण्ड उत्तमसाहसः । आद्येनाऽपिकारेण विरुद्धार्थशिष्टस्य, द्वितीयेन लेखनस्य समुच्चयः ॥ २९५ ॥

(मिता०) व्यवहारप्रकरणमध्ये स्त्रीपुंसयोगाख्यमप्यपरं विवादपदं मनुनारदाभ्यां विवृतम् । तत्र नारदः—‘विवाहादिविधिः स्त्रीणां यत्र पुंसां च कीर्त्यते । स्त्रीपुंसयोगसंज्ञं तद्विवादपदमुच्यते’ ॥ इति । मनुरप्याह (८।२)—‘अस्वतन्त्राः स्त्रियः कार्याः पुरुषैः स्वैर्दिवानिशम् । विषयेषु च सज्जन्त्यः संस्थाप्या ह्यात्मनो वशे’ ॥ इत्यादि । यद्यपि स्त्रीपुंसयोः परस्परमर्थिप्रत्यर्थितया (१) नृपसमक्षं व्यवहारो निषिद्धस्तथापि प्रत्यक्षेण कर्णपरम्परया वा विदिते तयोः परस्परानिचारे दण्डादिना दम्पती निजधर्ममार्गे राज्ञा स्थापनीयौ, इतरथा दोषभागभवतीति व्यवहारप्रकरणे राजधर्ममध्येऽस्य स्त्रीपुंसधर्मजातस्यापदेशः । एतच्च विवाहप्रकरण एव सप्रपञ्चं प्रतिपादितमिति योगीश्वरेण न पुनरत्रोक्तम् ।

साम्प्रतं प्रकीर्णकाख्यं व्यवहारपदं प्रस्तूयते । तल्लक्षणं च कथितं नारदेन—(२) प्रकीर्णके पुनर्ज्ञेया व्यवहारा नृपाश्रयाः । राज्ञामाज्ञाप्रतीघातस्तत्कर्मकरणं तथा ॥ पुरप्रदानं संभे(३)दः प्रकृतीनां तथैव

च । पाखण्डिनैगमश्रेणीगणधर्मविपर्ययाः । पितापुत्रविवादश्च प्रायः
 श्रित्तव्यतिक्रमः । प्रतिग्रहविलोपश्च कोपश्चाश्रमिणामपि ॥ वर्णसङ्क-
 रदोषश्च तद्वृत्तिनियमस्तथा । न दृष्टं यच्च पूर्वेषु सर्वं तत्स्यात्प्रकी-
 र्णके ॥ इति । प्रकीर्णके विवादपदे ये विवादा राजाज्ञोल्लङ्घनतदा-
 ज्ञाकरणादिविषयास्ते नृपसमवायिनः । नृप एव तत्र स्मृत्याचारव्य-
 पेतमार्गे वर्तमानानां प्रतिकूलतामास्थाय व्यवहारनिर्णयं कुर्यात् । एवं
 च वदता यो नृपाश्रयो व्यवहारस्तत्प्रकीर्णकमित्यर्थाल्लक्षितं भवति ॥
 तत्रापराधविशेषेण दण्डविशेषमाह—

ऊनमिति । राजदत्तभूमेर्निबन्धस्य वा परिमाणान्गूनत्वमाधिक्यं
 वा प्रकाशयन् राजशासनं योऽभिलिखति यश्च पारदारिकं चौरं
 वा गृहीत्वा राज्ञेऽनर्पयित्वा मुञ्चति तावुभावुत्तमसाहसं दण्ड-
 नीयौ ॥ २९५ ॥

अभक्ष्यैर्दूषयन् (१) विप्रं दण्डमुत्तमसाहसम् ॥

मध्यमं क्षत्रियं वैश्यं प्रथमं शूद्रमर्द्धिकम् ॥ २९६ ॥

(वी०मि०) अभक्ष्यैः पुरीषादिभिर्विप्रं खादयित्वा दूषयन्नुत्तमसा-
 हसं, क्षत्रियं दूषयन् मध्यमसाहसं, वैश्यं दूषयन् प्रथमसाहसं शूद्रं
 दूषयन् प्रथमसाहसार्द्धमितं दण्ड्यः ॥ २९६ ॥

(मिता०) प्रसङ्गान्नुपाश्रयव्यतिरिक्तव्यवहारविषयमपि दण्डमाह—

अभक्ष्येणेति । मूत्रपुरीषादिना अभक्ष्येण भक्ष्यानर्हेण ब्राह्मणं
 दूष्य अन्नपानादिमिश्रणेन स्व(२)रूपेण वा दूषयित्वा खादयित्वोत्त-
 मसाहसं दण्ड्यो भवति । क्षत्रियं पुनरेवं दूषयित्वा मध्यमम् । वैश्यं
 दूषयित्वा प्रथमम् । शूद्रं दूषयित्वा प्रथमसाहसस्यार्धं दण्ड्यो भव-
 तीति सम्बन्धः । लशुनाद्यभक्ष्यदूषणे तु दोषतारतम्याद्दण्डतारतम्य-
 मूहनीयम् ॥ २९६ ॥

कूटस्वर्णव्यवहारी विमांसस्य च विक्रयी ॥

व्यङ्गहीनस्तु कर्तव्यो दाप्यश्चोत्तमसाहसम् ॥ २९७ ॥

(वी०मि०) कूटैः कपटनिर्मितैः स्वर्णैः स्वर्णाभासैः कूटादिव्यवहार-
 शीलः स्वर्णकारादिः विमांसस्य कुत्सितस्य श्वादिमांसस्य विक्रयशी-

लः शौनिकादिः नासाकर्णकरैस्त्रिभिरङ्गैर्हीनः कर्तव्य उत्तमसाहसं च दाप्यः । आद्येन चकारेण ब्राह्मणस्य शरीरदण्डानर्हस्य निर्वासनादि समुच्चिनोति । द्वितीयेन मिलितस्य दण्डद्वयस्य कर्तव्यत्वमभिप्रेति । तुशब्देन—

सर्वकण्टकपापिष्ठं हेमकारं तु पार्थिवः ।

प्रवर्तमानमन्याये छेदयेत्त्वलवशः क्षुरैः ॥

इति देवब्राह्मणस्वर्णपरमन्यत्र व्यवच्छिनत्ति ॥ २९७ ॥

(मिता०) किञ्च—

कूटेति । रसवेधाद्यापादितवर्णोत्कृष्टैः कूटैः स्वर्णैर्व्यवहारशीलो यः स्वर्णकारादिः, यश्च विमांसस्य कुत्सितमांसस्य श्वादिसम्बद्धस्य विक्रयशीलः सौनिकादिः, चशब्दात्कूटरजतादिव्यवहारी च ते सर्वे प्रत्येकं नासाकर्णकरैस्त्रिभिरङ्गैर्हीनाः कार्याः । चशब्दा(१)ऽन्यङ्गच्छेदेन समुच्चितमुत्तमसाहसं दण्डं दाप्याः । अतुपुनर्मनुनोक्तम् (१।२९२)—‘सर्वकण्टकपापिष्ठं हेमकारं तु पार्थिवः ॥ प्रवर्तमानमन्याये छेदयेत्त्वलवशः क्षुरैः’ ॥ इति, तदेतदेवब्राह्मणराजस्वर्णविषयम् ॥ २९७ ॥

चतुष्पादकृतो दोषो नापेहीति प्रजल्पतः ॥

काष्ठलोष्ठेषुपाषाणबाहुयुग्यकृतस्तथा ॥ २९८ ॥

छिन्ननस्येन यानेन तथा भग्नयुगादिना ॥

पश्चाच्चैवाऽपसरता हिंसने स्वाम्यदोषभाक् ॥ २९९ ॥

शक्तो ह्यमोक्षयन् स्वामी शृङ्गिणो दंष्ट्रिण(२)स्तथा ॥

प्रथमं साहसं दद्याद्विक्रुष्टे द्विगुणं तथा ॥ ३०० ॥

(वी० मि०) अपेहीति प्रकर्षेणोच्चैर्जल्पतः चतुष्पादेन हस्तिवृषादिना कृतो मारणादिरूपो दोषोऽपराधस्तत्स्वामिनो न भवति । तथाऽपेहीति प्रजल्पतः शकटास्थितैर्युग्यभिन्नैः सर्वैरेव व्यापार्यमाणैर्वा काष्ठादिभिः कृतो दोषो न भवति । छिन्ननासारज्जुना भग्नयुगकीलकादिमता वा शकटादियानेन पश्चात्पृष्ठतः चशब्दात्तिर्यक् चाऽपसरता च यानेन हिंसनेऽपि तत्स्वामी न दोषभाक् । हि यतः शक्तः

सन् शृङ्गिणो गवादेर्दंष्ट्रिणो हस्त्यादेः हिंसनीयममोक्षयन्नेव प्रथमसा-
हसं नयेत् । तथा उच्चैर्विक्रुष्टे सत्यमोक्षयन्तद्विगुणं दमं दद्यात् ।
युग्यं वाहनं, युगं युगकाष्ठम् । तथापदेन प्रथमेन तथोक्तच्छेदसङ्ग्रहः ।
द्वितीयेन तु सारार्थदोषं विना भग्नत्वमुक्तम् ।

यत्रापवर्त्तते युग्यं वैगुण्याद्योजकस्य तु ।

तत्र स्वामी भवेद्दण्ड्यो हिंसायां द्विशतं दमम् ॥

इति मनुना सारार्थदोषेण स्वामिनो दण्ड्यत्वाभिधानात् । अपसर-
तैवैत्येवकारेण न हननार्थप्रवृत्तिरवच्छेदः । तृतीयेन तथापदेन न-
खिनां भल्लुकादीनां सङ्ग्रहः ॥ २९८-३०० ॥

(मित्ता०) विषयविशेषे दण्डाभावमाह—

चतुष्पादकृत इति । चतुष्पादैर्गौगजादिभिः कृतो यो दोषो
मनुष्यमारणादिरूपोऽसौ गवादिस्वामिनो न भवत्यपसरेति प्रकर्ष-
णोच्चैर्भाषमाणस्य । तथा लकुटलोष्ठसायकपात्राणोत्क्षेपणेन वाहुना
युग्येन च युगं वहताश्वादिना कृतो यः पूर्वोक्तो दोषः सोऽपि
काष्ठादीन्प्रास्यतो न भवत्यपसरेति प्रजल्पतः । काष्ठाद्युत्क्षेपणेन हिं-
सायां दोषाभावकथनं दण्डाभावप्रतिपादनार्थम् । प्रायश्चित्तं पुनर-
बुद्धिपूर्वकरणनिमित्तमस्त्येव । काष्ठादिग्रहणं च शक्तितोमरादेरुप-
लक्षणार्थम् ॥ २९८ ॥

(मित्ता०) किञ्च—

छिन्ननस्येनेति । नसि भवा रज्जुर्नस्या छिन्ना शकटादियुक्तव-
लीवर्दनस्या रज्जुर्यस्मिन् याने तत् छिन्ननस्यं शकटादि तेन । तथा
भग्नयुगेन, आदिग्रहणाद्भग्नशक्षचक्रादिना च यानेन पश्चात्पृष्ठतोऽप-
सरता चशब्दात्तिर्यगं (१) पगच्छता प्रतिमुखं चागच्छता च मनु-
ष्यादिहिंसने स्वामी प्रा(२)जको वा दोषभाङ्गो न भवति । अतत्प्रय-
त्नजनितत्वाद्धिंसनस्य । तथा च मनुः (१।२९१।२९२)—‘छिन्ननस्ये
भग्नयुगे तिर्यक्प्रतिमुखागते । अक्षभङ्गे च यानस्य चक्रभङ्गे तथैव
च ॥ छेदने चैव मन्त्राणां योक्त्वुरश्म्योस्तथैव च । (३) आक्रन्दे
सत्यपेहीति न दण्डं मनुः प्रवीत् ॥ इति ॥ २९९ ॥

(मित्ता०) उपेक्षायां स्वामिनो दण्डमाह—

शक्त इति । अप्रवीणप्राजकप्रेरितैर्दंष्ट्रिभिर्गजादिभिः शृङ्गिभिर्ग-

वादिभिर्वध्यमानं समर्थोऽपि तत्स्वामी यद्यमोक्षयन्नुपेक्षते तदा अकुशलप्राजकनियोजननिमित्तं प्रथमसाहसं दण्डं दद्यात् । यदा तु मारितोऽहमिति विक्रुष्टेऽपि न मोक्षयति तदा द्विगुणम् । यदा पुनः प्रवीणमेव प्राजकं प्रेरयति तदा प्राजक एव दण्ड्यो न स्वामी । यथाह मनुः (८।२९४)—‘प्राजकश्चेद्भवेदाप्तः प्राजको दण्डमर्हति’ । इति । प्राजको यन्ता । आप्तोऽभियुक्तः । प्राणिविशेषाच्च दण्डविशेषः कल्पनीयः । यथाह मनुः (८।२९६-२८)—‘मनुष्यमारणे क्षिप्रं चौरवत्किल्बिषी भवेत् । प्राणभृत्सु महत्स्वर्धं गोगजोष्ट्रहयादिषु ॥ (१)क्षुद्राणां च पशूनां तु हिंसायां द्विशतो दमः । पञ्चाशत्तु भवेद्दण्डः शुभेषु सृगपक्षिषु ॥ गर्दभाजाधिकानां तु दण्डः स्यात्पञ्चमाषकः । माषकस्तु भवेद्दण्डः श्वशूकरनिपातने’ ॥ इति ॥ ३०० ॥

जारं चौरैत्यभिवदन् दाप्यः पञ्चशतं दमम् ॥

उपजीव्य धनं मुञ्चस्तेदेवाऽष्टगुणीकृतम् ॥ ३०१ ॥

.(वी०मि०) जारं कुलकलङ्कशङ्कया चौरैत्यभि सर्वतो वदन् पञ्चशतं पणानां दमं दाप्यः । धनमुपजीव्य उत्कोचरूपेण गृहीत्वा जारं मुञ्चन् तदेव गृहीतधनमष्टगुणीकृतं दाप्यः ॥ ३०१ ॥

(मिता०) किञ्च—

जारमिति । स्ववंशकलङ्कभयाजारं पारदारिकं ‘चौर निर्गच्छे’ । त्यभिवदन् पञ्चशतं पणानां पञ्च शतानि यस्मिन्दमे स तथोक्तस्तं दमं दाप्यः । यः पुनर्जारहस्ताद्धनमुपजीव्य उत्काचरूपेण गृहीत्वा जारं मुञ्चत्यसौ यावद् गृहीतं तावदष्टगुणीकृतं दण्डं दाप्यः ॥ ३०१ ॥

राज्ञोऽनिष्टप्रवक्तारं तस्य चा(२)क्रोशकारिणम् ॥

तन्मन्त्रस्य च भेत्तारं छित्त्वा जिह्वां प्रवासयेत् ॥ ३०२ ॥

(वी० मि०) राज्ञोऽनिष्टं परास्तत्वादि तदुच्चैर्वदन्तं राजनिन्दाकारिणं तन्मन्त्रितार्थं तदमित्रेषु प्रकाशयन्तं जिह्वाच्छेदपूर्वकं प्रवासयेदित्यर्थः । आद्यचकारेण—

अपवक्तुश्च राजानं धर्मे च स्वे व्यवस्थितम् ।

जिह्वाच्छेदाद्भवेद् बुद्धिः सर्वस्वहरणे न चेत् ॥

इति नारदोक्तसर्वस्वापहारसमुच्चयः । द्वितीयचकारेण—

राज्ञः कोशापहर्तृश्च प्रतिकूले व्यवस्थितान् ।

घातयेद्विविधैर्दण्डैररीणां चोपजायकान् ॥

इति मनूक्तस्य तत्तदपराधेषु समुच्चयः ॥ ३०२ ॥

(मितान्) किञ्च—

राज्ञ इति । राज्ञोऽनिष्टस्यानभिमतस्यामि(१)त्रस्तोत्रादेः प्रकर्षेण भूयोभूयो वक्तारं तस्यैव राज्ञ आक्रोशकारिणं निन्दाकरणशीलं तदीयस्य च मन्त्रस्य स्वराष्ट्रविवृद्धिहेतोः परराष्ट्रापक्षयकरस्य वा भेत्तारमभिन्नकर्णेण जपन्तं तस्य जिह्वामुत्कृत्य स्वराष्ट्राभिष्कास-
सयेत् । कोशापहरणादौ पुनर्वध एव । (मनुः ९।२७५)—‘राज्ञः कोशापहर्तृश्च प्रतिकूलेषु च स्थितान् । घातयेद्विविधैर्दण्डैररीणां चो(२)पकारकान्’ ॥ इति मनुस्मरणात् । विविधैः सर्वस्वापहाराङ्ग-
वलेदवधरूपैरित्यर्थः । सर्वस्वापहारेऽपि यद्यस्य जीवनोपकरणं तन्नापहर्तव्यं चौयोपकरणं विना । यथाह नारदः—‘आयुधान्या-
युधीयानां बाह्यादीन्वाह्यजीविनाम् । वेश्यास्त्रीणामलङ्कारान्वाद्या-
तोद्यादि तद्विदाम् ॥ यच्च यस्योपकरणं येन जीवन्ति कारुकाः ।
सर्वस्वहरणेऽप्येतन्न राजा हर्तुमर्हति’ ॥ इति । ब्राह्मणस्य पुनः ‘न
(३)शारीरो दण्डः’ इति निषेधाद्वधस्थाने शिरोमुण्डनादिकं कर्त-
व्यम् । ‘ब्राह्मणस्य वधो मौण्ड्यं पुरास्निर्वासनाङ्गने । ललाटे चा-
भिश्शस्ताङ्गः प्रयाणं गर्दभेन तु’ ॥ इति मनुस्मरणात् ॥ ३०२ ॥

मृताङ्गलग्नविक्रेतुर्गुरोस्ताडयितुस्तथा ॥

राजयानासनारोढुर्दण्ड उत्तमसाहसः ॥ ३०३ ॥

(वी० मि०) शवाङ्गसम्बन्धिमालादिविक्रेतुर्गुरोस्ताडकस्य राज-
कीयाश्वसिंहासनाद्यारोहणं तदननुमत्या कुर्वतश्चोत्तमसाहसो द-
ण्डः । तथाशब्देन रज्जुवेणुदण्डातिरिक्तेन पृष्ठभिन्नदेशे वा भार्यापु-
त्रादिताडयितुस्सङ्ग्रहः ॥ ३०३ ॥

(मितान्) किञ्च—

मृताङ्गेति । मृतशरीरसम्बन्धिनो वस्त्रपुष्पादेर्विक्रेतुः गुरोः पित्रा-

(१) मित्रस्तवादेः घ. ।

(२) चोपजायकान् घ. ।

(३) न शारीरो ब्राह्मणे दण्डः ।

चार्यदेस्ताडयितुः तथा राजानुमतिं विना तद्यानं गजाश्वादि आ-
सनं सिंहासनादि आरोहतश्चोत्तमसाहसो दण्डः ॥ ३०३ ॥

द्विनेत्रभेदिनो राजद्विष्टादेशकृतस्तथा ॥

विप्रत्वेन च शूद्रस्य जीवतोऽष्टशतो दमः ॥ ३०४ ॥

(वी० मि०) परस्य नेत्रभेदनकर्तुः राजशत्रुसमाज्ञसार्थकर्तु-
र्विप्रलिङ्गधारणेन प्रतिग्रहादिकं कृत्वा जीवतः शूद्रस्य चाऽष्टौ
पणशतानि दण्ड इत्यर्थः । यदि विप्रत्वेन जीवता शूद्रेण द्विजा-
तिभिर्ब्राह्मणस्य योनौ वा सम्बन्ध आचरितस्तदासौ वध्य एव ।

तान् सर्वान् घातयेद्राजा शूद्रांश्च द्विजलिङ्गिनः ।

इति मनुवचनात् । 'श्राद्धभोजनादिस्मार्तकर्मार्थं विप्रवेषधा-
रिणः शूद्रस्य तु तप्तशलाकया यज्ञोपवीतवद्वपुष्यालिखे'दिति स्मृ-
त्यन्तरोक्तं दण्डनं द्रष्टव्यम् ।

यो लोभादधमो जातो जीवेदुत्कृष्टकर्मभिः ।

तं राजा निर्धनं कृत्वा क्षिप्रमेव प्रवासयेत् ॥

इति मनुवचनं वैश्यक्षत्रियपरम् । तथाशब्देन संवत्सरान्ते तव
राज्यच्युतिर्भविष्यतीति राजाद्विष्टमाशंसतः सङ्ग्रहः ॥ ३०४ ॥

(मिता०) किञ्च—

द्विनेत्रेति । यः पुनः क्रोधादिना परस्य नेत्रद्वयं भिनत्ति । यश्च
ज्योतिःशास्त्रवित् गुर्वादिविहिते(१)च्छुव्यतिरिक्तो राज्ञो द्विष्टमनिष्टं
संवत्सरान्ते तव राज्यच्युतिर्भविष्यतीत्येवमादिरूपमादेशं करोति ।
तथा यः शूद्रे भोजनार्थं यज्ञोपवीतादीनि ब्राह्मणलिङ्गानि दर्शयति
तेषामष्टशतो दमः । अष्टौ पणशतानि यस्मिन्दमे स तथोक्तः ।
'श्राद्धभोजनार्थं पुनः शूद्रस्य विप्रवेषधारिणस्तप्तशलाकया यज्ञो-
पवीतवद्वपुष्यालिखेत्' इति स्मृत्यन्तरोक्तं द्रष्टव्यम् । वृत्त्यर्थं तु
यज्ञोपवीतादिब्राह्मणलिङ्गधारिणो वध्य एव । 'द्विजातिलिङ्गिनः शूद्रा-
न्घातयेत्' इति स्मरणात् ॥ ३०४ ॥

दुर्दृष्टास्तु पुनर्दृष्ट्वा व्यवहारान्नुपेण तु ॥

सभ्याः सजयिनो दण्डया विवादाद्विगुणं पृथक्(२) ॥ ३०५ ॥

(वी० मि०) दुर्दृष्टान् राजद्वेपादिभिरसम्यग्विचारितानतधा-
त्वेन ज्ञातान् व्यवहारान् पुनः शास्त्रानुसारेण स्वयं दृष्ट्वा नृपेण पूर्व-
व्यवहारदर्शिनः सभ्या असम्यग्विचारजनितजयवत्तत्सहिता विवा-
दपदात् द्विगुणं पृथक् प्रत्येकं दृष्ट्वा । पृथगित्यत्र दममिति कचि-
त्पाठः । जयदण्डविधानार्थं प्रागुक्तोऽपि सभ्यदण्ड इह प्रदर्शितः ।
आद्यनुशब्देन प्रामाणिकतयाऽवधारितैः सभ्यैर्दृष्टे पुनर्दर्शनसभ्य-
दण्डयोर्व्यवच्छेदः । द्वितीयनुशब्देन कपटपराजितस्य दण्डो व्यव-
च्छिद्यते ॥ ३०५ ॥

(मिता०) रागलोभादिनाऽन्यथा व्यवहारदर्शने दण्डमाह—

दुर्दृष्टानिति । दुर्दृष्टान् स्मृत्याचारप्राप्तधर्मोल्लङ्घनेन रागलोभादि-
भिरसम्यग्विचारितत्वेनाशङ्क्यमानान् व्यवहारान् पुनः स्वयं राजा
सम्यग्विचार्य निश्चितदोषाः पूर्वसभ्याः (१) सजयिनः प्रत्येकं विवाद-
पदे यो दमः पराजितस्य तद्विगुणं दाप्याः । अप्राप्तजेतृदण्डविधिपर-
त्वाद्वचनस्य रागालोभादित्यादिना श्लोकेनापौनरुक्त्यम् । यदा पुनः
साक्षिदोषेण व्यवहारस्य दुर्दृष्टत्वं ज्ञातं तदा साक्षिण एव दण्ड्या
न जयी नापि सभ्याः । यदा तु राजानुमत्या व्यवहारस्य (२) दुर्दृ-
ष्टत्वं ज्ञातं तदा सर्व एव राजसहिताः सभ्यादयो दण्डनीयाः । 'पादो
गच्छति कर्तारं पादः साक्षिणमृच्छति । पादः सभासदः सर्वान्पादौ
राजानमृच्छति' ॥ इति वचनात् । एतच्च प्रत्येकं राजादीनां दोषप्र-
तिपादनपरं न पुनरेकैक(३)स्यैव पापापूर्वस्य विभागाय । यथो-
(४)क्तम्—'कर्तृसमवायिकलजननस्वभावत्वादपूर्वस्य' इति ॥ ३०५ ॥

यो मन्येताऽजितोऽस्मीति न्यायेनापि पराजितः ॥

तं स(५)भायां पुनर्जित्वा दापयेद्विगुणं दमम् ॥ ३०६ ॥

(वी० मि०) पूर्वविचारकस्य प्रामाणिकत्वसंशयेनाऽजितो-
ऽस्मीति यो न्यायेन पराजितोऽपि सन् मन्येत तं परो वादी पुनर्जि-
त्वा विवादपदात् द्विगुणं दमं दापयेदित्यर्थः ॥ ३०६ ॥

(मिता०) न्यायतो निर्णीतव्यवहारस्य प्रत्यावर्तयितुर्दण्डमाह—

य इति । यः पुनर्न्यायमार्गेण पराजितोऽपि औद्धत्यान्नाहं परा-

(१) जयिसहिताः घ. । (२) दुर्दृष्टता तदा ख. । (३) रेकस्यैव. ।

(४) ववचिश्नास्ति । (५) तमायान्तं—इति सु० पु० पाठः ।

जितोऽस्मीति मन्येत तमायान्तं कूटलेख्याद्युपन्यासेन पुनर्धर्माधि-
कारिणमधितिष्ठन्तं धर्मेण पुनः पराजयं नीत्वा द्विगुणं दण्डं दाप-
येत् । नारदेनाप्युक्तम्—‘तीरितं चानुशिष्टं वा यो मन्येत विध-
र्मतः । द्विगुणं दण्डमास्थाय तत्कार्यं पुनरुद्धरेत्’ ॥ इति । तीरितं
साक्षिलेख्यादिनिर्णीतमनुद्धृतदण्डम् । अनुशिष्टमुद्धृतदण्डम् । दण्ड-
प्रयन्तं नीतमिति यावत् । यत्पुनर्मनुवचनम् (१।२३३)—‘तीरितं
चानुशिष्टं च यत्र कचन विद्यते । कृतं तद्धर्मतो ज्ञेयं न तत्प्राज्ञो
निवर्तयेत्’ ॥ इति । तदर्थिप्रत्यर्थिनोरन्यतरवचनाद्यवहारस्याधर्मतो
वृत्तत्वाशङ्कायां पुनर्द्विगुणदण्डप्रतिज्ञापूर्वकं व्यवहारं प्रवर्तयेत्, न
पुनर्धर्मतो वृत्तत्वनिश्चयेऽपि राज्ञा लोभादिना प्रवर्तयितव्य इत्येवं-
परम् । यत्पुनर्नृपान्तरेणापि न्यायापेतं कार्यं निवर्तितं तदपि सम्य-
क्परीक्षणेन धर्म्यं पथि स्थापनीयम् । ‘न्यायापेतं यदन्येन राज्ञा
ज्ञानकृतं भवेत् । तदप्यन्यायविहितं पुनर्न्याये निवेशयेत्’ ॥ इति
स्मरणात् ॥ ३०६ ॥

(वी० मि०) शास्त्रानुसारेण दण्डो ग्राह्य इत्युक्तः, यदि तु
शास्त्राननुमतो दण्डो राज्ञा ग्राह्यते तदा राजैवाऽपराह्यति स एव
दण्डं दद्यादित्याह—

राज्ञाऽन्यायेन यो दण्डो गृहीतो वरुणाय तम् ॥

निवेद्य दद्याद्विप्रेभ्यः स्वयं त्रिशङ्कुणीकृतम् ॥ २०७ ॥

अन्यायेन शास्त्राननुसारेण यो दण्डो गृहीतस्तं दण्डं त्रिश-
ङ्कुणीकृतं वरुणाय निवेद्य उत्सृज्य स्वयं विप्रेभ्यो दद्यात् प्रतिपा-
दयेत् ॥ ३०७ ॥

इति श्रीसकलसामन्तचक्रचूडामणिमरीचिमञ्जरीनाराजितचरण-
कमलश्रीमन्महाराजाधिराजमधुकरसाहिसूनुश्रीमन्महाराजाधिराज-
चतुरङ्गधिवलयवसुन्धराहृदयपुण्डरीकविकासदिनकरश्रीवीर-
सिंहदेवोद्योतितश्रीहंसपण्डितात्मजश्रीपरशुराममिश्रसूरि-
सूनुसकलविद्यापारावारपारीणधुरीणश्रीमन्मित्रमिश्रकृते
श्रीवीरमित्रोदयाख्याने श्रीयाज्ञवल्क्यव्याख्याने
प्रकीर्णकप्रकरणं नाम द्वितीयोऽध्यायः ॥

(मिता०) अन्यायगृहीतदण्डधनस्य गतिमाह—

राज्ञेति । अन्यायेन यो दण्डो राज्ञा लोभाद् गृहीतस्तं त्रिशङ्कुणी-
कृतं वरुणायेदमिति संकल्प्य ब्राह्मणेभ्यः स्वयं दद्यात् । यस्माद्-
ण्डरूपेण यावद् गृहीतमन्यायेन तावत्तस्मै प्रतिदेयमितरथापहारदो-
षप्रसङ्गात् । अन्यायदण्डग्रहणे पूर्वस्वामिनः स्वत्वविच्छेदाभावा-
च्चेति ॥ ३०७ ॥


इति श्रीमत्पद्मनाभभट्टोपाध्यायात्मजस्य श्रीमत्परमहंसपरिव्राज-
काचार्यविज्ञानेश्वरभट्टारकस्य कृतौ ऋजुमिताक्षराख्यायां
याज्ञवल्कीयधर्मशास्त्रविवृतौ द्वितीयोऽध्यायो
व्यवहाराख्यः समाप्तिमगात् ॥

अथास्मिन्नध्याये प्रकरणानुक्रमणिका कथ्यते । आद्यं साधार-
णव्यवहारमातृकाप्रकरणम् १ । असाधारणव्यवहारमातृकाप्रकर-
णम् २ । ऋणादानम् ३ । उपनिधिप्रकरणम् ४ । साक्षिप्रकरणम् ५ ।
लेख्यप्रकरणम् ६ । दिव्यप्रकरणम् ७ । दायविभागः ८ । सीमाविवा-
दः ९ । स्वामिपालविवादः १० । अस्वामिविक्रयः ११ । दत्ताप्रदा-
निकम् १२ । क्रीतानुशयः १३ । अभ्युपेत्याशुश्रूषा १४ । सांविध्यति-
क्रमः १५ । वेतनादानम् १६ । द्यूतसमाह्वयाख्यम् १७ । वाक्पारु-
ष्यम् १८ । दण्डपारुष्यम् १९ । साहसम् २० । विक्रीयासम्प्रदान-
म् २१ । सम्भूयसमुत्थानम् २२ । स्तेयप्रकरणम् २३ । स्त्रीसङ्ग्रहण-
म् २४ । प्रकीर्णकम् २५ । इति पञ्चविंशतिप्रकरणानि ॥

उत्तमोपपदस्येयं शिष्यस्य कृतिरात्मनः ।

धर्मशास्त्रस्य विवृतिर्विज्ञानेश्वरयोगिनः ॥ १ ॥

अथ प्रायश्चित्ताध्यायः ।



निःसाम्यं(१) स्वस्य शंसन्निव विदधदिव द्वैतवार्तामिहार्ता—
मद्वन्द्वं शीलयिष्यन्निव च निजपदं शीलितान्द्वन्द्वभावः ॥

अव्यात्त्वां शुद्धसत्त्वाङ्कुर इव विशदो विश्वभृत्क्रोडभर्तु-
दैष्ट्वोच्चैरनाशीहरमुकुटशशीवै(२)कदन्तस्य दन्तः ॥ १ ॥

अस्ति क्षोणिप्रशस्तिस्तनुरिव गिरिशस्योडछापरपूर्वा
दुर्वाभाभात्तदुर्गतनुरतनुरिपुर्विभ्रती भूरिभूतिम् ॥

नीराजद्राजलक्ष्मीः सगुणमपि रुचा निर्धुनाना पिनाकं
हृष्यन्नागाजिनश्रीः सुवृषमधिगता नागरावद्धशोभा ॥ २ ॥

अरिकुलकरिकुम्भकूटपाटीशिखरितटीमिव यां प्रभापटीयान् ॥

अधिवसति महीन्दुवीरसिंहो मधुकरसाहिमहीशसिन्धुजन्मा ॥ ३ ॥

श्रेयःसंभृतवीरसिंहनृपतेराप(३) प्रतापोदया—

द्वावोद्दामहुताशनो(४)हितचमूराद्रैन्धनस्य श्रियम् ॥

या(५) चान्तः स्फुटति ध्वनिं प्रकटयत्यप्य(६)श्रुधारारसा-

विर्भावं तनुते तनोति कुयशोधूमैर्जगच्छयामलम् ॥ ४ ॥

गाम्भीर्यं बहु वीरसिंहनृपतेरम्भोधिरेन्तः स्मरन्

दुर्वारौर्वाशिखिच्छलेन निविडप्रौढप्रतापं दधौ ॥

स्मारंस्मारमुदारसारमधिकोदञ्चच्चमत्कारतो

जातोऽचेतन एव जातजडिमा श्यामाकृतिः क्षमाधरः ॥ ५ ॥

वाल्यावाल्यान्तरालस्थगितमिति(७) मनः कामकौमारकेली-

मस्वीकुर्वन् किशोरीचरण इव रिपुश्चञ्चलीभूय भूयः ॥

क्रीडान्तावस्थकान्ताजन इव विगलत्कुन्तलो व्यस्तवासा

यस्य त्रासाज्जरत्याः स्तन इव निपतनुवति नैव लेभे ॥ ६ ॥

(१) निःस्वाम्यं-इति क० पु० पाठः । (२) शशी चैक-इति क० ख० पु० पाठः ।

(३) नृपतेरापप्रता-इति क० ख० पु० पाठः । (४) हुताशनोहित-इति क० ख० पु० पाठः ।

(५) येनान्तः-इति क० पु० पाठः । (६) त्वस्याश्रु-इति ख० पु० पाठः ।

(७) स्थगितमिव-इति क० पु० पाठः ।

भगोलाद् भूगोलाद्बहिरभिययासन्ति भवितुं
 पठानाः पाठीना इव जलविलीना(१) धियमधुः ॥
 मधो मोघारम्भोऽपसरति बुद्धेलाकुलपतौ
 रणार्थं दुर्वारे रणति रणसारे रणभुवि ॥ ७ ॥
 विभ्राणो बुधमित्रतां कविगुरु राजा धरानन्दनः
 शोभाभिर्विलसत्तमो दिवि लसत्केतुश्च भास्वत्सुतः ॥
 इत्थं जन्यजनुर्नवग्रहतनुः किन्त्वस्ति तुङ्गः सदा
 सोद्रेकः किल वीरसिंहघरणीधौरेयचूडामणिः ॥ ८ ॥
 शुभ्राभाविभवार्थमात्तवृतपभो भोगीन्द्रभागीरथी-
 भास्वद्भूतिभनाथभूपित(२)वपुः कैलासवासी भवन् ॥
 विश्वोत्तंसर्वुदेलवीरनृपतेः(३) सम्भाव्य शम्भुर्यशः
 शान्त्यै साम्यविधेर्वभार गरलं कण्ठे किमुत्कण्ठितः ॥ ९ ॥
 हेमोर्वीधरकर्णिकापरमहाशैलोच्च(४)संवर्तिका
 व्यालेन्द्रैकमृणालिका गजघटाव्यालीनभृङ्गालिका ॥
 सताम्भोधिमधूलिकाविमलिका क्षोणीयशोमालिका
 सम्पर्केऽप्रतिमल्लवीरनृपतेः शुभ्रारविन्दायते ॥ १० ॥
 व्रीडाभिर्जडिमोदयादुपलतां चिन्तामणिः पाशवं
 कामं कामगवी च कल्पविटपी स्वर्गाटवीं गाहते ॥
 आकर्ण्योर्जितवीरसिंहनृपतेर्दानोर्जिहानं यशः
 सान्तर्द्धानतयाऽद्य निर्दयमधो नेतारमस्तौद्वलिः ॥ ११ ॥
 वसु वर्षति वीरसिंहदेवो जलदः केवलमम्बु यद्विजेषु ॥
 इयतैष यशोऽवदातविश्वो मलिनः सोऽजनि लज्जया तथैव ॥ १२ ॥
 दूराद् दुश्च्यवनो दिवस्पतिरभूद्विक्रोणभाक् पावकः
 कीनाशः स्वयमेव दण्डमितवान् रक्षोऽपि रक्षोक्तिभाक् ॥
 पाशं च स्वयमाददे पतिरपां वातो गतोऽदृश्यतां
 प्रस्थाने घनदोऽस्य गुह्यकपदं दुर्गाप्ति(५)मुग्रोऽचरत् ॥ १३ ॥
 आरोहो गीर्लतायाः सदुपकृतिपदं धर्मभूमीरूपाणा-
 मुचानं शुद्धकीर्तेरुपचयभवनं श्रीमृगीवागुरैव ॥

(१) जनविलीना-इति क० पु० पाठः ।

(२) भापितवपुः-इति क० ख० पु० पाठः । (३) वीरश्रीयुतवीरसिंहनृपते-इति क० पु० पाठः ।

(४) शैलोच्च-इति क० पु० पाठः । (५) दुर्गाप्तिमुग्रो-इति ख० पु० पाठः ।

आकारो विप्रताया निधिरपि महसः सर्वविद्यानवद्यो
यद्वारि द्योतते श्रीद्युमणिरिव तमो मूर्छयन् मित्रमिश्रः ॥ १४ ॥
क्ष्माचक्रं चारु चक्रे(१) समुचितनयतो रक्षितं भूमिदेवान्
देवांश्च प्राप्तसेवान् विमलमपि यशो वीरसिंहो नरेन्द्रः ॥
वित्तं मत्वाप्यसारं व्यतरदविरतं याज्ञवल्क्योक्ति(२)मुक्ता-
हारं(३) स्मृत्यर्थसारं रचयितुमथ स प्रादिशन्मित्रमिश्रम् ॥ १५ ॥
उत्तंसस्तीरभुक्तेरखिलबुधगुरुः श्रीसदानन्दधर्मान्
श्रीभाजो मित्रमिश्राज्जगदुपकृतये विभ्रदादेशदीपम् ॥
ज्ञानानां दैन्यदोषापहमकलिभयं याज्ञवल्क्योक्तिकोषात्
दृष्ट्वा स्मृत्यर्थसारं समचिनुत यशो धर्मलक्ष्मीविहारम् ॥ १६ ॥

(वी०मि०)अथ तृतीयाध्यायमारभते। तत्र चैतानि प्रकरणानि-(१)
आशौचप्रकरणम् [श्लो० १-३४] (२) आपद्धर्मप्रकरणम् [श्लो० ३५-४४]
(३) वानप्रस्थधर्मप्रकरणम् [श्लो० ४५-५५] (४) यतिधर्मप्रकरणम्
[श्लो० ५६-२०५] (५) प्रायश्चित्तप्रकरणम् [श्लो० २०६-३३४] इति । तत्र
शौचस्य वैदिककर्मसु प्रागुक्तेषु वक्ष्यमाणेषु चाऽङ्गतयाऽशौचनिरूप-
णद्वारा तन्निरूपयिष्यान्नादौ शौचानङ्गकानि कानिचित्कर्मणिष्याह-

ऊनद्विवर्षं निखनेन कुर्याद्दुदकं ततः ॥

आश्मशानादनुव्रज्य इतरो ज्ञातिभिर्मृतः ॥ १ ॥

यममृतं तथा गाथा जपद्भिलौकिकाग्निना ॥

स दग्धव्य उपेतश्चेदाहिताग्न्यावृतार्थवत् ॥ २ ॥

असम्पूर्णद्विवर्षं प्रेतं भूमौ गतं कृत्वा निखनेन तु दहेत् । न च
‘सकृत् प्रसिञ्चन्त्युदकं’मिति सामान्यविधिप्राप्तमप्युदकं तस्य
कुर्यात् । अत्र विशेषमाह मनुः—

ऊनद्विवार्षिकं प्रेतं निदध्युर्वान्धवा बहिः ।

अलङ्कृत्य शुचौ भूमावस्थिसञ्चयनादते ॥

नाऽस्य कार्योऽग्निसंस्कारो न च कार्योदकक्रिया ।

अरण्ये काष्ठवत्पक्ता क्षपेयुस्त्यहमेव च ॥

काष्ठवदित्युदासीनतां प्रतिपादयत्पदं श्राद्धाद्यभावं सूचयति ।

यमश्च—

ऊनद्विवापिकं प्रेतं घृताक्तं निखनेद्भुवि ।

यमगाथां गायमानो यमसूक्तं जपन्नपि ॥

मनुः—

नाऽत्रिवर्षस्य कर्तव्या वान्धवैरुदकक्रिया ।

जातदन्तस्य वा कुर्युर्नाम्नि वाऽपि कृते सति ॥

अत्रिवर्षस्य तृतीयवर्षारम्भशून्यस्य द्वितीयाद्धस्य प्रेतहिताग्नि-
त्वे ताभ्यां च निदानपरत्वं प्रकृतग्रन्थस्य च नित्यनिषेधकत्वमित्य-
विरोधः । ततस्तस्मादूनद्विवापिकादितरो मृतः श्मशान-
पर्यन्तं स्नातिभिः सपिण्डैः सकुल्यैश्च यमसूक्तं 'परोयिवांस'-
मित्यादिकम्, 'अहरहर्नयमान' इत्यादिकं च यमगाथां 'साकेसु-
वर्णा'मित्यस्यामृचि गीतां जपद्भिरनुव्रज्यस्तथा शास्त्रोक्तविधिना
दग्धव्यः । स चेदुपेत आहिताग्निस्तदाहितस्याग्नेः सम्बन्धिन्या
आवृता पात्रप्रक्षेपणादिरूपया अर्थवत्पात्रप्रतिपत्तिरूपप्रयोजनवद्यथा
भवति तथा दग्धव्यः । केचित्तु कृतोपनयनस्य दाहे भूसंस्कारादिरू-
पेतिकर्तव्यतामेतद्वचनवलादाहुः । जपद्भिरिति भविष्यतोऽभिधानं
वर्तमानसाम्ये लट्प्रत्ययानुशासनात् । तदाह वैजवापः—'प्रेत-
मरणं गत्वा यथोक्तमग्निं गमयित्वा अनवक्ष्यमाणा अभ्यायान्त्ये-
कवाससो वीतिभूताः कनिष्ठिपर्याया यमगाथां गायन्तो यमसूक्तं
च जपन्तोऽहरहर्नयमाना गामश्च पुरुषं पशुं चैव स्वतो न
तृप्यन्ति सुराया इव दुर्मति'रिति । स्नातिभिरिति 'बहुवचनं बहूनां
काष्ठाहरणादिना प्रयोजकत्वमभिप्रेत्य । तेन शूद्रस्य काष्ठाद्या-
हर्तृत्वं व्यवच्छिद्यते ।

यस्यानयति शूद्रोऽग्निं तृणं काष्ठं हवींषि च ।

प्रेतत्वं हि सदा तस्य स चाऽधर्मेण लिप्सते ॥

इति यमस्मरणात् ॥ १-२ ॥

(मिता०) गृहस्थाश्रमिणां नित्यनैमित्तिका धर्मा उक्ताः ।
अभिपेकादिगुणयुक्तस्य गृहस्थविशेषस्य गुणधर्माश्च प्रदर्शिताः ।
अधुना तदधिकारसङ्कोचहेतुभूताशौचप्रतिपादनमुखेन तेषामप-
वादः प्रतिपाद्यते । आशौचशब्देन च कालक्षानाद्यपनोद्यः पि-
ण्डोदकदानादिविधेरध्ययनादिपर्युदासस्य च निमित्तभूतः पुरु-

पगतः कश्चनातिशयः कथ्यते, न पुनः कर्मनिधिकारमात्रम् । 'अशुद्धा
वान्धवाः सर्वे' इत्यादावशुद्धत्वाभिधानात् । (१) अशुद्धशब्दस्य च
वृद्धव्यवहारेऽनाहिताग्निदीक्षितादावनधिकारिमात्रे प्रयोगाभावात्,
वृद्धव्यवहारव्युत्पत्तिनिबन्धनत्वाच्च शब्दार्थावगतेः । किञ्च यद्या-
शौचिनां दानादिनिषेधदर्शनात्तद्योग्यत्वमाशौचशब्दाभिधेयं कल्प्यते
तर्हि उदकदानदिविधिदर्शनात् तद्योग्यत्वमप्याशौचशब्दाभिधेयं
स्यात् । तत्रानेकार्थकल्पनादोपप्रसङ्ग इत्युपेक्षणीयोऽयं पक्षः ।

तत्राशौचिभिः सपिण्डाद्यैर्यत्कर्तव्यं तत्तावदाह—

ऊनेत्यादि । ऊने अपरिपूर्णं द्वे वर्षे यस्यासावूनद्विवर्षस्तं प्रेतं
निखनेत् भूमाववटं कृत्वा निदध्यान्न पुनर्दहेदित्यर्थः । न च सकृत्प्र-
सिञ्चन्त्युदकमित्यादिभिः प्रेतोद्देशेन विहितमुदकदानाद्यौर्ध्वदेहिकं
कुर्यात् । अयं च गन्धमालयानुलेपनादिभिरलङ्कृत्य शुचौ भूमौ श्म-
शानादन्यत्रास्थिनिचयरहितायां वहिर्ग्रामानिखननीयः । यथाह मनुः
(५।६८)—'ऊनद्विवार्षिकं प्रेतं निदध्युर्वान्धवा वहिः । अलङ्कृत्य
शुचौ भूमावस्ति सञ्चयनादते ॥ नास्य कार्योऽग्निसंस्कारो ना(२)पि
कार्योदकक्रिया । अरण्ये काष्ठवत्त्यक्त्वा क्षिपेयुस्त्र्यहमेव तु' ॥
इति । अरण्ये काष्ठवत्त्यक्त्वेत्यस्यायमर्थः । यथारण्ये काष्ठं त्यक्त्वो-
दासीनास्तद्विषये भवन्ति तथोनद्विवार्षिकमपि खातायां भूमौ
परित्यज्य तद्विषये श्राद्धाद्यौर्ध्वदेहिकेषु उदासीनैर्भविताव्यमित्याचा-
रादिप्राप्तश्राद्धाद्यभावोऽनेन दृष्टान्तेन सूच्यते । स(३) च घृतेना-
भ्यज्य यमगाथाः प(४)ठद्भिर्निधातव्यः । 'ऊनद्विवार्षिकं प्रेतं घृताक्तं
निखनेद्(५)भुवि । यमगाथा गायमानो यमसूक्तमनुस्मरन्' ॥ इति यम-
स्मरणात् । ततस्तस्मादूनद्विवार्षिकादितरः पूर्णद्विवर्षो यो मृतोऽसौ
श्मशानपर्यन्तं ह्यातिभिः सपिण्डैः समानोदकैश्च ज्येष्ठपुरःसरैरनु-
ब्रज्योऽनुगन्तव्यः । अस्मादेव वचनादूनद्विवर्षस्यानुगमनमनियतमि-
ति गम्यते । अनुगम्य च 'परेयिवासम्' इत्यादि यमसूक्तं यमदेव-
त्या गाथाश्च जपद्भिर्लौकिकेनासंस्कृतेनाग्निना दग्धव्यो यदि जाता-
रणिर्नास्ति । तत्सद्भावे तु तन्मथितेन दग्धव्यो न लौकिकेन । त-
स्याग्निसम्पाद्यकार्यमात्रार्थत्वेनोत्पत्तेः । लौकिकाग्निश्च चण्डाला-

(१) अत्राशुद्धशब्दस्य च व्यवहारेणाहितानि ख० । (२) नास्य क० ।

(३) शवश्च द० । (४) गमाङ्गिः क० । (५) निखनेद्दहिः—इति पाठान्तरम् ।

ग्न्यादिव्यतिरिक्तो ग्राह्यः । 'चण्डालाग्निरमेध्याग्निः सुतिकाग्निश्च कर्हिचित् । पतिताग्निश्चिताग्निश्च न शिष्टग्रहणोचिताः' ॥ इति देवल-
स्मरणात् । लौगाक्षिणा चात्र विशेष उक्तः—'तूष्णीमेवोदकं कुर्यात्तूष्णीं
संस्कारमेव च । सर्वेषां कृतचूडानामन्यत्रापीच्छया द्वयम्' ॥ इति ।
अयमर्थः—'चौलकर्मानन्तरकाले नियमेनाग्न्यु(१)दकदानं कार्यम् ।
अन्यत्रापि नामकरणादूर्ध्वं अकृतचूडेऽपीच्छया प्रेताभ्युदयकामन-
या द्वयं अग्न्युदकदानात्मकं तूष्णीं कार्यं, न नियमेनेति विकल्पः ।
मनुनाप्यत्र विशेषो दर्शितः (५।७०) 'नात्रिवर्षस्य कर्तव्या बान्धवै-
रुदकक्रिया । जातदन्तस्य वा कुर्यान्नाग्निं वापि कृते सति' ॥ इति ।
उदकग्रहणं साहचर्यादग्निसंस्कारस्याप्युपलक्षणार्थम् । 'नात्रिवर्ष-
स्य' इति वचनात् । कुलधर्मापेक्षया चूडोत्कर्षेऽपि वर्षत्रयादूर्ध्व-
मग्न्युदकदानादिनियमोऽवगम्यते । लौगाक्षिवचनाद्वर्षत्रयात्प्रागपि
कृतचूडस्य तयोर्नियम इति विवेचनीयम् । उपेतश्चेद्यद्युपनीतस्तर्हि
आहिता(२)ग्न्यावृता आहिताग्नेर्दाहप्रक्रियया स्वगृह्यादिप्रसिद्धया
लौकिकाग्निनैव दग्धव्यः । अर्थवत्प्रयोजनवत् । अयमर्थः—यस्य
कृतं दाहे द्वारं कार्यरूपं प्रयोजनं सम्भवति भूमिजोपणप्रोक्षणादि
तदुपादेयम् । यत्पुनर्लुप्तप्रयोजनं पात्रप्रयोजनादि तन्निवर्तते । तथा
लौकिकाग्निविधानेनोपनीतस्य अनाहिताग्नेर्गृह्या(३)ग्निना दाहविधा-
नेन च अपहतप्रयोजनत्वादाहवनीयादेरापि निवृत्तिरिति । अग्न्यन्त-
रविधानं च वृद्धयाज्ञवल्क्येनोक्तम्—'आहिताग्निर्यथान्यायं दग्धव्य-
स्त्रिभिराग्निभिः । अनाहिताग्निरैकेन लौकिकेनापरो जनः' ॥ इति ।
न च शूद्रेण श्मशानं प्रति अग्निकाष्ठादिनयनं कार्यम् । 'यस्याऽऽनय-
ति शूद्रोऽग्निं तृणं काष्ठं हवींषि च । प्रेतत्वं हि सदा तस्य स चाध-
र्मेण लिप्यते' ॥ इति यमस्मरणात् । तथा दाहश्च स्नपनानन्तरं का-
र्यः । 'प्रेतं देहेच्छुभैर्गन्धैः स्नापितं क्षग्विभूषितम्' इति स्मरणात् ।
प्रचेतसाप्युक्तम्—'स्नानं प्रेतस्य(४)पुत्राद्यवस्त्राद्यैः पूजनं तथा ।
नशदेहं देहेनैव किञ्चिद्देयं परित्यजेत्' ॥ इति । किञ्चिद्देयमिति शव-
वस्त्रैकदेशं श्मशानवास्यर्थं देयं परित्यजेदित्यर्थः । तथा प्रेतनिर्हर-

(१) रुदकदानात्मकं क ।

(२) आहिताग्नेर्दानप्रक्रियया क ।

(३) आहिताग्नेः स्वगृह्याग्निना क ।

(४) कार्यमिति शेषः ।

नेऽपि मनुना विशेषो दर्शितः (५१०४) 'न विप्रं स्वेषु तिष्ठत्सु मृतं क्षूद्रेण हारयेत् । अस्वर्ग्या ह्याहुतिः सा स्याच्छूद्रसंपर्कदूषिता' ॥ अत्र च स्वेषु तिष्ठत्सु इत्यविवक्षितम् । अस्वर्ग्यत्वादिदोषश्रवणात् । 'दक्षिणेन मृतं क्षूद्रं पुर(१)द्वारण निर्हरेत् । पश्चिमोत्तरपूर्वैस्तु यथासंख्यं द्विजातयः' ॥ तथा हारीतोपि—'न ग्रामाभिमुखं प्रेतं हरेयुः' इति । यदा तु प्रोषितमरणे शरीरं न लभ्यते तदास्थिभिः प्रतिकृतिं कृत्वा तेषामप्यलाभे पर्णशरैः शौनकादिगृह्योक्तमार्गेण प्रतिकृतिं कृत्वा संस्कारः कार्यः । आशौचं चात्र दशाहादिकमेव । 'आहिताग्निश्चेत्प्रवसन्निष्येत पुनःसंस्कारं कृत्वा शववदाशौचम्' इति वसिष्ठस्मरणात् । अनाहिताग्निस्तु त्रिरात्रम् । 'सुपिष्टैर्जलसंमिश्रैर्दग्धव्यश्च तथाग्निना । असौ स्वर्गाय लोकाय स्वाहेत्युक्त्वा स चान्धवैः ॥ एवं पर्णशरं दग्ध्वा त्रिरात्रमशुचिर्भवेत्' ॥ इति वचनात् । ततश्चायमर्थः—नामकरणादर्वाङ् निखननमेव, न चोदकदानादि । तत ऊर्ध्वं यावन्निवर्षवैकल्पिकमग्न्युदकदानम् । ततः परं यावदुपनयनं तूष्णीमेवाग्न्युदकदानं नियतम् । वर्षत्रयात्प्रागपि कृतचूडस्य । उपनयनादूर्ध्वं पुनराहिताग्न्यावृत्ता दाहं कृत्वा सर्वमौर्ध्वदैहिकं कार्यम् । अयं तु विशेषः । उपनीतस्य लौकिकाग्निना दाहः कार्यः । अनाहिताग्नेर्गृह्याग्निना दाहो यथासम्भवं पात्रयोजनं च कार्यम् ॥ १-२ ॥

(वी०मि०) दाहानन्तरं कृत्यमाह—

सप्तमादशमाद्यापि ज्ञातयोऽभ्युपयन्त्यपः ॥

अपनःशोशुचदघमनेन पितृदिङ्मुखाः ॥ ३ ॥

एवं मातामहाचार्यप्रेतानामुदकक्रिया ॥

कामोदकं सखिप्रत्तास्वस्त्रीयश्वशुरत्विजाम् ॥ ४ ॥

सकृत्प्रसिञ्चन्त्युदकं नामगोत्रेण वाग्यताः ॥

सप्तमादिति ल्यब्लोपे पञ्चमी, तेन सप्तमं व्याप्य ज्ञातयः सपिण्डाः सप्तमादूर्ध्वं दशमं पुरुषं व्याप्य ज्ञातयः सकुल्याश्च दक्षिणदिगभिमुखा 'अपनः शोशुचदघ'मिति मन्त्रेणाऽनामिकया जलमालोढ्याऽपोऽभ्युपयन्ति निमज्ज्य जलाञ्जलिं प्रसिञ्चन्ति । अपि-कारेण समानग्रामवासिनां व्यवहितसम्बन्धानां ग्रहणम् । तदाह

पारस्करः—‘संयुक्तं मिथुनं याचेरन्नुदकं करिष्याम इति, कुरुध्वं मा
चैवं पुनरित्यशतवर्षप्रेते कुरुध्वमेवेतरस्मिन् सर्वज्ञातयोऽभ्युपय-
न्त्यासप्तमात्पुरुषाद्वादशमाद्वादशमन्यग्रामवासे यावत्सम्बन्धम-
नुस्मरेयुर्वा एकवस्त्राः प्राचीनावीतिनः सव्यानामिकयाऽप आलो-
ज्याऽपनः शोशुचदघमिति पुरुषाः पठित्वा दक्षिणामुखा निमज्जन्ति
प्रेतायोदकं प्रसिञ्चन्त्यञ्जलिनाऽसावेतत्ते’ इति । एवं सपिण्डानामेव ।
मातामहानामाचार्याणां च प्रेतानां प्रत्ता(१)नामुदकक्रियाञ्जलिदान-
रूपा नित्यवत्कार्या । सख्यादीनां प्रेतानां कामेनेच्छया उदकमुदक-
क्रिया । चकारेण स्नानसमुच्चयः । प्रेताः परिणीता दुहितृभगिन्या-
दयः । शेषं प्रसिद्धम् । उक्त एवोदकदाने गुणं विधत्ते सकृदिति
ज्ञातयो वाग्यतास्त्यागवाक्यातिरिक्तावाक्योच्चारणशून्याः सन्तः
प्रेतस्य नामगोत्रेणोदिष्टेनोदकमञ्जलिमितं संकृदेव सपिण्डादयः
प्रसिञ्चन्ति उत्सृजन्ति ॥ ३-४ ॥

(मिता०) संस्कारानन्तरं किं कर्तव्यमित्यत आह—

सप्तमादिति । सप्तमादिवसादर्वाद्दशमदिवसाद्वा ज्ञातयः समान-
गात्राः सपिण्डाः समानोदकाश्च ‘अपनः शोशुचदघम्’ इत्यनेन मन्त्रेण
दक्षिणामुखाः अप अभ्युपयन्ति । अभ्युपगमनेन तत्प्रयोजनभूतोदक-
दानत्रिशिष्टमभ्युपगमनं लक्ष्यते । ‘एवं मातामहाचार्ये’त्यनन्तरमुद-
कदानस्यातिदेशदर्शनात् । एतच्चायुग्मासु तिथिषु कार्यम् । ‘प्रथम-
तृतीयपञ्चमसप्तमनवमेष्टकक्रिया’ इति गौतमस्मरणात् । एतच्च
स्नानानन्तरं कार्यम् । ‘शरीरमग्नौ संयोज्यानवेक्षमाणा अपोऽभ्युप-
यन्ति’ इति शातातपस्मरणात् । तथा प्रचेतसाप्यत्र विशेषो दर्श-
ितः—‘प्रेतस्य बान्धवा यथावृद्धमुदकमवतीर्य नोद्धर्षयेयुरुदकान्ते प्र-
सिञ्चेयुरपसव्ययज्ञोपवीतवाससो दक्षिणाभिमुखा ब्राह्मणस्योदङ्मु-
खाः (२)प्रत्यङ्मुखाश्च राजन्यवैश्ययोः’ इति । स्मृत्यन्तरे तु याव-
न्त्याशौचदिनानि तावदुदकदानस्यावृत्तिरुक्ता । यथाह विष्णुः—‘या-
वदाशौचं तावत्प्रेतस्योदकं पिण्डं च दद्युः’ इति । तथा च प्रचेत-
साप्युक्तम्—‘दिने दिनेऽञ्जलीन्पूर्णाप्रदद्यात्प्रेतकारणात् । तावद्दृ-
द्धिश्च कर्तव्या यावत्पिण्डः समाप्यते’ ॥ इति । प्रतिदिनमञ्जलीनां
वृद्धिः कार्या यावद्दशमः पिण्डः समाप्यत इत्यर्थः । यद्यप्यनयोर्गु-

रुल्लुप्यकल्पयोरन्यतरानुष्ठानेनापि शास्त्रार्थः सिद्धस्तथापि बहुक्लेशा-
वहत्वेन गुरुतरकल्पे प्रवृत्त्यनुपपत्तेः प्रेतस्योपकारातिशयो भविष्य-
तीति कल्पनीयम् । अन्यथा गुरुतरकल्पा(१)म्नायस्यानर्थक्यप्रस-
ङ्गात् । वसिष्ठेनापि विशेषोऽभिहितः—‘सव्योत्तराभ्यां पाणिभ्यामु-
दकक्रियां कुर्वीरन्’ इति ॥ ३ ॥

(मिता०) वक्ष्यमाणसकृत्प्रसेकस्य नामगोत्रादिभिर्गुणैर्विशिष्ट-
स्योदकदानस्या(२)समानगोत्रेषु मातामहादिष्वतिदेशमाह—

एवमिति । यथा सगोत्रसपिण्डानां प्रेतानामुदकं दीयते तथा
मातामहानामाचार्याणां प्रेतानां नित्यमुदकक्रिया कार्या । सखा मि-
त्रं, प्रत्ताः परिणीता दुहितृभगिन्यादयः, स्वस्त्रीयो भागिनेयः, श्व-
शुरः प्रसिद्धः, ऋत्विजो याजकाः एषां सख्यादीनां प्रेतानां कामोद-
कं कार्यम् । काम इच्छा, कामेनोदकदानं कामोदकं प्रेताभ्युदयकाम-
नायां सत्यामुदकं देयमसत्यां न देयमिति अकरणे प्रत्यवायो ना-
स्तीत्यर्थः ॥ ४ ॥

(मिता०) उदकदाने गुणविधिमाह—

सकृदिति । तच्चोदकदानमित्थं कर्तव्यम् । सपिण्डाः समानो-
दकाश्च मौनिनो भूत्वा प्रेतस्य नामगोत्रे उच्चार्य अमुकनामा प्रेतो-
ऽमुकगोत्रस्तृप्यत्विति सकृदेवोदकं प्रसिञ्चेयुः त्रिर्वा । ‘त्रिः प्र(३)-
सेकं कुर्युः प्रेतस्तृप्यत्विति’ इति प्रचेतःस्मरणात् । प्रतिदिनमञ्जलि-
वृद्धिस्तु प्रतिपादितैव । तथा अयमपि विशेषस्तेनैवोक्तः—‘नदीकूलं
ततो गत्वा शौचं कृत्वा यथार्थवत् । चरुं संशोधयेदादौ ततः स्नानं
समाचरेत् ॥ सचैलस्तु ततः स्नात्वा शुचिः प्रयतमानसः । पाषाणं
तत आदाय विप्रे दद्याद्दशाञ्जलीन् ॥ द्वादश क्षत्रिये दद्याद्द्वैश्ये पञ्च-
दश स्मृताः । त्रिंशच्छूद्राय दातव्यास्ततः संप्रविशेद् गृहम् ॥ ततः
स्नानं पुनः कार्यं गृहशौचं च कारयेत्’ । इति ॥

(वी० मि०) अथ सपिण्डादीनामपि केषाञ्चिदुदकदाननिषेधमाह—

न ब्रह्मचारिणः कुर्युरुदकं पतितास्तथा ॥ ५ ॥

पाण्ड्यनाश्रिताः स्तेना भर्तृघ्न्यः कामगादिकाः ॥

सुराप्य आत्मसागिन्यो नाशौचोदकभाजनाः ॥ ६ ॥

ज्ञातिष्वे सत्यपि न ब्रह्मचारिणो न च पतिताः प्रेतोदकदानं कुर्युः । एतस्यापवाद आचार्यपित्रादिखल इत्यग्रे वक्ष्यति । अत्र विशेषमाह मनुः—

आदिष्टो नोदकं कुर्यादाव्रतस्य समापनात् ।

समाप्ते तूदकं कृत्वा त्रिरात्रेणैव शुद्ध्यति ॥

आदिष्टो ब्रह्मचारी, व्रतं ब्रह्मचर्यम्, उदकं ब्रह्मचर्यकालमृतानाम् ।
वृद्धमनुः—

क्लीवाद्या नोदकं कुर्युस्तेना ब्रात्या विकर्मणः ।

गर्भभर्तृद्रुहश्चैव सुराप्यश्चैव योषितः ॥

एवमुदकदाने कर्तृविशेषप्रतिषेधमुक्त्वा संप्रदायविशेषेण प्रतिषेधमाह पाखण्डाति । पाखण्डिनो वेदप्रामाण्यानभ्युपगन्तारः, अनाश्रिताः अधिकारे सत्यप्याश्रमविशेषाश्रयणहीनाः । पाखण्डमाश्रिता इति पाठे रक्तपटमौण्ड्यव्रतमाश्रिता इत्यर्थः । स्तेना ब्राह्मण-सुवर्णहारिणः पुरुषाः पतिता इति यावत् । भर्तृघ्न्यः पतिघातिन्यः, कामगाः स्वैरिण्यः, आदिपदात्स्वगर्भघातिन्यः । विशेषोक्तातिरिक्त पातकवशात् । सुराप्यो गौडीपैष्टीमाध्वनिमन्यतमस्य पानकर्तृः । आत्मत्यागिन्यो विपाग्न्यादिना बुद्धिपूर्वकं शरीरत्यागिनश्च योषितो नाशौचनिमित्तभूता न चोदकदानसंप्रदानतार्हा इत्यर्थः ।
अत्र मनुः—

वृथा सङ्करजातानां प्रवज्यासु च तिष्ठताम् ।

आत्मनस्त्यागिनां चैव निवर्तेतोदकक्रिया ॥

उदकानर्हानां च दाहादिकमपि न कार्यम् ।

नाशौचं नोदकं नाश्रु न दाहाद्यन्यकर्म च ॥

ब्रह्मदण्डहतानां च न कुर्यात्कटधारणम् ॥

इति यमस्मरणात् । ब्रह्मदण्डहताः ब्राह्मणहताः । अङ्गिराः—

अथ कश्चित्प्रमादेन म्रियेताऽग्न्युदकादिभिः ।

तस्याशौचं विधातव्यं कार्या चास्योदकक्रिया ॥

वृद्धाऽगस्त्यः—

वृद्धः शौचस्मृतेर्लुप्तः प्रत्याख्यातमिपक्क्रियः ।

आत्मानं घातयेद्यस्तु भृग्वग्न्यनशनाम्बुभिः ॥

तस्य त्रिरात्रमाशौचं द्वितीये त्वस्थिसञ्चयः ।

तृतीये तूदकं कृत्वा चतुर्थे श्राद्धमाचरेत् ॥—॥६॥

(मिता०) सपिण्डानां केषाञ्चिदुदकदानप्रतिषेधमाह—

नेति । ज्ञातित्वे सत्यपि ब्रह्मचारिणः समावर्तनपर्यन्तं पति-
ताश्च प्रच्युतद्विजातिकर्माधिकारा उदकादिदानं न कुर्युः । ब्रह्मच-
र्योत्तरकालं पूर्वमृतानां सपिण्डादीनामुदकदानमाशौचं च कुर्या-
देव । यथाह मनुः (५।८८)—‘आदिष्टी नोदकं कुर्यादात्रतस्य स-
मापनात् । समाप्ते तूदकं कृत्वा त्रिरात्रमशुचिर्भवेत्’ ॥ इति । आ-
दिष्टी ‘कस्य ब्रह्मचार्यस्यपोशान कर्म कुरु दिवा मा स्वाप्सीः’ इ-
त्यादिव्रतादेशयोगाद्ब्रह्मचार्युच्यते । एतच्च पित्रादिव्यतिरेकेणेति
वक्ष्यति । आचार्यपित्रुपाध्यायानिति । अत्राचार्यः पुनरेवं मन्यते-
आदिष्टीति प्रकान्तप्रायश्चित्तः कथ्यते, तस्यैवायमुदकदानादिनिषे-
धः प्रायश्चित्तरूपव्रतस्य समाप्त्युत्तरकालमुदकदानाशौचविधिरिति ।
तथा क्लीवादीनां चोदकदायित्वं निषिद्धम् । ‘क्लीवाद्या नोदकं कुर्युः
स्तेना व्रात्या विधर्मिणः । गर्भभर्तृदृहश्चैव सुराप्यश्चैव योषितः’ ॥
इति वृद्धमनुस्मरणात् ॥ ५ ॥

(मिता०) एवमुदकाने कर्तृविशेषप्रतिषेधमुक्त्वा सम्प्रदानवि-
शेषेण प्रतिषेधमाह—

पाखण्डीति । नरशिरःकपालादि श्रुतिबाह्यलिङ्गधारणं पाखण्डं
तद्विद्यते येषां ते पाखण्डिनः । अनाश्रिताः अधिकारे सत्यप्यकृताश्रम-
विशेषपरिग्रहाः । स्तेनाः सुवर्णाद्युत्तमद्रव्यहारिणः । भर्तृघ्न्यः पतिघा-
तिन्यः । कामगाः कुलटाः । आदिग्रहणात्स्वगर्भब्राह्मणघातिन्यो गृ-
ह्यन्ते । सुराप्यो यासां या सुरा प्रतिषिद्धा तत्पानरताः । आत्म-
त्यागिन्यः विषाग्न्युदकोद्वन्धनाद्यैरात्मानं यास्त्यजन्ति । एते पाख-
ण्ड्यादयः ‘त्रिरात्रं दशरात्रं वा’ इति वक्ष्यमाणस्याशौचस्योदकदा-
नाद्यौर्ध्वदेहिकस्य च भाजना न भवन्ति । भाजयन्तीति भाजनाः
सपिण्डादीनामाशौचादिनिमित्तभूता न भवन्ति । अतस्तन्मरणे स-
पिण्डैरुदकदानादि न कार्यमित्येतत्प्रतिपादनपरं वचनम् । अत्र च
सुराप्य इत्यादिषु लिङ्गमविवक्षितम् । ‘लि(१)ङ्गं च वचनं देशः का-
लोऽयं कर्मणः फलम् । मीमांसाकुशलाः प्राहुरनुपादेयपञ्चकम्’ ॥

इत्यनुपादेयगतत्वात् । एतच्च बुद्धिपूर्वविषयम् । यथाह गौतमः-
 'प्रायोऽनाशकशस्त्राग्निविषोदकोद्वन्धनप्रपतनैश्चेच्छताम्' इति । प्रा-
 यो महाप्रस्थानम् । अनाशकमनशनम् । गिरिशिखरादवपातः प्रप-
 तनम् । अत्र चेच्छतामिति विशपणोपादानात्प्रमादकृते दोषो ना-
 स्तीत्यवगन्तव्यम् । 'अथ काश्चित्प्रमादेन म्रियेताग्न्युदकादिभिः ।
 तस्याशौचं विधातव्यं कर्तव्या चोदकक्रिया' ॥ इति अङ्गिरःस्मर-
 णात् । तथा मृत्युविशेषादपि आशौचादिनिषेधः । 'चाण्डालादुद-
 कात्सर्पाङ्गाहणाद्वैद्यतादपि । दंष्ट्रिभ्यश्च पशुभ्यश्च मरणं पापकर्मि-
 णाम् ॥ उदकं पिण्डदानं च प्रेतभ्यो यत्प्रदीयते । नोपतिष्ठति तत्स-
 र्वमन्तरिक्षे विनश्यति' ॥ इति । एतदपीच्छापूर्वमात्महननविषयम् ।
 गौतमवचनेनेच्छापूर्वकमेवोदकेन हतस्याशौचादिनिषेधस्योक्तत्वात् ।
 अत्रापि 'चाण्डालादुदकात्सर्पादि'ति तत्साहचर्यदर्शनाव्बुद्धिपूर्ववि-
 पयत्वनिश्चयः । अतो दर्पादिना चण्डालादीन्हन्तुं गतो यस्तेर्मारि-
 तस्तस्यायं 'सर्वत एवात्मानं गोपाये'दिति विध्यतिक्रमनिमित्तः पि-
 ण्डदानादिनिषेधः । एवं दुष्टदंष्ट्रादिग्रहणार्थमाभिमुख्येन दर्पाङ्ग-
 च्छतो मरणेऽयं निषेध इत्यनुसन्धेयम् । अयं चाशौचप्रतिषेधो द-
 शाहादिकालावच्छिन्नस्य । 'हतानां नृपगोविप्रैरन्वक्षं चात्मघाति-
 नाम्' इति सद्यःशौचस्य वक्ष्यमाणत्वात् । तथा दाहादिकमप्येषां
 न कार्यम् । 'नाशौचं नोदकं नाश्रु न दाहाद्यन्त्यकर्म च । ब्रह्मदण्ड-
 हनानां च न कुर्यात्कटधारणम्' ॥ इति यमस्मरणात् । ब्रह्मदण्ड-
 हता ब्राह्मणहताः । प्रेतवहनसाधनं खट्वादि कटशब्देनोच्यते ।
 न चाहिताग्निमग्निभिर्दहन्ति यज्ञपात्रैश्चेत्येतत् श्रुतिविहिताग्नि-
 यज्ञपात्रादिप्रतिपत्तिलोपप्रसङ्गात् अयं स्मार्तो दाहादिनिषेधो विप्रादि-
 हताऽऽहिताग्निविषयं नास्कन्दतीक्ष्णशङ्कनीयम् । यतश्चण्डालादिह-
 ताहिताग्निसम्बन्धिनामग्नि-यज्ञपात्राणां स्मृत्यन्तरे प्रतिपत्त्यन्तरं वि-
 धीयते । 'वैतानं प्रक्षिपेदप्सु आवसथ्यं चतुष्पथे । पात्राणि तु दहे-
 दग्नौ यजमाने वृथा मृते' ॥ इति । तथा तच्छरीरस्यापि प्रतिपत्त्य-
 न्तरमुक्तम् । 'आत्मनस्त्यागिनां नास्ति पतितानां तथा क्रिया । ते-
 पामपि तथा गङ्गातोये संस्थापनं हितम्' ॥ इति स्मरणात् । तस्मा-
 द्द्विशेषेण सर्वेषां दहनादिनिषेधः । अतः स्नेहादिना निषेधातिक्रमे
 प्रायश्चित्तं कर्तव्यम् । 'कृत्वाग्निमुदकं स्नानं स्पर्शनं वहनं कथाम् ।

रज्जुच्छेदोऽश्रुपातं च तं कृच्छ्रेण शुध्यति' ॥ इति स्मरणात् । एतच्च प्रेत्येकं बुद्धिः (१) पूर्वकं वेदितव्यम् । अनुद्धिपूर्वकरणे तु 'एषामन्य-
तमं प्रेतं यां वेहेत दहेत वा । कटोदकक्रियां कृत्वा कृच्छ्रं सान्तपनं
चरेत्' ॥ इति संवर्तौक्तं द्रष्टव्यम् । यः पुनः 'तच्छ्रवं केवलं स्पृष्टमश्रु
वा पातितं यदि । पूर्वोक्तानामकारी चेदेकरात्रमभोजनम्' ॥ इति स्प-
र्शाश्रुपातयोरुपवास उक्तः । असौ कृच्छ्रेष्वशक्तस्य । तथा 'बन्धनच्छे-
देने दहने वा मासं भैक्षाहारस्त्रिपवणं च' इति सुमन्तुना भैक्षाशित्व-
मुक्तं तदप्यशक्तस्यैव । एवमन्यान्यपि तद्विषयाणि स्मृतिवाक्यानि
व्यवस्थापनीयानि । अयं च दाहादिप्रतिषेधो नित्यकर्मानुष्ठानसम-
र्थजीर्णवानप्रस्थादिव्यतिरिक्तविषयः तेषामभ्यनुज्ञादर्शनात् । 'वृद्धः
शौचस्मृतेर्लुप्तः प्रत्याख्यातमिषक्क्रियः । आत्मानं घातयेद्यस्तु भृग्व-
ग्न्यनशनाम्बुभिः ॥ तस्य त्रिरात्रमाशौचं द्वितीये त्वस्थिसञ्चयः ।
तृतीये तूदकं कृत्वा चतुर्थे श्राद्धमाचरेत्' ॥ इति स्मरणात् ।

एवं येन येनोपाधिना आत्महननं शास्त्रतोऽभ्यनुज्ञायते तत्त-
द्यतिरिक्तमार्गेणात्महनने श्राद्धाद्यौर्ध्वदेहिकेषु निषिद्धेषु किं पुन-
स्तेषां कार्यमित्यपेक्षायां वृद्धयाज्ञवल्क्यछागलेयाभ्यामुक्तम्—'नाराय-
णवलिः कार्यो लोकगर्हाभयान्नरैः । तथा तेषां भवेच्छौचं नान्यथेत्य-
ब्रवीद्यमः ॥ तस्मात्तेभ्योऽपि दातव्यमन्नमेव सदक्षिणम्' ॥ इति ।
व्यासेनाप्युक्तम्—'नागायणं समुद्दिश्य शिवं वा यत्प्रदीयते । तस्य
शुद्धिकरं कर्म तद्भवेन्नैतदन्यथा' ॥ इति । एवं नारायणवलिः प्रेतस्य
शुद्ध्यापादानद्वारेण श्राद्धादिसंप्रदानत्वे योग्यतां जनयतीति और्ध्व-
देहिकमपि सर्वं कार्यमेव । अत एव षट्त्रिंशन्मतेऽपि और्ध्वदेहिक-
स्याभ्यनुज्ञा दृश्यते । 'गोब्राह्मणहतानां च पतितानां तथैव च । ऊर्ध्वं
संवत्सरात्कुर्यात्सर्वमेवौर्ध्वदेहिकम्' ॥ इति । एवं संवत्सरादूर्ध्वमेव
नारायणवलिं कृत्वौर्ध्वदेहिकं कार्यम् ।

नारायणवलिश्चेत्तत्तत्कार्यः । कस्याश्चिच्छुक्लैकादृश्यां विष्णुं वैव-
स्वतं यमं च यथावदभ्यर्च्य तत्समीपे मधुघृतप्लुतांस्तिलमिश्रान्दश
पिण्डान् विष्णुरूपिणं प्रेतमनुस्मरन् प्रेतनामगोत्रे उच्चार्य दक्षिणाग्रेषु
दर्भेषु दक्षिणाभिमुखो दत्त्वा गन्धादिभिरभ्यर्च्य पिण्डप्रवाहणान्तं कृ-
त्वा नद्यां क्षिपेत् न पत्न्यादिभ्यो दद्यात् । ततस्तस्यामेव रात्र्यामगुग्मा

न्ब्राह्मणानामन्त्रयोपोषितः श्वोभूते मध्याह्ने विष्णवाराधनं कृत्वा एको-
द्विष्टविधिना ब्राह्मणपादप्रक्षालनादितृप्तिप्रशनान्तं कृत्वा पिण्डपितृयज्ञा-
वृतोल्लेखनाद्यवनेजनान्तं तूष्णीं कृत्वा विष्णवे ब्रह्मणे शिवाय यमाय
च परिवारसहिताय चतुरः पिण्डान्दत्त्वा नामगोत्रसहितं प्रेतं संस्मृत्य
विष्णोर्नाम संकीर्त्य पञ्चमं पिण्डं दद्यात् । ततो विप्रानाचान्तान्द-
क्षिणाभिस्तोषयित्वा तन्मध्ये चैकं गुणवत्तमं प्रेतबुद्ध्या संस्मरन् गो-
भूहिरण्यादिभिरतिशयेन सन्तोष्य ततः पवित्रपाणिभिर्विप्रैः प्रेताय
तिलादिसहितमुदकं दापयित्वा स्वजनैः सार्धं भुञ्जीत ।

सर्पहते त्वयं विशेषः—संवत्सरं यावत्पुराणोक्तविधिना पञ्चम्यां
नागपूजां विधाय पूर्णं संवत्सरे नारायणबलिं कृत्वा सौवर्णं नागं
दद्यात् गां च प्रत्यक्षाम् । ततः सर्वमौर्ध्वदेहिकं कुर्यात् ।

नारायणबलिस्वरूपं च वैष्णवेऽभिहितम् । यथा—‘एकादशीं समा-
साद्य शुक्लपक्षस्य वै तिथिम् । वि(१)ष्णुं समर्चयेद्देवं यमं वैवस्वतं
तथा ॥ दश पिण्डान्घृताभ्यक्तान्दर्भेषु मनुसंयुतान् । तिलमिश्रान्प्र-
दद्याद्वै संयतो दक्षिणामुखः ॥ विष्णुं बुद्धौ समासाद्य नद्यम्भसि ततः
क्षिपेत् । नामगोत्रग्रहं तत्र पुष्पैरभ्यर्चनं तथा ॥ धूपदीपप्रदानं च भ-
क्ष्यं भोज्यं तथा परम् । निमन्त्रयेत् विप्रान्वै पञ्च सप्त नवापि वा ॥
विद्यातपःसमृद्धान्वै कुलोत्पन्नान्समाहितान् । अपरेऽहनि संप्राप्ते
मध्याह्ने समुपोषितः ॥ विष्णोरभ्यर्चनं कृत्वा विप्रांस्तानुपवेशयेत् ।
उदङ्मुखान्यथाज्येष्ठं पितृरूपमनुस्मरन् ॥ मनो निवेश्य विष्णौ वै
सर्वं कुर्यादतन्द्रितः । आवाहनादि यत्प्रोक्तं देवपूर्वं तदाचरेत् ॥ तृ-
प्तान् ज्ञात्वा ततो विप्रांस्तृप्तिं पृष्ट्वा यथाविधि । हविष्यव्यञ्जनेनैव ति-
लादिसहितेन च ॥ पञ्च पिण्डान् प्रदद्याच्च देव(२)रूपमनुस्मरन् ।
प्रथमं विष्णवे दद्याद्ब्रह्मणे च शिवाय च ॥ यमाय सा(३)नुचराय
चतुर्थं पिण्डमुत्सृजेत् । मृतं संकीर्त्य मनसा गोत्रपूर्वमतः परम् ॥
विष्णोर्नाम गृहीत्वैव पञ्चमं पूर्ववत्क्षिपेत् । वि(४)प्रानाचम्य विधि-
वद्दक्षिणाभिः समर्चयेत् ॥ एकं वृद्धतमं विप्रं हिरण्येन समर्चयेत् ।
गवा वस्त्रेण भूम्या च प्रेतं तं मनसा स्मरन् ॥ ततस्तिलाम्भो विप्रा-
स्तु हस्तैर्दर्भसमन्वितैः । क्षिपेयुर्गोत्रपूर्वं तु नाम बुद्धौ निवेश्य च ॥

(१) अर्चयेद्देवेशं क । (२) देवं रूपं छ ।

(३) सानुचाराय क ड । (४) विप्रेणाचम्य क ।

हविर्गन्धतिलाम्भस्तु तस्मै दद्युः समाहिताः । मित्रभृत्यजनैः सार्धं पश्चाद् भुञ्जीत वाग्यतः ॥ एवं विष्णुमते स्थित्वा यो दद्यादात्म-
यातिने । समुद्धरति तं क्षिप्रं नात्र कार्या विचारणा ॥ सर्पदंशनि-
मित्तं सौवर्णनागदानं प्रतिकृतिरूपेण भविष्यत्पुराणे सुमन्तुनाऽभिहि-
तम्—‘सुवर्णभारनिष्पन्नं नागं कृत्वा तथैव गाम् । व्यासाय दत्त्वा वि-
धिवत्पितुरानृण्यमाणुयात्’ ॥ इति ॥ ६ ॥

(वी०मि०) उदकदानानन्तरं कृत्यमाह—

कृतोदकान् समुत्तीर्णान् मृदुशाद्वलसंस्थितान् ॥

स्नातानपवदेयुस्तानितिहासैः पुरातनैः ॥ ७ ॥

मानुष्ये कदलीस्तम्भ(१)निःसारे सारमार्गणम् ॥

यः करोति स समूहो जलबुद्बुदसन्निभे ॥ ८ ॥

पञ्चधा सम्भृतः कायो यदि पञ्चत्वमागतः ॥

कर्मभिः स्वशरीरोत्थैस्तत्र का परिदेवना ॥ ९ ॥

गन्त्री वसुमती नाशमुदधिदैवतानि च ।

फेनप्रलयः कथं नाशं मर्त्यलोको न यास्यति ॥ १० ॥

श्लेष्माश्रु वान्धवैर्मुक्तं प्रेतो भुङ्क्ते यतोऽवशः ॥

अतो न रोदितव्यं हि क्रियाः कार्याः प्रय(२)त्नतः ॥ ११ ॥

इति संश्रुत्य गच्छेयुर्गृहं वालपुरःसराः ॥

विदश्य निम्बपत्राणि नियता द्वारि वेश्मनः ॥ १२ ॥

आचम्याग्न्यादि सलिलं गोमयं गौरैःसर्षपान् ॥

प्रविशेयुः समालभ्य कृत्वाऽश्मनि पदं शनैः ॥ १३ ॥

कृतमुदकदानं यैस्तान् स्नातान् जलाशयात् समुत्तीर्णान् मृदु-
शाद्वले नूतनोद्भूतहरिततृणावृते भूप्रदेशे सम्यक् स्थितान् पुत्रस्य
प्रेतादीन् पुरातनैरितिहासैः ‘मानुष्यः’ इत्यादिश्लोकचतुष्टयरूपैस्त-
दर्थकैरन्यैर्वा कुलवृद्धा अपवदेयुः शोकापनोदनयुक्तान् कुर्युः । ते
च पुत्रादय इतिश्लोकचतुष्टयरूपमितिहासं सम्यक् श्रुत्वा यथावा-

लपुराःसराः सन्तो गृहं गच्छेयुः । तत्र वेश्मनो गृहस्य द्वारि निय-
ताः संयतमनस्का निम्बपत्राणि विदश्य दन्तैः खण्डयित्वा आच-
म्याऽग्न्यादीन् समालभ्य स्पृष्ट्वाऽश्मनि प्रस्तरे पदं चरणं कृत्वा
निधाय शनैः सत्वरं वेश्म प्रविशेयुरित्यर्थः । आदिपदेनाक्षतश-
य्यादिसङ्ग्रहः । तदाह वैजवापः—‘अश्मा(१)नमालभन्ते अश्मा(२) पापं
शमयत्विति, अश्मानमालभन्तेऽश्मेव स्थिरो भूयाः, शमश्मिश्निः
शर्म यच्छत्विति । आश्वलायनः—‘प्राप्य सदोश्मानरोमश्निगोमयभ-
क्षमप उपस्पृशन्ति’ । इतिहासार्थस्तु—मानुष्ये मनुष्यसम्बन्धिनि
जन्मकर्मप्रबन्धे कदलीकाण्डवत्सारहीने जलबुद्बुदवन्नश्वरे सारमा-
र्गणं सारस्थिरबुद्धिं यः करोति स समूढः जन्मान्तरीयस्वशरीरा-
जितैः पुण्यपापैः स्वफलोपभोगार्थं पञ्चधा पृथिव्यादिपञ्चभूतात्मक-
तया सम्भूतो निर्मितः कायो यदि पृथिव्यादिकारणपञ्चकरूपतां
प्राप्तस्तत्र भवतां का किमर्थं परिदेवनाऽनुशोचनम् । पृथ्वी समुद्रो
देवताश्च नाशं यास्यन्ति यदि, तदा केनवदस्थिरो मर्त्यलोकः प्राणि-
समूहः कथं नाशं यास्यति न तु केवलं निष्प्रयोजनमेव परिदेवनं,
किन्तु बान्धवैः शोकवशान्मुक्तं श्लेष्मयुक्ताऽश्रुपातमवशः प्रतीका-
राक्षमः प्रेतो भुङ्क्तेऽतो न बान्धवै रोदितव्यम् । हि यतः प्रयत्नतः
प्रेताऽनिष्टनिवारणपूर्वकं क्रिया, श्राद्धादिरूपा क्रिया भवतीति ॥७-१३॥

(मिता०) एवमुक्तदानं सापवादमभिधायानन्तरं किं कार्यमि-
त्यत आह—

कृतोदकानिति । कृतमुदकदानं यैस्तान् कृतोदकान् स्नातान् स-
म्यगुदकादुत्तीर्णान्मृदुशाद्वले नवोद्गततृणचयावृतभूभागे सम्यक्
स्थितान् पुत्रादीन् कुलवृद्धाः पुरातनैरितिहासैर्वक्ष्यमाणैरपवदेयुः
शोकनिरसनसमर्थैर्वचोभिर्वोधयेयुः ॥ ७ ॥

(मिता०) शोकनिरसनसमर्थेतिहासस्वरूपमाह—

मानुष्य इति । मनुष्यशब्देन जरायुजाण्डजादिचतुर्विधभूत-
जातं लक्ष्यते तस्य भावो मानुष्यं तत्र संसरणधर्मित्वेन कदलीस्त-
म्भवदन्तःसाररहिते जलबुद्बुदवदचिरविनश्वरे संसारे सारस्य
स्थिरस्य मार्गणमन्वेषणं यः करोति स समूढः अत्यन्तविनष्टचित्तः,
तस्मात्संसारस्वरूपवेदिभिर्भवद्भिरित्थं न कार्यम् ॥ ८ ॥

आशौचप्रकरणम् । ॥ वीरमित्रोदयमिताक्षरासहिता । ७७१

(मिता०) किंच—

पञ्चधेति । जन्मान्तरात्मीयशरीरजनितैः कर्मबीजैः स्वफलोपभोगार्थं पञ्चधा पृथिव्यादिपञ्चभूतात्मकतया पञ्चप्रकारं संभृतो निर्मितः कायः स यदि फलोपभोगनिवृत्तौ पञ्चत्वमागतः पुनः पृथिव्यादिरूपतां प्राप्तस्तत्र भवतां किमर्था परिदेवना । निष्प्रयोजनत्वान्नानुशोचनं कर्तव्यं, वस्तुस्थितेस्तथात्वात् । न हि केनचिद्वस्तुस्थितिरतिक्रमिष्यति ॥ ९ ॥

(मिता०) अपि च—

गन्त्रीति । नेदमाश्चर्यं मरणं नाम । यतः पृथिव्यादीनि महान्त्यपि भूतानि नाशं गच्छन्ति । तथा समुद्रा अपि । जरामरणविरहिणः अमरा अपि प्रलयसमये अवसानं गच्छन्ति कथमिवाऽस्थिरतया फेनसंनिभो मरणधर्मा भूतसङ्घो विनाशं न यास्यति । उचितमेव हि मरणधर्मिणः प्रायणम् । अतो निष्प्रयोजनः शोकसमावेशः ॥ १० ॥

(मिता०) अनिष्टापादकत्वादप्यनुशोचनं न कार्यमित्याह—

श्लेष्मेति । यस्मादनुशोचद्भिर्वान्धवैर्वदननयननिर्गमितं श्लेष्माश्रु वा यस्मादवशोऽकामोऽपि प्रेतो भुङ्क्ते तस्मान्न रोदितव्यं किन्तु प्रेतहितेऽसुभिः स्वशक्त्यनुसारेण श्राद्धादिक्रियाः कार्याः ॥ ११ ॥

(मिता०) इतीत्यादि । एवं कुलवृद्धवचांसि सम्यगाकर्ण्यत्यक्तशोकाः सन्तो बालानग्रतः कृत्वा गृहं गच्छेयुः । गत्वा च घे-श्मनो द्वारि स्थित्वा नियताः संयतमनस्काः निम्बपत्राणि विदश्य दशनैः खण्डयित्वा खादित्वा आचमनं च कृत्वाभ्युदकगोमयगौरसर्पपानालभ्य आदिग्रहणाद् 'दूर्वाप्रबालमश्विपुष्पमौ वे'ति शहोक्तौ दूर्वाङ्कुरवृषभावपि स्पृष्ट्वा अश्मनि च पदं निधाय शनैरस्खलितं वे-श्मं प्रविशेयुः ॥ १२-१३ ॥

(वी० मि०) पुत्रादीनां कृत्यं विदश्येत्यादिनाऽभिहितमन्यत्राप्यतिदिशति—

प्रवेशनादिकं कर्म प्रेतसंस्पर्शनामपि ॥

प्रेतं सम्यगुद्ग्रहणादिप्रकारेण स्पृशतामपिकारेणाऽनुगच्छतां च गृहप्रवेशनाग्निस्पर्शनादिकं कर्म कर्तव्यम् ॥

(वी० मि०) ज्ञातितस्तेषां परं विशेष इत्याह—

इच्छतां तत्क्षणाच्छुद्धिः परेषां स्नानसंयमात् ॥ १४ ॥

अनाथब्राह्मणोद्वहनाद् यज्ञफलमिच्छतां परेषां ज्ञातिभिन्नानां स्नानपूर्वकात् संयमात् प्राणायामाच्च तु क्षणादेव शुद्धिर्न तु त्रिरात्राद्याशौचमित्यर्थः । तदाह पराशरः—

अनाथं ब्राह्मणं प्रेतं ये वहन्ति द्विजातयः ।

पदे पदे यज्ञफलमनुपूर्वं लभन्ति ते ॥

न तेपामशुभं किञ्चित्पापं वा शुभकर्मणाम् ।

जलावगाहनात्तेषां सद्यः शौचं विधीयते ॥

स्नेहादिना निर्हरणे त्वाह मनुः—

असपिण्डं द्विजं प्रेतं विप्रो निर्हत्य बन्धुवत् ।

विशुद्ध्यति त्रिरात्रेण मातुराप्तांश्च बान्धवान् ॥

यद्यन्नमस्ति तेषां तु दशाहेनैव शुद्ध्यति ।

अनदन्नन्नमहैव न चेत्तस्मिन् गृहे वसेत् ॥

त्रिरात्रं तद्गृहवासे सति, तदन्नभोजनात्तु दशाहमेवाऽऽशौचं ज्ञेयम् । शेषं सुबोधम् ॥ १४ ॥

(मिता०) अतिदेशादाह—

प्रवेशनादिकमिति । यदेतत्पूर्वोक्तं निम्बपत्रदशनादि वेदमप्रवेशनान्तं कर्म तन्न केवलं ज्ञातीनामपि तु परेषामपि धर्मार्थं प्रेतालङ्कारनिर्हरणादिकं कुर्वतां भवति । प्रवेशनादिकमित्यत्र आदिशब्दोऽमाङ्गलिकत्वात्प्रतिलोमक्रममाभिप्रायः । तेषां च धर्मार्थं निर्हरणादौ प्रवृत्तानां तत्क्षणाच्छुद्धिमिच्छतामसपिण्डानां स्नानप्राणायामाभ्यामेव शुद्धिः । यथाह पराशरः—‘अनाथं ब्राह्मणं प्रेतं ये वहन्ति द्विजातयः । पदेपदे यज्ञफलमनुपूर्वं लभन्ति ते । न तेपामशुभं किञ्चित्पापं वा शुभकर्मणाम् । जलावगाहनात्तेषां सद्यः शौचं विधीयते’ ॥ इति । स्नेहादिना निर्हरणे तु मनूक्तो विशेषः (५।१०।१०२)—‘असपिण्डं द्विजं प्रेतं विप्रो निर्हत्य बन्धुवत् । विशुद्ध्यति त्रिरात्रेण मातुराप्तांश्च बान्धवान् ॥ यद्यन्नमस्ति तेषां तु दशाहेनैव शुद्ध्यति । अनदन्नन्नमहैव न चेत्तस्मिन्गृहे वसेत्’ ॥ इति । अत्रेयं व्यवस्था—यः स्नेहादिना शवनिर्हरणं कृत्वा तदीयमेवान्नमश्नाति तद्गृहे च वसति तस्य दशाहेनैव शुद्धिः । यस्तु केवलं तद्गृहे वसति न पुनस्तदन्नमश्नाति

तस्य त्रिरात्रम् । यः पुनर्निर्हरणमात्रं करोति न तद्गृहे वसति न च तदन्नमश्नाति तस्यैकाह इति । एतत्सज्जातीयविषयम् । विजातीय-विषये पुनर्यज्जातीयं प्रेतं निर्हरति तज्जातिप्रयुक्तमाशौचं कार्यम् । यथाह गौतमः—‘अवरश्चेत्पूर्ववर्णमुपस्पृशेत्पूर्वो वाऽवरं तत्र तच्छ-वोक्तमाशौचम्’ इति । उपस्पर्शनं निर्हरणम् । विप्रस्य शूद्रनिर्हरणे मासमाशौचम् । शूद्रस्य तु विप्रनिर्हरणे दशरात्रमित्येवं शचवदा-शौचं कर्तव्यमित्यर्थः ॥ १४ ॥

(वि० मि०) ‘न ब्रह्मचारिणः कुर्यु’रित्युक्तं सङ्कोचयन्नेव पित्रादि-मरणे तत्कृत्यमाह—

आचार्यपित्रुपाध्यायान्निर्हृत्यापि व्रती व्रती ॥

सकटान्नं च नाश्नीयान्न च तैः सह संविशेत् (१) ॥ १५ ॥

आचार्यादीन् निर्हृत्य अपिकारेण दग्ध्वा च जलाञ्जलिपूरकपि-ण्डादिना संयोज्य व्रती ब्रह्मचारी व्रत्येव अभ्यष्टब्रह्मचर्य एव तिष्ठति । कटपदेनाशौचं लक्ष्यते, तत्सहचरितमन्नं सकटान्नं तद्ब्रह्मचारी नाश्नीयान्न वा तैराशौचिभिः सह संविशेत् स्वपेत् । संवसेदिति क्वचित्पाठः । तदाप्युपसर्गबलात्स एवार्थः । पितृपदेन मातापितरावे-कशेषबलादुच्येते । तदाह वसिष्ठः—‘ब्रह्मचारिणः शचकर्मिणो व्रता-न्निवृत्तिरन्यत्र मातापित्रो’रिति । आद्यचकारेणाऽशौचस्य द्विती-यचकारेण श्राद्धस्य च ब्रह्मचर्यसमये निषेधस्य समुच्चयः ।

असमाप्तव्रतस्याऽपि कर्तव्यं ब्रह्मचारिणः ।

निरन्वये सपिण्डे तु मृते (२) सति दयान्वितः ॥

तदशौचं पुरा चीर्त्वा कुर्यात्तत् पितृवत् क्रियाम् ।

यतेः किञ्चिन्न कर्तव्यं न चान्येषां करोति सः ॥

इति ब्रह्मपुराणात् ॥ १५ ॥

(मिता०) ब्रह्मचारिणं प्रत्याह—

आचार्येति । आचार्य उक्तलक्षणः, माता च पिता च पितरौ, उपा-ध्यायश्च पूर्वोक्तः, एतान्निर्हृत्यापि व्रती ब्रह्मचारी व्रत्येव न पुनरस्य व्रतभ्रंशः । कटपदेनाशौचं लक्ष्यते तत्सहचरितमन्नं सकटान्नं तद्ब्रह्मचारी नाश्नीयात् । न चाशौचिभिः सह संवसेत् । एवं वदता

आचार्यादिव्यतिरेकप्रेतनिर्हरणे तु ब्रह्मचारिणो व्रतलोप इत्यर्था-
दुक्तं भवति । अत एव वसिष्ठेनोक्तम्—‘ब्रह्मचारिणः शवकर्मिणो
व्रतान्निवृत्तिरन्यत्र मातापित्रोः’ इति ॥ १५ ॥

(वा०मि०) आशौचिनां कृत्यमाह—

क्रीतलव्धाशना भूमौ स्वपेयुस्ते पृथक् पृथक् ॥

पिण्डयज्ञावृता देयं प्रेतायान्नं दिनत्रयम् ॥ १६ ॥

जलमेकाहमाकाशे स्थाप्यं क्षीरं च मृन्मये ॥

वैतानोपासनाः कार्याः क्रियाश्च श्रुतिचोदनात् ॥ १७ ॥

ते आशौचिनः क्रीतमयाचितलव्धं वा न तु पूर्वसिद्धमशनं
भोक्तव्यं येषां तादृशो भवेयुः । इदं चाशक्तपरं, शक्तस्य त्वहोप-
वासः । अत्र सम्भवे ‘व्यहमनश्चान्त आसीरन् क्रीतोत्पन्नेन वा वर्त-
रन्नि’ति वसिष्ठवचनात् । अशक्तस्य त्वेक उपवासः । ‘नैवास्य रात्रा-
वन्नं पचेयु’रित्याद्वलायनवचनात् । पृथक् पृथक् स्त्रीपुरुषाः भूमौ
खट्वादिव्यतिरेकेण स्वपेरन् । अत्र विशेषमाह गौतमः—‘अधःशय्या-
शायिनो ब्रह्मचारिणः शवकर्मिणः’ । मनुः—

अक्षारलवणान्नाः स्युर्निर्मलेयुश्च ते व्यहम् ।

मांसाशनं च नाश्रीयुः शयीरंश्च पृथक् पृथक् ॥

पिण्डयज्ञस्य पिण्डपितृयज्ञस्यावृता परिपाठ्याऽवनेजनादिरूप-
यान्नं पूरकपिण्डरूपं प्रेताय दिनत्रयपर्यन्तं ज्ञातिभिर्देयम् । दिनत्रय-
मिति सकुल्यपरम् । सपिण्डास्तु दशा(१)हं दद्युः ।

प्रथमेऽहनि यो दद्यात्स दशाहं समापयेत् ।

इत्यादिवचनात् । जलमिति । जलं दुग्धं च मृन्मये पात्रद्वये
पृथक् पृथक् आकाशे शिक्यादौ मरणाहोरात्रं व्याप्य पुत्रादिभिः
प्रेतहितार्थं स्थाप्यम् । चकारेण तत्पूर्वकृत्यं दशाहं व्याप्याकाशे
घटदानं समुच्चीयते ।

तस्मिन्निधेयमाकाशे दशरात्रं पयस्तथा ।

सर्वथा तापशान्त्यर्थमध्वश्रमविनाशनम् ॥

इति वचनात् । आशौचे सकलश्रौतस्मार्तक्रियानिवृत्तिप्रसक्ता-
वाह वैतानेति । वितानोऽग्नीनां विस्तरस्तत्र भवा वैतानास्तेताग्नि-

साध्या अग्निहोत्रदर्शपूर्णमासाद्या उपासना अवश्यकर्तव्याः क्रियाः श्रुतिचोदनात् वेदेन 'यावज्जीवमग्निहोत्रं जुहोती'त्यादेना विहितत्वात् । श्रु(१)त्युक्तत्वहेतुं वदता स्मार्तकर्मण्यधिकारो गम्यते ।

स्मार्तकर्मपरित्यागो राहोरन्यत्र सूतके ।

श्रौते कर्मणि तत्कालं स्नातः शुद्धिमवाप्नुयात् ॥

इति मिताक्षरालिखितं व्याप्रपादवचनमपि अत्र संवदति । चकारेणाऽस्थिसञ्चयनादिकमाशौचिकृत्यं समुच्चिनोति । तदाह विष्णुः—'चतुर्थे दिवसेऽस्थिसञ्चयनं तेषां च गङ्गाम्भसि प्रक्षेपः' । अस्थिसञ्चयनादीनां सप्रपञ्चनिरूपणं विस्तरतया तत्तद्ग्रन्थेषु विशिष्य दर्शनाच्चात्रोपेक्षितम् ॥ १६-१७ ॥

(मिता०) आशौचिनां नियमविशेषमाह—

क्रीतेति । क्रीतमयाचितलब्धं वा अशनं येषां ते क्रीतलब्धाशनाः । भवेयुरिति शेषः । क्रीतलब्धाशननियमात्तदलाभेऽनशनमर्थ्यात्सिद्धं भवति । अत एव वसिष्ठः—'गृहान्ब्रजित्वा अधःप्रस्तरे ज्यहमनश्नन्त आसीरन् क्रीताद्युपपन्नेन(२) वर्तेरन्' इति । अधःप्रस्तर आशौचिनां शयनासनार्थस्तृणमयः प्रस्तरः । ते च सपिण्डा भूमावेव पृथक्पृथक् शयीरन् न खट्वादौ । मनुनाप्यत्र विशेषो दर्शितः (५।७३) 'अक्षारलवणान्नाः स्युर्निमज्जेयुश्च ते ज्यहम् । मांसाशनं च नाश्नीयुः शयीरंश्च पृथक् क्षितौ' ॥ इति । तथा गौतमेनापि विशेष उक्तः—'अधःशय्याशायिनो ब्रह्मचारिणः(३) शवकर्मिणः' इति । तथा पिण्डपितृयज्ञप्रक्रियया प्राचीनाधीतित्वादिरूपया प्रेताय दिनत्रयं पिण्डरूपमन्नं तूष्णीं क्षितौ देयम् । यथाह मरीचिः—'प्रेतपिण्डं वहिर्दद्याद्दर्भमन्त्रविवर्जितम् । प्रागुदीच्यां चरुं कृत्वा स्नातः प्रयतमानसः' ॥ इति । दर्भमन्त्रविवर्जितत्वमनुपनीतविषयम् । 'असंस्कृतानां भूमौ (पिण्डं) दद्यात्संस्कृतानां कुशेषु' इति प्रचेतः स्मरणात् । तथा कर्तृनियमश्च गृह्यपरिशिष्टाद्विज्ञेयः—'असगोत्रः सगोत्रो वा यदि स्त्री यदि वा पुमान् । प्रथमेऽहनि यो दद्यात्स दशार्हं समापयेत्' ॥ इति । तथा द्रव्यविनिमयश्च शुनःपुच्छेन दर्शितः—'शालिना सकतुभिर्वापि शाकैर्वाप्यथ निर्वपेत् । प्रथमे-

(१) स्मृत्युक्तं—इति ख० पु० पाठः ।

(२) क्रीतोत्यनेन इति पाठान्तरम् ।

(३) रिणः सर्व इति क० ।

ऽहनि यद् द्रव्यं तदेव स्याद्दशाहिकम् ॥ तूष्णीं प्रसेकं पुष्पं च धूपं दीपं तथैव च' ॥ इति । पिण्डश्च पापाणे देयः । 'भूमौ मातृं पिण्डं पानीयमुपले वा दद्युः' इति शङ्खस्मरणात् । न च 'दद्युः' इति बहुवचनेनोदकदानवत्सर्वैः पिण्डदानं कार्यमित्याशङ्कनीयं, किन्तु पुत्रेणैव कार्यम् । तदभावे प्रत्यासन्नेन सपिण्डानामन्यतमेन तदभावे मातृ-सपिण्डादिना कार्यम् । पुत्राभावे सपिण्डा मातृसपिण्डाः शिष्याश्च दद्युस्तभावे ऋत्विगाचार्यौ' इति गौतमस्मरणात् । पुत्रबहुत्वे पुनर्ज्येष्ठेनैव कार्यम् । 'सर्वैरनुमतिं कृत्वा ज्येष्ठेनैव तु यत्कृतम् । द्रव्येण चाविभक्तेन सर्वैरेव कृतं भवेत्' ॥ इति मरीचिस्मरणात् । पिण्डसंख्यानियमश्च ब्राह्मणस्य दश पिण्डाः क्षत्रियस्य द्वादशैवेति । एवमाशौचदिवससंख्यया विष्णुनाभिहितम्—'यावदाशौचं प्रेतस्योदकमेकं पिण्डं च दद्युः' इति । तथा स्मृत्यन्तरेऽपि—'नवभिर्दिवसैर्दद्यान्नव पिण्डान्समाहितः । दशमं पिण्डमुत्सृज्य रात्रिशेषे शुचिर्भवेत्' ॥ इति शुचित्ववचनमपरेद्युः क्रियमाणश्चाद्धार्थब्राह्मणनिमन्त्रणाभिप्रायेण । योगीश्वरेण तु पिण्डत्रयदानमभिहितम् । अनयोश्च गुरुलघुकल्पयोरुदकदानविषयोका विज्ञेया । अत्रापरः शातातपी यो विशेषः—'आशौचस्य तु हासेऽपि पिण्डान्दद्याद्दशैव तु' । इति । त्रिरात्राशौचिनां पुनः पारस्करेण विशेषो दर्शितः—'प्रथमे दिवसे देयास्त्रयः पिण्डाः समाहितैः । द्वितीये चतुरो दद्यादस्थिसंचयनं तथा ॥ त्रींस्तु दद्यात्तृतीयेऽहि वस्त्रादि क्षालयेत्तथा' । इति ॥ १६ ॥

(मिता०) किञ्च—

जलमिति । जलं क्षीरं च मृन्मये पात्रद्वये पृथक् पृथक्नाकाशे शिक्यादावेकाहं स्थापनीयम् । अत्र विशेषानुपादानात्प्रथमेऽहनि कार्यम्, तथा पारस्करवचनात् । 'प्रेतात्र स्नाहीत्युदकं स्थाप्यं पिव चेदमिति क्षीरम्' । तथास्थिसंचयनं प्रथमादिदिनेषु कार्यम् । तथा-ह संवर्तः—'प्रथमेऽहि तृतीये वा सप्तमे नवमे तथा । अस्थिसञ्चयनं कार्यं तद्गोत्रजैः सह' ॥ इति । कचिद्वितीये त्वस्थिसंचय इत्युक्तम् । वैष्णवे तु चतुर्थे दिवसेऽस्थिसंचयनं कुर्यात् तेषां च गङ्गाभसि प्रक्षेप इति । अतोऽन्यतमस्मिन्दिने स्वगृह्योक्तविधिनास्थिसंचयनं कार्यम् । अङ्गिरसा चात्र विशेषो दर्शितः—'अस्थिसञ्चयने यागो

देवानां परिकीर्तितः । प्रेतीभूतं तमुद्दिश्य यः शुचिर्न करोति चेत् ॥
 देवतानां तु यजनं तं शपन्त्यथ देवताः । देवताश्चात्र श्मशानवा-
 सिन्यः(१), तत्र (२)पूर्वदग्धाः 'श्मशानवासिनो देवाः शवानां परि-
 कीर्तिताः' इति तेनैवोक्तम् । अतस्तान्देवानचिरमृतं च प्रेतमुद्दिश्य
 धूपदीपादिभिः पिण्डरूपेण चाग्नेन तत्र पूजा कार्येत्युक्तं भवति ।
 तथा वपनं च दशमेऽहनि कार्यम्--'दशमेऽहनि सम्प्राप्ते स्नानं
 ग्रामाद्वहिर्भवेत् । तत्र त्याज्यानि वासांसि केशश्मश्रुनखानि च' ॥
 इति देवलस्मरणात् । तथा स्मृत्यन्तरेऽपि--'द्वितीयेऽहनि कर्तव्यं
 क्षुरकर्म प्रयत्नतः । तृतीये पञ्चमे वापि सप्तमे वा प्रदानतः' ॥ इति
 श्राद्धप्रदानादर्वागनियम इति यावत् । वपनं च केपामित्याकाङ्क्षाया-
 मापस्तम्बेनोक्तम्--'अनुभाविनां च परिवापनम्' इति । अयमर्थः--
 शावं दुःखमनुभवन्तीत्यनुभाविनः सपिण्डास्तेषां चाविशेषेण वपन-
 मुतालपवयसामित्यपेक्षायामिदमेवोपतिष्ठते अनुभाविनां च परिवा-
 पनमिति । अनु पञ्चाद्भवन्तीत्यनुभाविनोऽल्पवयसस्तेषां वपनमि-
 ति । अनुभाविनः पुत्रा इति केचिन्मन्यन्ते । 'गङ्गायां भास्करक्षेत्रे मा-
 तापित्रो(३)गुरोर्मृतौ । आधानकाले सोमे च वपनं सप्तसु स्मृतम्' ॥
 इति नियमदर्शनात् ॥

(मिता०) अशुचित्वेन सकलश्रौतस्मार्तकर्माधिकारानिवृत्तौ
 प्रसक्तायां केपुचिदभ्यनुष्ठानार्थमाह--

वैतानेति । वितानोऽग्नीनां विस्तारस्तत्र भवा वैतानाः त्रेता-
 ग्निसाध्या अग्निहोत्रदर्शपूर्णमासाद्याः क्रिया उच्यन्ते । प्रतिदिनमुपा-
 स्यत इत्युपासनो गृह्याग्निस्तत्र भवा औपासनाः सायंप्रातर्होम-
 क्रिया उच्यन्ते । ता वैतानौपासना वैदिक्यः क्रियाः कार्याः । कथं
 वैदिकत्वमिति चेत् श्रुतिचोदनात् । तथा हि--'यावज्जीवमग्नि-
 होत्रं जुहुयात्' इत्यादिश्रुतिभिरग्निहोत्रादीनां चोदना स्पष्टैव । तथा
 'अहरहः स्वाहा कुर्यादन्नाभावे केनचिदाकाष्ठात्' इति श्रुत्यौपा-
 सनहोमोऽपि चो(४)द्यते । अत्र च श्रौतत्वविशेषणोपादानात्स्मा-
 र्तक्रियाणां दानादीनामननुष्ठानं गम्यते । अत एव वैयाघ्र-
 पादेनोक्तम्--'स्मार्तकर्मपरित्यागो राहोरन्यत्र सूतके । श्रौते कर्मणि
 तत्कालं स्नातः शुद्धिमवाप्नुयात्' ॥ इति । श्रौतानां च कार्यत्वाभि-

धानं नित्यनैमित्तिकाभिप्रायेण । यथाह पैठीनसिः—‘नित्यानि विनि-
वर्तेरन्वैतानवर्जं शालाग्नौ चैके’ इति । नित्यानि विनिवर्तेरग्नि-
त्यविशेषेण आवश्यकानां नित्यनैमित्तिकानां निवृत्तौ प्रसत्तायां वै-
तानवर्जमित्यग्नित्रयसाध्यावश्यकानां पर्युदासः । ‘शालाग्नौ चैक’
इति गृह्याग्नौ भवानामप्यावश्यकानां पाक्षिकः पर्युदास उक्तः । अत-
स्तेष्वाशौचं नास्त्येव । काम्यानां पुनः शौचाभावादननुष्ठानम् । मनु-
नाप्यनेनैवाभिप्रायेणोक्तम् (५।८४) ‘प्रत्यूहेन्नाग्निषु क्रिया’ इति । अग्निषु
क्रिया न प्रत्यूहेदिति अनग्निसाध्यानां पञ्चमहायज्ञादीनां निवृत्तिः । अत
एव संवर्तः—‘होमं तत्र प्रकुर्वीत शुष्काग्नेन फलेन वा । पञ्चयज्ञविधानं
तु न कुर्यान्मृत्युजन्मनोः’ ॥ इति । वैश्वदेवस्याग्निसाध्यत्वेऽपि वच-
नान्निवृत्तिः । ‘विप्रो दशाहमासीत् वैश्वदेवाविवर्जितः’ इति तेनैवो-
क्तत्वात् । ‘सूतके कर्मणां त्यागः सन्ध्यादीनां विधीयते’ इति यद्यपि
सन्ध्याया विनिवृत्तिः श्रूयते तथाप्यञ्जलिप्रक्षेपादिकं कुर्यात् । ‘सू-
तके सावित्र्या चाञ्जलिं प्रक्षिप्य प्रदक्षिणं कृत्वा सूर्यं ध्यायन्नमस्कु-
र्यात्’ इति पैठीनसिस्मरणात् । यद्यपि ‘वैतानौपासनाः कार्या’ इति
सामान्येनोक्तं तथाप्यन्येन कारयितव्यम् । ‘अन्य एतानि कुर्युः’
इति पैठीनसिस्मरणात् । बृहस्पतिनाप्युक्तम्—‘सूतके मृतके चैव
अशक्तौ श्राद्धभोजने । प्रवासादिनिमित्तेषु हावयेन्न तु हापयेत्’ ॥
इति । तथा स्मार्तत्वेऽपि पिण्डपितृयज्ञश्रवणाकर्माश्वयुज्यादिकश्च
नित्यहोमः कार्य एव । ‘सूतके तु समुत्पन्ने स्मार्ते कर्म कथं भवेत् ।
पिण्डयज्ञं चरुहोममसगोत्रेण कारयेत्’ ॥ इति जातूकर्ण्यस्मरणात् ।
यद्यपि साङ्गे कर्मण्यन्यकर्तृत्वं तथापि स्वद्रव्यत्यागात्मकं प्रधानं
स्वयं कुर्यात् । तस्यानन्यनिष्पाद्यत्वात् । अत एवोक्तम्—‘श्रौते
कर्मणि तत्कालं स्नातः शुद्धिमवाप्नुयात्’ इति । यत्पुनः ‘दानं प्रतिग्र-
हो होमः स्वाध्यायश्च निवर्तते’ इति होमप्रतिषेधः स काम्याभिप्रायो
वैश्वदेवाभिप्रायो वा व्यवस्थापनीयः । तथा सूतकान्नभोजनमपि न
कार्यम् । ‘उभयत्र दशाहानि कुलस्यान्नं न भुज्यते’ इति यमस्मरणात् ।
उभयत्र जननमरणयोः । दशाहानित्याशौचकालोपलणम् । कुलस्य
सूतकयुक्तस्य सम्बन्ध्यन्नमसकुल्यैर्न भोक्तव्यम् । सकुल्यानां पुनर्न दो-
षः । ‘सूतके तु कुलस्यान्नमदोषं मनुंरब्रवीत्’ इति तैनेवाुक्तत्वात् ।
अयं च निषेधो दातृभोक्त्रोरन्यतरेण जनने मरणे वा ज्ञाते सति वै-

दितव्यः । 'उभाभ्यामपरिज्ञाते सूतकं नैव दोषकृत् । एकेनापि परि-
ज्ञाते भोक्तुर्दोषमुपावहेत्' ॥ इति षट्त्रिंशन्मतदर्शनात् । तथा वि-
वाहादिषु सूतकोत्पत्तेः प्राक् ब्राह्मणार्थं पृथक्कृतमग्नं भोक्तव्यमेव ।
'विवाहोत्सवयज्ञेषु त्वन्तरा मृतसूतके । पूर्वसंकल्पितार्थेषु न दोषः
परिकीर्तितः' ॥ इति बृहस्पतिस्मरणात् । तथाऽपरोपि विशेषः
षट्त्रिंशन्मते दर्शितः—'विवाहोत्सवयज्ञेषु त्वन्तरा मृतसूतके । परैरन्नं
प्रदातव्यं भोक्तव्यं च द्विजोत्तमैः ॥ भुज्जानेषु तु विप्रेषु त्वन्तरा मृत-
सूतके । अन्यगोहोदकाचान्ताः सर्वे ते शुचयः स्मृताः' ॥ इति । तथाशौ-
चपरिग्रहत्वेऽपि केषुचिद्भूष्येषु दोषाभावः । यथाह मरीचिः—'लवणे
मधुमासे च पुष्पमूलफलेषु च । शाककाष्ठतृणेष्वप्यु दधिसर्पिः—
पयस्सु च ॥ तिलौषधजिने चैव पक्कापके स्वयद्ब्रह्मः । पण्येषु चै-
व सर्वेषु नाशौचं मृतसूतके' ॥ इति । पक्कं भक्ष्यजातं मोदकादि ।
अपक्कं तण्डुलादि । स्वयंग्रह इति स्वयमेव स्वाभ्यनुज्ञातो
गृह्णीयादित्यर्थः । पक्कापकाभ्यनु(१)ज्ञानमन्नसन्नप्रवृत्तविषयम् । 'अन्न-
सन्नप्रवृत्तानामाममन्नमगर्हितम् । भुक्त्वा पक्काभ्यमेतेषां त्रिरात्रं तु
पयः पिबेत्' ॥ इत्यङ्गिरस्मरणात् । अत्र पक्कशब्दो भक्ष्यव्यतिरि-
क्तौदनादिविषयः । श्वसंसर्गनिमित्ताशौचे त्वङ्गिरसा विशेष उ-
क्तः—'आशौचं यस्य संसर्गादापतेद् गृहमेधिनः । क्रियास्तस्य न लु-
प्यन्ते गृह्याणां च न तद्भवेत्' ॥ इति । तदाशौचं केवलं गृहमेधिन
एव न पुनस्तद्गृहे भवानां भार्यादीनां तद्गृह्याणां च भवेदित्यर्थः ।
अतिक्रान्ताशौचेऽप्ययमेवार्थः स्मृत्यन्तरे दर्शितः—'अतिक्रान्ते द-
शाहे तु पश्चाज्जानाति चेद् गृही । त्रिरात्रं सूतकं तस्य न तद्गृह्यस्य
कर्हिचित्' ॥ इति ॥ १७ ।

(वी०मि०) एवमाशौचिकृत्यानि कर्माण्यभिधायाशौचविशेषान्
तदपगमनिमित्तानि चाह प्रकरणसमाप्तिपर्यन्तेन—

आदन्तजन(२)नात् सद्य आचूडान्नैशिकी स्मृता ॥

त्रिरात्रमाव्रतादेशादशरात्रमतः परम् ॥ १८ ॥ (३)

(१) अनुज्ञातमग्नं ख. । (२) आदन्तजन्मनः—इति मु० पु० पाठः ।

(३) अयं श्लोको मिताक्षराव्याख्याने त्रयोविंशतिसंख्याकामित्वेनाग्रे पठितोऽपि वीरमित्रोदया-
ख्यव्याख्यां मुख्यत्वेनाऽङ्गीकृत्य प्रवर्तिते प्रस्तुतपुस्तकमुद्रणे तदनुरोधादत्रैव संस्थाप्य तथाख्यानं

दन्तजननचूडाव्रतादेशैस्तत्काला लक्ष्यन्ते । तत्र दन्तजननकालो
'दन्तजननं सप्तमे मासी'त्युपनिषदि दर्शितः । तेन सप्तममासात्प्राग्वाले
प्रेते सपिण्डानां सद्यः शौचं स्नानमात्रापनेयमाशौचम् । 'तृतीये वा
प्रतिहित' इत्यौत्सर्गिकश्चूडाकालः । प्रथमाब्दस्तु कुलधर्मवशादाप-
वादिक इति । हारलता, तेन सप्तममारभ्य वर्षद्वयसमाप्तिमध्ये मृते
नैशिकी अहोरात्रव्यापिका शुद्धिर्ब्राह्मणस्य स्मृता यमादिस्मृता-
वुक्ता । तदाह यमः—

ऊनद्विवार्षिके वाले प्रेतत्वमनुगच्छति ।

अदन्तजाते तनये शिशौ गर्भच्युते तथा ॥

निवृत्तचूडके वाले देशान्तरमथो गते ।

सपिण्डानां तु सर्वेषामहोरात्रमशौचकम् ॥

इति । अदन्तजाते दन्तजननयोग्यसमयेऽप्यजातदन्ते, गर्भच्युते
जातमृते, निवृत्तचूडके अकृतचूडके । अङ्गिराः—

विप्रे न्यूने त्रिभिर्वर्षैर्मृते शुद्धिस्तु नैशिकी ।

द्यहेन क्षत्रिये शुद्धिस्त्रिभिर्वर्षे मृते सति ॥

निवृत्तचूडके विप्रे त्रिरात्राच्छुद्धिरिष्यते ।

निवृत्ते क्षत्रिये पञ्चभिर्वर्षे नवभिरेव च ॥

शूद्रे त्रिवर्षन्यूने तु मृते शुद्धिस्तु पञ्चभिः ।

अत उर्ध्वं मृते प्रेते द्वादशाहो विधीयते ॥

पञ्चवर्षं समतीतस्तु शूद्रः स म्रियते यदि ।

मासिकं तु भवेच्छौचमित्याङ्गिरसभाषितम् ॥

शङ्खः—

अनूढभार्यः शूद्रस्तु षोडशाब्दत्सरात्परम् ।

मृत्युं समाधिगच्छेच्चैन्मासं तस्य सवान्धवाः ॥

शुद्धिं समाधिगच्छन्ति नात्र कार्या विचारणा ।

व्रतादेशकालस्तु—

द्विजन्मनामयं कालस्त्रयाणां तु षडाब्दिकः ॥

इति परिभाषितो ब्रह्मपुराणे । तेन तृतीयवर्षमारभ्य पञ्चवर्षसमा-

मिताक्षराख्यमपि सङ्गत्यौचित्येन प्रसङ्गत इदं संमुद्रयत इति न वैपरीत्यं सुधीभिराकलनीयम् ।
मित्रमित्रैस्तु जानद्भिरप्येतद् किमित्यत्रैव पयमिदं व्याख्यातमिति तट्टीकावलोकनेन स्फुटं प्रतीयते-
तेति तत्र मौनमेवाऽस्माकं वरमिति तदेव शरणीक्रियत इति सं० ।

तिं यावद् बाले मृते ब्राह्मणस्य त्रिरात्रमाशौचमित्यर्थः । 'गर्भाष्टम्'
इत्यनुसारान्मासद्वयाधिकषड्वर्षपूर्तिपर्यन्तं व्रतादेशपूर्वकालः,
तेन तावत्कालं त्रिरात्रमाशौचमिति तु शूलपाणिः । अतः पर-
मुपनयनकालानन्तरं मृते ब्राह्मणस्य दशाहोरात्रव्यापकमाशौचम् ।
क्षत्रियवैश्यशूद्राणां तु नैशिकीस्थाने द्वादशवर्षपञ्चाहान्याशौचानि ।
त्रिरात्रस्थाने क्षत्रियवैश्ययोः षडहनवाहव्यापिके अशुद्धी ।
तृतीयवर्षमारभ्य तु द्वादशवर्षपर्यन्तमविवाहितस्य मरणे द्वादशरात्रं,
विवाहितस्य तु षष्ठवर्षारम्भा(१)नन्तरं मरणे पूर्णाशौचमित्यङ्गिरोवचने
स्पष्टम् । क्षत्रियादेर्दशाहस्थाने द्वादशाहादिकमग्रे स्वयमेव वक्ष्यति ।
इदं च सर्वं बालस्य पुंसो मरणे द्रष्टव्यम् । कन्यामरणे त्वग्रे वक्ष्यति ।
अयं च श्लोको मिताक्षरकृताऽग्रे पठितः शूलपाणिप्रभृतिभिस्त्वत्रैव पठित
इति बहुग्रन्थसंवादादत्रैवाऽस्माभिरपि व्याख्यातः ॥ १८ ॥

(मिता०) वयोवस्थाविशेषादपि दशाहाद्याशौचस्यापवादमाह—

आदन्तेति । यावता कालेन दन्तानामुत्पत्तिस्तास्मिन्काले अती-
तस्य बालस्य सम्बन्धिनां सद्यः शौचम् । चूडाकरणादर्वाङ् मृतस्य
सम्बन्धिनां नैशिकी निशायां भवा अहोरात्रव्यापिन्यशुद्धिः । व्रता-
देश उपनयनं ततोऽर्वाङ् चूडायाश्चोर्ध्वमतीतस्य द्वादशमशुद्धिः । अत्र
चादन्तजन्मनः सद्य इति यद्यप्यविशेषेणाभिधानं तथाप्यग्निसंस्का-
राभावे द्रष्टव्यम् । 'अदन्तजाते बाले प्रेते सद्य एव शुद्धिर्नास्याग्नि-
संस्कारो नोदकक्रिया' इति वैष्णवे अग्निसंस्काररहितस्य सद्यः शौ-
चविधानात् । सति त्वग्निसंस्कारे 'अहस्त्वदत्तकन्यासु बालेषु च'
इति वक्ष्यमाण एकाहः । तथा च यमः—'अदन्तजाने तनये शिशौ
गर्भच्युते तथा । सपिण्डानां तु सर्वेषामहोरात्रमशौचकम्' ॥ इति ।
नामकरणात्प्राक्सद्यः शौचमेव नियतम् । 'प्राङ् नामकरणात्सद्यः शु-
द्धिः' इति शङ्खस्मरणात् । चूडा(२)कर्म च प्रथमे तृतीये वा वर्षे
स्मर्यते—'चूडाकर्म द्विजातीनां सर्वेषामेव धर्मतः । प्रथमेऽब्दे तृतीये
वा कर्तव्यं श्रुतिचोदनात्' ॥ इति स्मरणात् । ततश्च दन्तजननादूर्ध्वं
प्रथमवार्षिकचूडाकर्मपर्यन्तमेकाहः । तत्र त्वकृतचूडस्य दन्तजनने
सत्यपि त्रिवर्षं यावदेकाह एव । तथा च विष्णुः—'दन्तजातेऽप्यकृ-
तचूडेऽहोरात्रेण शुद्धिः' इति । तत ऊर्ध्वं प्रागुपनयात् द्वादशः । यत्तु

मनुवचनम् (५६७)—‘नृणामकृतचूडानामशुद्धिनैशिकी स्मृता । निवृत्तचूडकानां तु त्रिरात्राच्छुद्धिरिष्यते’ ॥ इति । तस्याप्ययमेव विषयः । यत्तूनद्विवर्षमधिकृत्य तेनैवोक्तम् (५६९)—‘अरण्ये काष्ठवत्त्यक्ता क्षि(१)पेयुस्त्रयहमेव तु’ इति । यच्च वंसिप्रवचनम्—‘ऊनद्विवर्षे प्रेते गर्भपतने वा सपिण्डानां त्रिरात्रम्’ इति तत्संवत्सरचूडाभिप्रायेण । यत्तु अङ्गिरोवचनम्—‘यद्यप्यकृतचूडो वै जातदन्तस्तु संस्थितः । तथापि दाहयित्वैनमाशौचं त्रयहमाचरेत्’ ॥ इति तद्वर्षत्रयादूर्ध्वं (२)कुलधर्मापेक्षया चूडोत्कर्षं वेदितव्यम् । ‘विप्रे न्यूनत्रिवर्षे तु मृते शुद्धिस्तु नैशिकी’ इति तेनैवाभिहितत्वात् । न चायमेकाहो दन्तजननाभाव इति शङ्कनीयम् । न हि न्यूनतृतीयवर्षस्य दन्तानुत्पत्तिः सम्भवति । तथा सत्यपि दन्तजनने अकृतचूडस्यैकाहं विदधता विष्णुवचनेन विरोधश्च दुस्परिहरः स्यात् । तस्मात्प्राचीनैव व्याख्या ज्यायसी । यत्तु कश्यपवचनम्—‘वालानामदन्तजातानां त्रिरात्रेण शुद्धिः’ इति तन्मातापितृविषयम् । निरस्य तु पुमाञ्शुक्रमुप(३)स्पृश्यं विशुध्यति । वैजिकादभिसम्बन्धादुन्मुन्ध्यादद्यं त्रयहम्’ ॥ इति जन्यजनकसम्बन्धोपाधिकतया त्रिरात्रस्मरणात् । ततश्चायमर्थः—प्राङ् नामकरणात्सद्यः शौचं, तदूर्ध्वं दन्तजननादवर्गाग्निसंस्कारक्रियायामेकाहः । इतरथा सद्यः शौचम् । जातदन्तस्य च प्रथमवार्षिकाच्चौलादवर्गमेकाहः । प्रथमवर्षादूर्ध्वं त्रिवर्षपर्यन्तं कृतचूडस्य त्रयहः । इतरस्य त्वेकाहः । वर्षत्रयादूर्ध्वमकृतचूडस्यापि त्रयहः । उपनयनादूर्ध्वं सर्वेषां ब्राह्मणादीनां दशरात्रादिकमिति ॥ १८ ॥

त्रिरात्रं दशरात्रं वा शान्ममाशौचमिष्यते ॥

ऊनद्विवर्ष उभयोः सूतकं मातुरेव हि ॥ १९ ॥

पित्रोस्तु सूतकं मातुस्तदसृग्दर्शनाद् ध्रुवम् ॥

तदहर्न प्रदुष्येत पूर्वेषां जन्मकारणात् ॥ २० ॥

(वी० मि०) शान्त्वं मरणानिमित्तकमस्पृश्यत्वलक्षणमाशौचं सपिण्डविप्राणां त्रिरात्रं, शूद्रसपिण्डानां दशरात्रमिष्यते । वाकारोऽन-

(१) क्षिपेत्तत्रयहमेव क० ।

(२) कुलवर्णधर्मापेक्षया घ० ।

(३) उपस्पृश्य इति ग० उपस्पृशीहि—इति मु० पाठः ।

वस्थायां, तृतीयभागमात्रस्य विवक्षितत्वात् । तेन क्षत्रियाणां चतूरात्रं वैश्यानां पञ्चरात्रमस्पृश्यत्वं सूचितम् । तथा च देवलः—

स्वाशौचकालाद्विज्ञेयं स्पर्शनं तु त्रिभागतः ।

शूद्रविदक्षत्रविप्राणां यथाशास्त्रं प्रचोदितम् ।

उनद्विवर्षे तु प्रेते उभयोर्मातापित्रोरेवाऽस्पृश्यत्वलक्षणमहोरात्रव्यापकं विप्रस्य, क्षत्रियादेस्तु व्यहादिकमाशौचं न तु सपिण्डानामपि । सूतकं प्रसवनिमित्तकमस्पृश्यत्वं स्नानमात्रानपनेयं मातुरेव, स्नानापनेयं तु पितुरपि ।

माता शुद्धेदशाहेन स्नानात्तु स्पर्शनं पितुः ।

इति संवर्तवचनात् । एतदेवाह पित्रोरिति । अस्पृश्यत्वं सामान्यतो मातापित्रोर्भवत्येव, मातुस्तु ध्रुवं चिरकालव्यापि तदस्पृश्यत्वमसृग्दर्शनात् । जननाशौचस्य क्वचित्कर्मण्यविरोधित्वमाह तदहरिति । पित्रादीनां पुत्ररूपेणोत्पत्तेः पुत्रजन्मदिनं तु दानादौ कर्तव्येन प्रवृण्येतेत्यर्थः । हिशब्देनाऽवधारणार्थकेन मरणाशौचानयोग्यत्वं जनन्यस्पृश्यत्वस्य सूचितम् ॥ १९—२० ॥

(मिता०) एवमाशौचिनो विधिप्रतिषेधरूपान्धर्मानभिधायानुना आशौचनिमित्तं कालनियमं चाह—

त्रिरात्रमिति । शवनिमित्तं शावम् । सूतकशब्देन च जननवाचिना तन्निमित्तमाशौचं लक्ष्यते । एवञ्च वदता जननमरणयोराशौचनिमित्तत्वमुक्तं भवति । तच्च जननमरणमुत्पन्नज्ञातमेव निमित्तम् । 'निर्देशं ज्ञातिमरणं श्रुत्वा पुत्रस्य जन्म च' इत्यादिलिङ्गदर्शनात् । तथा—'विगतं तु विदेशस्थं शृणुयाद्यो ह्यनिर्देशम् । यच्छेषं दशरात्रस्य तावदेवाशुचिर्भवेत्' ॥ इत्यादिवाक्यारम्भसामर्थ्याच्च । उत्पत्तिमात्रापेक्षत्वे ह्याशौचस्य दशाहाद्याशौचकालनियमास्तत्तत्प्रभृतिका एवेति अनिर्देशज्ञातिमरणश्रवणे दशरात्रशेषमेवाशौचमर्थान्तिष्यतीति 'यच्छेषं दशरात्रस्य' इत्यनारम्भणीयं स्यात् । तस्माज्ज्ञातमेव जननं मरणं च निमित्तम् । 'तच्चोभयनिमित्तमप्याशौचं त्रिरात्रं दशरात्रं वेप्यते मन्वादिभिः । अत्राशौचप्रकरणे अहर्ग्रहणं चाहोरात्रोपलक्षणार्थम् । मन्वादिभिरिष्यत इति वचनं तदुक्तसपिण्डसमानोदकरूपविषयभेदप्रदर्शनार्थम् । तथा हि—'दशाहं शावमाशौचं सपिण्डेषु विधीयते । जननेऽप्येवमेव स्यान्निपुणां शुद्धिमिच्छताम् ॥ जन्म-

न्येकोदकानां तु त्रिरात्राच्छुद्धिरिष्यते । शवस्पृशो विशुध्यन्ति श्र-
 हात्तूदकदायिनः' ॥ इत्येतैर्वाक्यैस्त्रिरात्रदशरात्रयोः समानोदकसपि-
 ण्डविषयत्वेन व्यवस्था कृता । अतः सपिण्डानां सप्तमपुरुषावधि-
 कानामविशेषेण दशरात्रम् । समानोदकानां त्रिरात्रमिति । यत्पुनः
 स्मृत्यन्तरवचनम्—'चतुर्थे दशरात्रं स्यात्पणिनशाः पुंसि पञ्चमे ।
 षष्ठे चतुरहाच्छुद्धिः सप्तमे त्वहरेव तु' ॥ इति तद्विगीतत्वान्नादरणी-
 यम् । यद्यप्यविगीतं तथापि मधुपर्काङ्गपश्वाल्मन्मनवह्लोकविद्विष्टत्वा-
 न्नानुष्ठेयम् । 'अस्व(१)र्ग्यं लोकविद्विष्टं धर्म्यमप्याचरेन्न तु' इति मनु-
 स्मरणात् । न च सप्तमे प्रत्यासन्ने सपिण्ड एकाहो विप्रकृष्टाष्टमादि-
 षु समानोदकेषु त्र्यहमिति युक्तम् । एवमविशेषेण सपिण्डानामाशौचे
 प्राप्ते कचिन्नियमार्थमाह । ऊनद्विवर्षे संस्थिते उभयोरेव मातापित्रो-
 र्दशरात्रमाशौचं न सर्वेषां सपिण्डानाम् । तेषां तु वक्ष्यति 'आदन्त-
 जनानात्सद्यः' इति । तथा च पैङ्गयः—'गर्भस्थे प्रेते मातुर्दशाहं
 जात उभयोः, कृते नास्मि सोदराणां च' इति । अथवा अयमर्थः—
 ऊनद्विवर्षे संस्थिते उभयोर्मातापित्रोरेव अस्पृश्यत्वलक्षणमाशौचं
 न सपिण्डानाम् । तथा च स्मृत्यन्तरे—'ऊनद्विवर्षे प्रेते मातापित्रोरेव
 नेतरेषाम्' इति अस्पृश्यत्वलक्षणमभिप्रेतम् । इतरस्य पुनः कर्मण्यन-
 धिकारलक्षणस्य सपिण्डेष्वपि 'आदन्तजन्मनः सद्यः' इत्यादिभिर्वि-
 हितत्वात् । अत्र दृष्टान्तः—सूतकं मातुरेव हीति । यथा सूतकं जन-
 ननिमित्तमस्पृश्यत्वलक्षणमाशौचं मातुरेव केवलं तथोनद्विवर्षोपरमे
 मातापित्रोरेवास्पृश्यत्वमिति । ऊनद्विवर्षे सपिण्डानामस्पृश्यत्वं प्रति-
 पेधताऽन्यत्रास्पृश्यत्वमभ्यनुज्ञातं भवति । तथा च देवलः—'स्वाशौ-
 चकालाद्विज्ञेयं स्पर्शनं च त्रिभागतः । शूद्रविद्वक्षत्रविप्राणां यथा-
 शास्त्रं प्रचोदितम्' ॥ इति । एतच्चनुपनीतप्रायणानिमित्ते अतिक्रान्ता-
 शौचे च त्रिरात्रादौ वेदितव्यम् । उपनीतविषयेऽपि तेनैवोक्तम्—
 'दशाहादित्रिभागेन कृते सञ्चयने क्रमात् । अङ्गस्पर्शानमिच्छन्ति
 वर्णानां तत्त्वदर्शिनः ॥ त्रिचतुःपञ्चदशभिः स्पृश्या वर्णाः क्रमेण तु ।
 भोज्यान्ना दशभिर्विप्रः शेषा द्वित्रिषडुत्तरैः' ॥ इति । द्युत्तरैर्दशभिः
 त्र्युत्तरैर्द्वादशभिः षडुत्तरैः पञ्चदशभिरिति द्रष्टव्यम् ॥ १९ ॥

(मिता०) जनननिमित्तमस्पृश्यत्वलक्षणमाशौचमार्ह—

पित्रोरिति । सूतकं जनननिमित्तमस्पृश्यत्वलक्षणमाशौचं पित्रो-
र्मातापित्रोरेव न सर्वेषां सपिण्डानाम् । तच्चास्पृश्यत्वं मातुर्ध्रुवं दशाह-
पर्यन्तं स्थिरमित्यर्थः । कुतः तदसृग्दर्शनात् तस्याः सम्बन्धित्वेना-
सृजो दर्शनात् । अत एव वसिष्ठः—‘नाशौचं विद्यते पुंसः संसर्ग-
चेन्न गच्छति । रजस्तत्राशुचि ज्ञेयं तच्च पुंसि न विद्यते’ ॥ इति ।
पितुस्तु ध्रुवं न भवति स्नानमात्रेणास्पृश्यत्वं निवर्तते । यथाह संव-
र्तः—‘जाते पुत्रे पितुः स्नानं सचैलं तु विधीयते । माता शुद्धेदशा-
हेन स्नानात्तु स्पर्शनं पितुः’ ॥ इति । माता शुद्धेदशाहेनत्येतच्च सं-
व्यवहारयोग्यतामात्रम् । अदृष्टार्थेषु पुनः कर्मसु पैठीनसिना विशेष
उक्तः—‘सूतिकां पुत्रवर्तीं विंशतिरात्रेण कर्माणि कारयेत् । मासेन
स्त्रीजननीम्’ इति । अङ्गिरसा च सपिण्डानामस्पृश्यत्वाभावः स्प-
ष्टीकृतः । ‘सूतके सूतिकावर्ज्यं संस्पर्शो न निषिध्यते । संस्पर्शं सू-
तिकायास्तु स्नानमेव विधीयते’ ॥ इति । यस्मन्दिवसे कुमारजननं
तदहर्नं प्रदुष्येत तन्निमित्तदानाद्यधिकारापहारकृन्न भवतीत्यर्थः ।
यस्मात्तस्मिन्नहनि पूर्वेषां पित्रादीनां पुत्ररूपेण जन्म उत्पात्तिस्तस्मा-
त्तदहर्नं प्रदुष्येत । तथा च वृद्धयाज्ञवल्क्येनोक्तम्—‘कुमारजन्मदि-
वसे विप्रैः कार्यः प्रतिग्रहः । हिरण्यभूगवाश्वाजवासःशय्यासना-
दिषु ॥ तत्र सर्वं प्रतिग्राह्यं कृतान्नं न तु भक्षयेत् । भक्षयित्वा तु त-
न्मोहाद् द्विजश्चान्द्रायणं चरेत्’ ॥ इति । व्यासेनाप्यत्र विशेष उक्तः—
‘सूतिकावासनिलया जन्मदा नाम देवताः । तासां यागनिमित्तं तु
शुद्धिर्जन्मनि कीर्तिता ॥ प्रथमे दिवसे षष्ठे दशमे चैव सर्वदा । त्रि-
ष्वेतेषु न कुर्वीत सूतकं पुत्रजन्मनि’ ॥ मार्कण्डेयेनाप्युक्तम्—‘रक्ष-
णीया तथा पष्ठी निशा तत्र विशेषतः । रात्रौ जागरणं कार्यं जन्म-
दानां तथा बलिः ॥ पुरुषाः शस्त्रहस्ताश्च नृत्यगीतैश्च योषितः । रा-
त्रौ जागरणं कुर्युर्दशम्यां चैव सूतके’ ॥ इति ॥ २० ॥

(वी० मि०) एकस्मिन्नशौचे सत्यशौचनिमित्तान्तरपाते प्रति-
निमित्तमशौचावृत्तिं प्रसक्तामपवदति—

अन्तरा जन्मरणे शेषाहोभिर्विशुद्ध्यति ॥

अन्तरा एकस्य पूर्णाशौचस्य जनननिमित्तकस्य शावस्य च
आद्यभागद्वयमध्ये सपिण्डस्य जन्मनि मरणे चाऽऽद्याशौचस्य शेषै-

रवशिष्टैरहोभिर्विशुद्ध्यति न तूत्तराशौचयोग्यदशरात्रादिभिः । तदुक्तं
ब्रह्मपुराणे—

आद्यं भागद्वयं यावत्सूतकस्य तु सूतके ।
द्वितीये पतिते चाऽऽद्यात्सूतकाच्छुद्धिरिष्यते ॥
अत ऊर्ध्वं द्वितीयात्तु सूतकान्ताच्छुचिः स्मृता ।
एवमेव विचार्य स्यान्मृतके मृतकान्तरे ॥

अत्र चतुर्धा विभक्तस्य पूर्णाशौचस्य भागद्वयमध्ये तादृशाशौ-
चान्तरपाते आद्याशौचव्यप(१)गमेन तदूर्ध्वमुपान्त्यदिनपर्यन्तं
तादृशाशौचान्तरपाते द्वितीयाशौचव्यपगमेन शुद्धिरित्यर्थः । अ-
शौचान्त्यदिने तु विष्णुः—‘रात्रिशेषे दिनद्वयेन प्रभाते दिनत्रयेण’ ।
अत्र प्रकरणे रात्रिदिनशब्दा अहोरात्रपराः, तेन अहोरात्रावशिष्टे-
ऽशौचेऽशौचान्तरपातेऽन्त्यदिनातिरिक्तं दिनद्वयेन शुद्धिः । आ-
शौचान्त्यदिवसस्य शेषे प्राचीप्रकाशकाले सूर्यादयात्प्राक् तादृशाशौ-
चान्तरपाते सूर्यादयानन्तरत्रिरात्रेण शुद्धिरित्यर्थः । वर्धितव्यहृष्यहा-
शौचयोः सम्पूर्णाशौचपाते तूत्तरेणैव शुद्धिस्तत्तरस्य गुरुत्वादि-
ति वदन्ति । इदं तु सम्पूर्णाशौचपरम् । असम्पूर्णाशौचानां सम-
व्यापकानां समानजातीयानां सन्निपाते तु चरमाशौचव्यपगमेनै-
व शुद्धिः ।

परतः परतः शुद्धिरघवृद्धौ विधीयते ।

इति देवलवचनात् । विषयव्याप्यव्यापकयोर्विजातीययोश्चाशौचयोः
सन्निपाते कर्मपुराणम्—

आद्यानां यौगपद्ये तु श्रेया शुद्धिर्गरीयसी ।

मरणोत्पत्तियोगे तु गरीयो मरणं भवेत् ॥

आद्यानामशौचानां गरीयसात्राधिककालव्यापकेन मरणमल्पदि-
नव्यापकमपि पूर्वजातमुत्तरजातं वा मरणाशौचं प्रसवनिमित्तकं
सूतिकाया दशाहास्पृश्यत्वलक्षणमशौचं न मरणाशौचवाध्यं, रजः-
सम्बन्धनिमित्तकत्वेन प्रयोजकत्वात् । ‘अतः सूतके चेदो(२)त्थाना’-
दिति (३)पास्करसम्बन्धाच्चेति दिक् ॥

(१) समेन—इति ख० पु० पाठः ।

(२) वेदोन्माना—इति ख०, वेदोत्थाना—इति क० पु० पाठः ।

(३) पाठे स्वरसं—इति ख० पु० पाठः ।

(मिता०) आशौचमध्ये पुनर्जनने मरणे वा जाते 'प्रतिनिमित्तं नैमित्तिकमावर्तते' इति न्यायेन पुनर्दशाहाद्याशौचप्राप्तौ तदपचादमाह—

अन्तरेति । वर्णापेक्षया चयोवस्थापेक्षया वा यस्य यावानाशौचकालस्तदन्तरा तत्समस्य ततो न्यूनस्यस्य वाशौचस्य निमित्तभूते जनने मरणे वा जाते पूर्वाशौचावशिष्टैरेवाहोभिर्विशुध्यति । न पुनः पश्चादुत्पन्नजननादिनिमित्तं पृथक्पृथगाशौचं कार्यम् । यदा पुनरल्पाद्वर्तमानाशौचादीर्घकालमाशौचमन्तरा पतति तदा न पूर्वशेषेण शुद्धिः । यथाहोशनाः—'स्वल्पाशौचस्य मध्ये तु दीर्घाशौचं भवेद्यदि । न पूर्वेण विशुद्धिः स्यात्स्वकालेनैव शुध्यति' ॥ इति । यमोऽप्याह—'अघ(१)वृद्धिमदाशौचं पश्चिमेन समापयेत्' इति । अत्र चान्तरा जन्ममरणे इति यद्यप्यविशेषेणाभिहितं तथापि न सूतकान्तर्वर्तिनः शावस्य पूर्वाशौचशेषेण शुद्धिः । यथाहाङ्गिराः—'सूतके मृतकं चेत्स्यान्मृतके त्वथ सूतकम् । तत्राधिकृत्य मृतकं शौचं कुर्यान्न सूतकम्' ॥ इति । तथा पट्टत्रिशन्मतेऽपि—'शावाशौचे समुत्पन्ने सूतकं तु यदा भवेत् । शावेन शुध्यते सूतिर्न सूतिः शावशोधिनी' ॥ इति । तस्मान्न सूतकान्तःपातिनः शा(२)वाशौचस्य पूर्वशेषेण शुद्धिः किन्तु शावान्तःपातिन एव सूतकस्य । तथा सजातीयान्तःपातित्वेऽपि शावस्य क्वचित्पूर्वशेषेण शुद्धेरपवादः स्मृत्यन्तरे दर्शितः—'मातर्यग्रे प्रमीतायामशुद्धौ म्रियते पिता । पितुः शेषेण शुद्धिः स्यान्मातुः कुर्यान्तु पक्षिणीम्' ॥ इति । अयमर्थः—मातरि पूर्वं मृतायां तन्निमित्ताशौचमध्ये यदि पितुरुपरमः स्यात्तदा न पूर्वशेषेण शुद्धिः किन्तु पितुः प्रयाणनिमित्ताशौचकालेनैव शुद्धिः कार्या । तथा पितुः प्रयाणनिमित्ताशौचमध्ये मातरि स्वर्यातायामपि न पूर्वशेषमात्राच्छुद्धिः किन्तु पूर्वाशौचं समाप्योपरि पक्षिणीं क्षिपेत्—इति । तथाऽऽशौचसन्निपातकालविशेषकृतोऽप्यपवादो गौतमेनोक्तः—'रात्रिशेषे सति द्वाभ्यां प्रभाते सति तिसृभिः' इति । अयमर्थः—रात्रिमात्रावशिष्टे पूर्वाशौचे यद्याशौचान्तरं सन्निपतेत्तर्हि पूर्वाशौचं समाप्यानन्तरं द्वाभ्यां रात्रिभ्यां शुद्धिः । प्रभाते पुनस्तस्या राज्ञे पश्चिमे यामे जननाद्याशौचान्तरसन्नि-

पाते सति तिसृषी रात्रिभिः शुद्धिर्न पुनस्तच्छेषमात्रेण । शाता-
तपेनाप्युक्तम्—‘रात्रिशेषे ब्रह्मच्छुद्धिर्यामशेषे शुचिस्त्र्यहात्’ इति ।
प्रेतक्रिया पुनः सूतकसन्निपातेऽपि न निवर्तत इति तेनैवोक्तम्—‘अ-
न्तर्दशाहे जननान्पञ्चास्यान्मरणं यदि । प्रेतमुद्दिश्य कर्तव्यं पिण्ड-
दानं स्ववन्धुभिः ॥ प्रारब्धे प्रेतपिण्डे तु मध्ये चेज्जननं भवेत् । तथै-
वाशौचपिण्डांस्तु शेषान्दद्याद्यथाविधि’ ॥ इति । तथा शावाशौच-
योः सन्निपातेऽपि प्रेतकृत्यं कार्यम्, तुल्यन्यायत्वात् । तथा जात-
कर्मादिकमपि पुत्रजन्मनिमित्तकमाशौचान्तरसन्निपातेऽपि कार्यमेव ।
तथाह प्रजापतिः—‘आशौचे तु समुत्पन्ने पुत्रजन्म यदा भवेत् ।
कर्तुंस्तात्कालिकी शुद्धिः पूर्वाशौचेन शुद्ध्यति’ ॥ इति ॥

गर्भस्त्रावे मासतुल्या निशाः शुद्धेस्तु कारणम् ॥ २१ ॥

(वी० मि०) गर्भस्त्रावे गर्भपाते सति नष्टभार्याया गर्भिण्याः
स्त्रिया गर्भाधिकरणमाससमसंख्यान्यहोरात्राणि तदपगमरूपायास्त-
दपगमक्षणोत्पन्नाऽदृष्टादिरूपाया वा शुद्धिः कारणम् । अत्र निशा इति
बहुवचनाद् यतः प्रभृति मासानां बहुत्वं तत्रेयं व्यवस्था । अनेन तृती-
यमासमारभ्य षण्मासपर्यन्तं त्रिरात्रचतुरात्रादिकमाशौचं भवति ।
ब्रह्मपुराणे—

षण्मासाभ्यन्तरं यावद्गर्भस्त्रावो भवेद्यदि ।

तदा माससमैस्तासां दिवसैः शुद्धिरिष्यते ॥

अत ऊर्ध्वं स्वजात्युक्तमाशौचं तासु विद्यते ।

सद्यः शौचं सपिण्डानां गर्भस्य पतने सति ॥

तुशब्देन शुद्धावपि कर्माधिकारश्चतुर्थदिने व्यवच्छिन्नः ।

दैवकर्मणि पित्र्ये च पञ्चमेऽहनि शुद्ध्यति ।

इति वचनात् । इदं च वचनं ब्राह्मणीपरं, तृतीयमासे क्षत्रिया-
दीनां गर्भस्त्रावे अशौचान्तरस्मरणात् । तदाह मरीचिः—

गर्भस्तुत्यां यथामासमाचरे तूत्तमे ज्यहम् ।

राजन्ये तु चतूरात्रं वैश्ये पञ्चाहमेव च ॥

अष्टाहेन तु शूद्रस्य शुद्धिरेषा प्रकीर्तिता ।

मासत्रयादूर्ध्वं गर्भस्तुत्यां यथामाससंख्यान्यहानि ततोऽचिरे
मासत्रयाभ्यन्तरे तु उत्तमे ब्राह्मण्यां त्रिरात्रम् । राजन्यादौ गर्भस्तु-
त्यां चतूरात्रादिकमित्यर्थः । कूर्मपुराणे—

गर्भच्युतावहोरात्रं सपिण्डेऽत्यन्तनिर्गुणे ।

यथेच्छाचरणे तातौ त्रिरात्रमिति निश्चयः ॥

अत्यन्तनिर्गुणे वेदैकदेशस्वक्रियाशून्ये । यथेच्छाचरणे सर्वाशित्वसर्वचिक्रयित्वादिमति ॥ २१ ॥

(मिता०) पूर्णप्रसवकालजननाशौचमभिधायाधुना अप्राप्तकालगर्भनिःसरणनिमित्तमाशौचमाह—

गर्भस्त्राव इति । स्ववतिर्यद्यपि लोके द्रवद्रव्यकर्तृके परिस्पन्दे प्रयुज्यते तथाप्यत्र द्रवाद्वद्रव्यसाधारणरूपेऽधःपतने वर्तते । कुतः, द्रवत्वस्य प्रथममास एव सम्भवात्तत्र च मासतुल्या निशा इति बहुवचनानुपपत्तेः । गर्भस्त्रावे यावन्तो गर्भग्रहणमासास्तत्समसंख्याका निशाः शुद्धेः कारणम् । एतच्च स्त्रिया एव । 'गर्भस्त्रावे मासतुल्या रात्रयः स्त्रीणां, स्नानमात्रमेव पुरुषस्य' इति वृद्धवसिष्ठस्मरणात् । यत्पुनर्गौतमेन 'इयं चे'ति त्रिरात्रमुक्तं तन्मासत्रयादर्वाग्वेदितव्यम् । 'गर्भस्त्रुत्यां यथामासमचिरे तूत्तमे त्रयः । राजन्ये तु चतूरात्रं वैश्ये पञ्चाहमेव तु ॥ अष्टाहेन तु शूद्रस्य शुद्धिरेपा प्रकीर्तिता' ॥ इति मरीचिस्मरणात् । अचिरे मासत्रयादर्वाक् गर्भस्त्रावे उत्तमे ब्राह्मणजातौ त्रिरात्रमित्यर्थः । एतच्च षण्मा(१)सपर्यन्तं द्रष्टव्यम् । सप्तमादिषु पुनः परिपूर्णमेव प्रसवाशौचं कार्यम् । तत्र परिपूर्णाङ्गस्य जीवतो निर्गमदर्शनात् । 'षण्मासाभ्यन्तरे यावद्गर्भस्त्रावो भवेद्यदा । तदा माससमैस्तासां दिवसैः शुद्धिरिष्यते ॥ अत ऊर्ध्वं स्वजात्युक्तं तासामाशौचमिष्यते । सद्यःशौचं सपिण्डानां गर्भस्य पतने सति' ॥ इति स्मरणात् । एतच्च सपिण्डानां सद्यःशौचविधानं द्रवभूतगर्भपतने वेदितव्यम् । यत्पुनर्वसिष्ठवचनम्—'ऊनद्विवार्षिके प्रेते गर्भपतने वा सपिण्डानां त्रिरात्रम्' इति तत्पञ्चमषष्ठयोः कठिनगर्भपतनविषयम् । 'आचतुर्थ्याद्भवेत्स्त्रावः पातः पञ्चमषष्ठयोः । अत (२)ऊर्ध्वं प्रसूतिः स्याद्दशाहं सूतकं भवेत् ॥ स्त्रावे मातुस्त्रिरात्रं स्यात्सपिण्डाशौचवर्जनम् । पाते मातुर्यथामासं पित्रादीनां दिनत्रयम्' ॥ इति मरीचिस्मरणात् । सप्तममासप्रभृतिमृतजनने जातमृते वा सपिण्डानां जनननिमित्तं परिपूर्णमाशौचम् । 'जातमृते मृतजाते वा सपिण्डानां दशाहम्' इति हारीतस्मरणात् । 'अतः

सूतके चेदोत्थानाशौचं सूतकवत्' इति पारस्करवचनाच्च । आ-
 उत्थानादा सूतिकाया उत्थानाद्दशाहमिति यावत् । सूतकवदिति शि-
 शूपरमनिमित्तोदकदानरहितमित्यर्थः । बृहन्मनुरपि—'दशाहाभ्यन्तरे
 चाले प्रमीते तस्य बान्धवैः । शावाशौचं न कर्तव्यं सूत्याशौचं वि-
 धीयते' ॥ इति । तथा च स्मृत्यन्तरमपि—'अन्तर्दशाहोपरतस्य
 सू(१)तिकाहोभिरेवाशौचम्' इति । एवमादिवचननिचयपर्यालोच-
 नया सपिण्डानां जनननिमित्ताशौचसंकोचो नास्तीति गम्यते ।
 यत्पुनर्वृहद्विष्णुवचनम्—'जाते मृते मृतजाते वा कुलस्य सद्यः शौ-
 चम्' इति तच्छिशूपरमनिमित्तस्याशौचस्य स्नानाच्छुद्धिप्रतिपाद-
 नपरं न प्रसवानमित्तस्य । तथा च पारस्करः—'गर्भे यदि विपात्तिः
 स्याद्दशाहं सूतकं भवेत्' इति, सपिण्डानां प्रसवानिमित्तस्य विद्यमान-
 त्वात् । 'जीवज्जातो यदि प्रेयात्सद्य एव विशुद्ध्यति' इति प्रेताशौचा-
 भिप्रायम् । तथा च शङ्खेनोक्तम्—'प्राङ् नामकरणात्सद्यः शौचम्'
 इति । यत्पुनः कात्यायनवचनम्—'अनिवृत्ते दशाहे तु पञ्चत्वं यदि
 गच्छति । सद्य एव विशुद्धिः स्यान्न प्रेतं नोदकक्रिया' ॥ इति, तदपि
 वैष्णवेन समानार्थम् । यदा तु न प्रेतं नैव सूतकमिति पाठस्तदा सूत-
 कमस्पृश्यत्वं नैव पित्रादीनां भवतीत्यर्थः । अथवायमर्थः—अन्तर्द-
 शाहे यदि शिशूपरमस्तदा न प्रेताशौचं, यदि तत्र सपिण्डजननं
 तदा सूतकमपि नैव कार्यं, किंतु पूर्वाशौचेनैव शुद्धिरिति । यत्तु बृह-
 न्मनुवचनम्—'जीवज्जातो यदि ततो मृतः सूतक एव तु । सूतकं
 सकलं मातुः पित्रादीनां त्रिरात्रकम्' ॥ इति । यच्च बृहत्प्रचेतोवचन-
 म्—'मुहूर्ते जीवितो घालः पञ्चत्वं यदि गच्छति । मातुः शुद्धिर्द-
 शाहेन (२)सद्यः शुद्धास्तु गोत्रिणः' ॥ इति तत्रेयं व्यवस्था—जनना-
 न्तरं नाभिवर्धनात्प्राङ् मृतौ पित्रादीनां जनननिमित्तमाशौचं दिन-
 त्रयम् । सद्यः शौचं त्वग्निहोत्रार्थम् । 'अग्निहोत्रार्थं स्नानोपस्पर्श-
 नात्तत्कालं शौचम्' इति शङ्खस्मरणात् । नाभिवर्धनोत्तरकालं तु
 शिशुप्रायणेऽपि जनननिमित्तं संपूर्णमाशौचं सपिण्डानाम् । 'यावन्न
 छिद्यते नालं तावन्नाप्नोति सूतकम् । छिन्ने नाले ततः पश्चात्सूतकं
 तु विधीयते' ॥ इति जैमिनिस्मरणात् ।

मनुनाप्ययमर्थो दर्शितः (५।६६)—‘रात्रिभिर्मासतुल्याभिर्गर्भ-
स्त्रावे विशुद्ध्यति । रजस्युपरते साध्वी स्नानेन स्त्री रजस्वला’ ॥
इति । पूर्वभागस्यार्थो दर्शितः । उत्तरस्य त्वयमर्थः—‘रजसि निःसं-
रणादुपरते निवृत्ते रजस्वला स्त्री स्नानेन साध्वी दैवादिकर्मयोग्या
भवति । स्पर्शादिविषये पुनरनुपरतेऽपि रजसि चतुर्थेऽहनि स्नानाच्छु-
द्धिर्भवति । तदुक्तं वृद्धमनुना—‘चतुर्थेऽहनि संशुद्धा भवति व्यावहा-
रिकी’ इति । तथा स्मृत्यन्तरम्—‘शुद्धा भर्तुश्चतुर्थेऽहि स्नानेन स्त्री रज-
स्वला । दैवे कर्मणि पित्र्ये च पञ्चमेऽहनि शुद्ध्यति’ ॥ पञ्चमेऽहनीति र-
जोनिवृत्तिकालोपलक्षणार्थम् । यदा रजोदर्शनादारभ्य पुनः सप्तदश-
दिनाभ्यन्तरे रजोदर्शनं तदा अशुचित्वं नास्त्येव । अष्टादशे त्वेकाहा-
च्छुद्धिः । एकोनविंशे द्विहात् । तत उत्तरेषु त्र्यहाच्छुद्धिः । यथाहा-
त्रिः—‘रजस्वला यदि स्नाता पुनरेव रजस्वला । अष्टादशदिनादर्वा-
गशुचित्वं न विद्यते ॥ एकोनविंशतेरर्वागेकाहं स्यात्ततो द्विहम् ।
विंशत्प्रभृत्युत्तरेषु त्रिरात्रमशुचिर्भवेत्’ ॥ इति । यत्तु ‘चतुर्दशदिना-
दर्वागशुचित्वं न विद्यते’ इति स्मृत्यन्तरं, तत्र स्नानप्रभृतित्वमभिप्रे-
तमतो न विरोधः । अयं चाशुचित्वप्रतिषेधो यस्या विंशतिदिनो-
त्तरकालमेव प्रायशो रजोदर्शनं तद्विषयः । यस्याः पुनरारूढयौवनायाः
प्रागेवाष्टादशदिनात्प्राचुर्येण रजोनिर्गमस्तस्यास्त्रिरात्रमेवाशौचम् ।
तया च यावत्त्रिरात्रं स्नानादिरहितया स्थातव्यम् । ‘रजस्वला त्रिरात्र-
मशुचिर्भवति सा च नाङ्गीत नाभ्यङ्गीत नाप्सु स्नायादधः शयीत न
दिवा स्वप्यात् न ग्रहान्निरीक्षेत नाग्निं स्पृशेत् नाश्नीयान्न रज्जुं
सृजेत् न च दन्तान् धावयेत् न हस्तेषु च किञ्चिदाचरेत् अखर्वेण
पात्रेण पिवेदञ्जलिना वा पात्रेण लोहितायसेन वेति विज्ञायते’ इति
वसिष्ठस्मरणात् ।

आङ्गिरसेऽपि विशेषः—‘हस्तेऽश्नीयान्मृन्मये वा हविर्भुक् क्षि-
तिशायिनी । रजस्वला चतुर्थेऽहि स्नात्वा शुद्धिमवाप्नुयात्’ ॥ इति ।
पाराशरेऽपि विशेषः—‘स्नाने नैमित्तिके प्राप्ते नारी यदि रजस्वला ।
पात्रान्तरिततोयेन स्नानं कृत्वा व्रतं चरेत् ॥ सित्कगात्रा भवेदद्भिः सा-
ङ्गापाङ्गा कथञ्चन । न वस्त्रपीडनं कुर्यान्नान्यद्वासश्च धारयेत्’ ॥ इति ।
उशनसाप्यत्र विशेषो दर्शितः—‘ज्वराभिभूता या नारी रजसा च
परिप्लुता । कथं तस्या भवेच्छौचं शुद्धिः स्यात्केन कर्मणा ॥ चतुर्थे-

ऽहनि संप्राप्ते स्पृशेदन्या तु तां स्त्रियम् । सा सचेलावगाह्यापः स्नात्वा स्नात्वा पुनः स्पृशेत् ॥ दशद्विंशदशकृत्वो वा आचमेच्च पुनः पुनः । अन्ते च वाससां त्यागस्ततः शुद्धा भवेच्च सा ॥ दद्याच्छत्त्या ततो दानं पुण्याहेन विशुद्ध्यति' । इति । अयं चातुरमात्रे स्नानप्रकारोऽनुसरणीयः । 'आतुरे स्नान उत्पन्ने दशकृत्वो ह्यनातुरः । स्नात्वा स्नात्वा स्पृशेदेनं ततः शुद्ध्यत्स आतुरः' ॥ इति पराशरस्मरणात् ।

यदा तु रजस्वलायाः सूतिकाया वा मृतिर्भवति तदायं स्नानप्रकारः—'सूतिकायां मृतायां तु कथं कुर्वन्ति याज्ञिकाः । कुम्भे सलिलमादाय पञ्चगव्यं तथैव च ॥ पुण्यग्नि-रभिमन्त्र्यापो वाचा शुद्धिं लभेत्ततः । तेनैव स्नापयित्वा तु दाहं कुर्याद्यथाविधि' ॥ रजस्वलायास्तु—'पञ्चभिः स्नापयत्वा तु गव्यैः प्रेनां रजस्वलाम् । वस्त्रान्तरावृतां कृत्वा दाहयेद्विधिपूर्वकम्' ॥ इति । एतच्च रजोदर्शनपुत्रजन्मादि यद्युदयोत्तरकालमुत्पन्ने तदा तद्विवसप्रभृत्याशौचाहोरात्रगणना कार्या । यदा तु रजस्यां रजोदर्शनपुत्रजन्मादि जातं तदार्धरात्रात्प्राक् जननाद्युत्पत्तौ पूर्वदिवसैकदेशव्यापित्वेऽपि आशौचस्य तत्पूर्वदिवसप्रभृत्येव गणना कार्येत्येकः कल्पः । रात्रि त्रेधा विभज्याद्ये भागद्वये जननादौ जाते (१) पूर्वदिनं ग्राह्यमिति द्वितीयः । प्रागुदयादित्यपरः । यथाह कश्यपः—'उदिते तु यदा सूर्ये नारीणां दृश्यते रजः । जननं वा विपत्तिर्वा यस्याहस्तस्य शर्वरी ॥ अर्धरात्रावधिः कालः सूतकादौ विधीयते । रात्रिं कुर्यान्निभागां तु द्वौ भागौ पूर्वं एव तु ॥ उत्तरांशः प्रभातेन युज्यते ऋतुसूतके । रात्रावेव समुत्पन्ने मृते रजसि सूतके ॥ पूर्वमेव दिनं ग्राह्यं या(२)वन्नोदयते रविः' ॥ इति । एतेषां च कल्पानां देशाचारानुसारतो व्यवस्था विज्ञेया ।

इदं चाशौचमाहिताग्नेरुपरमे संस्कारदिवसप्रभृति कर्तव्यम् । अनाहिताग्नेस्तु मरणदिवसप्रभृति संचयनं तूभयोरिति संस्कारदिवसप्रभृतीति विवेचनीयम् । यथाहाङ्गिराः—'अनग्निमत उत्क्रान्तेः साग्नेः संस्कारकर्मणः । शुद्धिः संचयनं दाहान्मृताहस्तु (३) यथाविधि' ॥ इति । संस्कारकर्मण इति श्रवणादाहिताग्नौ पितरि देशा-

न्तरमृते तत्पुत्रादीनामासंस्कारात्सन्ध्यादिकर्मलोपो नास्तीत्यनुस-
न्धेयम् । तथा च पैठीनासिः—‘अनग्निमत उत्क्रान्तेराशौचं हि द्विजा-
तिषु । दाहादग्निमतो विद्याद्विदेशस्थे मृते सति’ ॥ इति ॥ २० ॥

विप्रगो(१)नृपहतानामन्वक्षं चात्मघातिनाम् ॥

(वी०मि०) विप्रादिना हतानां, मरणान्तिकप्रायश्चित्तार्थमथवा
प्रयागमरणजन्यफलार्थमात्मघातिनां च मरणे तत्सपिण्डानाम-
न्वक्षं चक्षुरुन्मीलनकालव्यापकमशौचं भवति, न तु दशाहादिकमि-
त्यर्थः । चकारेण राजाज्ञादिना सद्यः शौचस्य समुच्चयः । तदाह यमः—

डिम्बाहवहतानां च विद्युता पार्थिवेन च ।

गोत्राह्मणस्य चैवार्थे यस्य चेच्छ्रुति पार्थिवः ॥

इत्यादि ।

व्यापादयेद्य आ(२)त्मानं स्वयं योऽग्न्युदकादिना ।

विहितं तस्य नाशौचं नाग्निर्नाप्युदकक्रिया ॥

इत्यङ्गिरोवचनं क्रोधादात्मघातिनमभिप्रेत्य ।

बुद्धिः शौचस्मृतेर्लुप्तः प्रत्याख्यानभिषक्क्रियः ।

आत्मानं घातयेद्यस्तु भृग्वग्न्यनशनाम्बुभिः ॥

तस्य त्रिरात्रमाशौचं द्वितीये त्वस्थिसञ्चयः ।

तृतीये तूदकं कृत्वा चतुर्थे श्राद्धमाचरेत् ॥

इति बृहदारण्यवचनं मरणादिकप्रायश्चित्तादिव्यतिरेकेणेति दिक् ॥

(मिता०) सपिण्डत्वादिना दशाहादिप्राप्तौ कचिन्मृत्युविशेषेऽप-
वादमाह—

हतानामिति । नृपोऽभिषिक्तः क्षत्रियादिः । गोग्रहणं शृङ्गिदंष्ट्र्या-
दितिरश्चासुपलक्षणार्थम् । विप्रग्रहणम्(३)अन्यजोपलक्षणम् । एतैर्हतानां
सम्बन्धिनो ये सपिण्डास्तेषाम् । विषोद्वन्धनादिभिः बुद्धिपूर्वमात्मानं
ये व्यापादयन्ति ते आत्मघातिनः । आत्मघातिग्रहणं ‘पाखण्ड्यना-
श्रिता’ इत्येकयोगोपात्तपतितमात्रोपलक्षणार्थम् । तत्सम्बन्धिनां चा-
न्वक्षमनुगतमक्षमन्वक्षं सद्यः शौचमित्य(४)र्थः । तत्सम्बन्धिनां च

(१) हतानां नृपगोविप्रैरन्वक्षं—इति सु० पु० पाठः ।

(२) व्यापादयेद्यत्मात्मानं—इति क० पु० पाठः ।

(३) अन्यजोपलक्षणमित्यस्य अन्यजानामप्युपलक्षणमित्यर्थः । तद्धतानामपि सद्यः शु-
चित्वविधानात् । (४) शौचमित्यर्थः न पुनः ख. ।

सान्वक्षं यावद्दर्शनमाशौचं न पुनर्दशाहादिकम् । तथा च गौतमः—
 'गोब्राह्मणहतानामन्वक्षं राजक्रोधाच्चायुद्धे प्रायोऽनाशकशस्त्राग्निवि-
 पोदकोद्वन्धनप्रपतनैश्चेच्छताम्' इति । क्रोधग्रहणं प्रमादव्यापादित-
 निरासार्थम् । अयुद्धग्रहणं युद्धहतस्यैकाहमाशौचमस्तीति ज्ञापना-
 र्थम् । 'ब्राह्मणार्थं विपन्नानां योषितां गोग्रहेपि च । आहवेऽपि हता-
 नां च एकरात्रमशौचकम्' ॥ इति स्मरणात् । एतच्च युद्धकालक्षतेनैव
 कालान्तरविपन्नस्य । समरमूर्धनि हतस्य पुनः सद्यः शौचम् । य-
 थाह मनुः (५, १८)—'उद्यतैराहवे शस्त्रैः क्षत्रधर्महतस्य च । सद्यः
 सन्तिष्ठते यज्ञस्तथा शौचमिति स्थितिः' ॥ इति ॥

प्रोषिते कालशेषः स्यात्पूर्णे दत्त्वोदकं शुचिः ॥ २२ ॥

(वी० मि०) प्रोषिते देशान्तरस्थे यत्रस्थेन प्रथमदिवस
 एव सपिण्डजननमरणेन तद्देशमृते सपिण्डसकुल्यादौ च त्रिरात्रे-
 दशरात्रेयावानेव कालोऽवशिष्टस्तावदेवाऽऽशौचं भवतु न तु श्रव-
 णानन्तरम् । दशरात्रादिपूर्णे च मरणानन्तरं दशरात्रादावशौचकाले
 स्नानपूर्वकमुदकं दत्त्वैव शुचिर्भवति । जननाशौचे तु न स्नानमपि ।
 दशरात्राद्यनन्तरमस्ति ।

नाऽशुच्यं प्रसवस्याऽस्ति व्यतीतेषु दिनेष्वपि ।

इति देवलसंवादात् । उदकं दत्त्वेति वत्सरानन्तरं पूर्णाशौचश्रव-
 णपरमसम्पूर्णाशौचपरं च । पूर्णाशौचमधिकृत्यान्यत्र त्वाह देवलः—

अशौचाहःस्वतीतेषु बन्धुश्चेच्छ्रूयते मृतः ।

तत्र त्रिरात्रमाशुच्यं भवेत्संवत्सरान्तरे ॥

ऊर्ध्वं संवत्सराद्धात्तु श्रूयते चेन्मृतः स्वकैः ।

भवेदेकाहमेवाऽत्र तच्च संन्यासिनां न तु ॥

संवत्सरान्तरे पण्मासमध्ये एकाहं, नवममासादूर्ध्वं 'श्रुत्वा दश-
 म्याः पक्षिणी'ति गौतमेन विहितायाः पक्षिण्याः 'समं स्या'दिति
 न्यायेन पण्मासोर्द्ध्वं वर्षमध्यकालस्यार्द्धं मासत्रये व्यवस्थितत्वा-
 दिति दिक् ॥ २२ ॥

(मिता०) ज्ञातस्यैव जननादेराशौचनिमित्तत्वाज्जन्मादिदिनादुत्त-
 रकालेऽपि ज्ञाते दशाहादिप्राप्तावपवादमाह—

प्रोषित इति । प्रोषिते देशान्तरस्थे यत्रस्थेन प्रथमदिवस एव

सपिण्डजननादिकं न ज्ञायते तस्मिन्सपिण्डे कालस्य दशाहाद्यव-
च्छिन्नस्य यः शेषोऽवशिष्टकालः स एव शुद्धिहेतुर्भवति । पूर्णे पुन-
राशौचकाले दशाहादिके प्रेतायोदकं दत्त्वा शुद्धिर्भवति । उदकदान-
स्य स्नानपूर्वकत्वात्स्नात्वोदकं दत्त्वा शुचिर्भवति । तदुक्तं मनुना
(५।७७)—‘निर्देशं ज्ञातिमरणं श्रुत्वा पुत्रस्य जन्म च । सवासा
जलमाप्लुत्य शुद्धो भवति मानवः’ ॥ इति । ‘पूर्णे दत्त्वोदकं शुचिः’
इति प्रेतोदकदानसहचरितस्याशौचकालस्य शुद्धिहेतुत्वविधानात्
जन्मन्यतिक्रान्ताशौचं सपिण्डानां नास्तीति गम्यते । पितुस्तु
निर्देशोऽपि जनने स्नानमस्त्येव । ‘श्रुत्वा पुत्रस्य जन्म च’ इति वच-
नात् । एतच्च पुत्रग्रहणं जन्मनि सपिण्डानामतिक्रान्ताशौचं ना-
स्तीति ज्ञापकम् । अन्यथा ‘निर्देशं ज्ञातिमरणं श्रुत्वा जन्म च नि-
र्देशम्’ इत्येवावश्यत् । न चोक्तम् । तथा च देवलः—‘नाशुद्धिः प्र-
सवाशौचे व्यतीतेषु दिनेष्वपि’ इति । तस्माद्विपत्तावेवातिक्रान्ताशौ-
चमिति स्थि(१)तम् । केचिदन्यथेमं श्लोकं पठन्ति—‘प्रोपिते काल-
शेषः स्यादशेषे ज्यहमेव तु । सर्वेषां वत्सरे पूर्णे प्रेते दत्त्वोदकं शु-
चिः’ ॥ इति । (२) प्रोपिते प्रेते सर्वेषां ब्राह्मणक्षत्रियादीनामविशेषेण
कालशेषः शुद्धिहेतुः । अशेषे पुनरतिक्रान्ते दशाहादौ सर्वेषां ज्यह-
मेवाशौचम् । संवत्सरे पूर्णे यदि प्रोपितप्रयाणमदगतं स्यात्तदा स-
र्वो ब्राह्मणादिः स्नात्वोदकं दत्त्वा शुचिः स्यात् । तथा च मनुः
(५।७६)—‘संवत्सरे व्यतीते तु स्पृष्टैवापो विशुध्यति’ इति । अयं
च ज्यहो दशाहादूर्ध्वं मासत्रयादर्वागद्रष्टव्यः । पूर्वोक्तं तु सद्यः शौचं
नवमासादूर्ध्वमर्वाक्संवत्सराद् द्रष्टव्यम् । यत्पुनर्वासिष्ठं वचनम्—
‘ऊर्ध्वं दशाहाच्छुत्वैकरात्रम्’ इति, तदूर्ध्वं पणमासेभ्यो यावन्नवमम् ।
यदपि गौतमवचनम्—‘श्रुत्वा चोर्ध्वं दशम्याः पक्षिणी’ इति, तन्मा-
सत्रयादूर्ध्वमर्वाकपष्टात् । तथा च वृद्धवासिष्ठः—‘मासत्रये त्रिरात्रं
स्यात्पणमासे पक्षिणी तथा । अहस्तु नवमादर्वागूर्ध्वं स्नानेन शुध्य-
ति’ ॥ इति । एतच्च मातापितृव्यतिरिक्तविषयम् । ‘पितरौ चेन्मृतौ
स्यातां दूरस्थोऽपि हि पुत्रकः । श्रुत्वा तद्दिनमारभ्य दशाहं सूतकी
भवेत्’ इति पैठीनसिस्मरणात् । तथा च स्मृत्यन्तरेऽपि—‘महागुरु-
निपाते तु आर्द्रवस्त्रोपवासिना । अतीतेऽप्येव कर्तव्यं प्रेतकार्यं य-

थाविधि' ॥ इति । संवत्सरादूर्ध्वमपि प्रेतकार्यमाशौचोदकदानादिकं कार्यं न पुनः स्नानमात्राच्छुद्धिरित्यर्थः । पितृपत्न्यामपि मातृव्यतिरिक्तायां स्मृत्यन्तरे विशेषो दर्शितः--'पितृपत्न्यामपेतायां मातृवर्जं द्विजोत्तमः । संवत्सरे व्यतीतेऽपि त्रिरात्रमशुचिर्भवेत्' ॥ इति । यस्तु नद्यादिव्यवहिते देशान्तरे मृतस्तत्सपिण्डानां दशाहादूर्ध्वं मासत्रयादवर्गागपि सद्यः शौचम् । 'देशान्तरमृतं श्रुत्वा क्लीवे वैखा(१)नसे यतौ । मृते स्नानेन शुद्ध्यन्ति गर्भस्त्रावै च गोत्रिणः' ॥ इति । देशान्तरलक्षणं च बृहस्पतिनोक्तम्--'महानद्यन्तरं यत्र गिरिर्वा व्यवधायकः । वाचो यत्र विभिद्यन्ते तद्देशान्तरमुच्यते ॥ देशान्तरं च दन्त्येके पट्टियोजनमायतम् । चत्वारिंशद्वदन्त्यन्ये त्रिंशदन्ये तथैव च' ॥ इति । इदं चातिक्रान्ताशौचमुपनीतोपरमविषयम् । न पुनर्वयोवस्थाविशेषाशौचविषयमपि । तथा चोक्तं व्याघ्रपादेन--'तुल्यं वयसि सर्वेषामतिक्रान्ते तथैव च । उपनीते तु विषमं तस्मिन्नेवातिकालजम्' ॥ इति । अयमर्थः--वयसि त्रिवर्षादिरूपे यदाशौचमादन्तजन्मनः सद्य इत्यादिवाक्यविहितं तत्सर्वेषां ब्राह्मणादिचर्णानां तुल्यमविशिष्टम् । अतिक्रान्ते च दशाहादिके त्र्यहादि यदाशौचं तदपि सर्वेषामविशिष्टम् । उपनीते (२)पुनरुपरते दशद्वादशपञ्चदशत्रिंशद्दिनानीत्येवं विषममाशौचं ब्राह्मणादीनाम् । तस्मिन्नेवोपनीतोपरम एव अतिकालजमतिक्रान्ताशौचं भवति, न पुनर्वयोवस्थाशौचातिक्रम इति ॥ २२ ॥

(चौमि०) 'दशरात्रमतः पर'मिति ब्राह्मणमधिकृत्योक्तम् । क्षत्रियादीनां सर्वेषां तु सपिण्डमरणे तज्जन्मानि चाशौचमाह--

क्षत्रस्य(३) द्वादशाहानि विशः पञ्चदशैव तु ॥

त्रिंशद्दिनानि शूद्रस्य तदर्द्धं न्यायवर्तिनः ॥ २३ ॥

सपिण्डमरणे क्षत्रियस्य द्वादशाहानि व्याप्य, वैश्यस्य तु पञ्चदशहानि व्याप्य, शूद्रस्य न्यायवर्तिभिन्नस्य त्रिंशद्दिनानि व्याप्य, न्यायवर्तिनस्तु शूद्रस्य तदर्द्धं त्रिंशद्दिनार्द्धमेव व्याप्याशौचमित्यर्थः २३

(१) वैखानसो वानप्रस्थः ।

(२) पुनरुपरमे ख. ।

(३) अत्रैतत्प्रायश्चित्तं--प्रेषिते कालशेषः स्यादशेषे व्यहमेव तु । सर्वेषां वत्सरे पूर्णे प्रेते दत्त्वोदकं शुचि' ॥ इति पयमुपलभ्यते, परं पूर्वव्याख्यातपद्यस्यैव रूपान्तरमेतद्याख्याऽभावात् मूले निवेशितम्

(मिता०) क्षत्रियादिषु दशरात्रस्य सपिण्डाशौचस्यापवादमाह—

क्षत्रस्येति । क्षत्रियवैश्यशूद्राणां सपिण्डजनने तदुपरमे च यथाक्रमेण द्वादशपञ्चदशत्रिंशदिनान्याशौचं भवति । न्यायवर्तिनः पुनः शूद्रस्य पाकयज्ञद्विजशश्रूपादिरत्तस्य तदर्थं तस्य मासस्यार्धं पञ्चदशरात्रमाशौचम् । एवं च त्रि(१)रात्रं दशरात्रं वेत्येतद्दशरात्रमाशौचं पारिशेष्याद्वाह्यविषये व्यवतिष्ठते । स्मृत्यन्तरेषु तु क्षत्रियादीनां दशाहादयोऽप्यशौचकल्पा दर्शिताः । यथाह पराशरः—‘क्षत्रियस्तु दशाहेन स्वकर्मनिरतः शुचिः । तथैव द्वादशाहेन वैश्यः शुद्धिमवाप्नुयात्’ ॥ तथा च शातातपः—‘एकादशाहाद्राजन्यो वैश्यो द्वादशभिस्तथा । शूद्रो विंशतिरात्रेण शुध्यते मृतसूतके’ ॥ वसिष्ठस्तु—‘पञ्चदशरात्रेण राजन्यो विंशतिरात्रेण वैश्य’ इति । अङ्गिरास्त्वाह—‘सर्वेषामेव वर्णानां सूतके मृतके तथा । दशाहाच्छुद्धिरेतेषामिति शातातपोऽब्रवीत्’ ॥ इत्येवमनेकोच्चावचाशौचकल्पा दर्शिताः, तेषां लोके समाचाराभावान्नातीव व्यवस्थाप्रदर्शनमुपयोगीति नात्र व्यवस्था प्रदर्श्यते । यदा पुनर्ब्राह्मणादीनां क्षत्रियादयः सपिण्डा भवन्ति तदा हारीताद्युक्ताशौचकल्पोऽनुसरणीयः । ‘दशाहाच्छुध्यते विप्रो जन्महानौ स्वयोनिषु । पद्मभिस्त्रिभिरथैकेन क्षत्रविद् शूद्रयोनिषु’ ॥ इति । विष्णुरप्याह—‘क्षत्रियस्य विद्शूद्रेषु सपिण्डेषु पद्मात्रत्रिराभ्यां वैश्यस्य शूद्रे सपिण्डे पद्मात्रेण शुद्धिर्हीनवर्णानां तूत्कृष्टेषु सपिण्डेषु जातेषु मृतेषु वा तदाशौचव्यपगमे शुद्धिः’ इति । बौधायनेन त्वविशेषेण दशाह इत्युक्तम्—‘क्षत्रविद्शूद्रजातीया ये स्युर्विप्रस्य बान्धवाः । तेषामशौचे विप्रस्य दशाहाच्छुद्धिरिष्यते’ ॥ इति । अनयोश्च पक्षयोरापदनापद्विषयत्वेन व्यवस्था । दास्यादीनां तु (२)स्वामिशौचेन स्पृश्यत्वं, कर्मानधिका- (३)रत्वं तु मासावधिरेव । तदाहाङ्गिराः—‘दासी दासश्च सर्वो वै यस्य वर्णस्य यो भवेत् । तद्वर्णस्य भवेच्छौचं दास्या मासस्तु सूतकम्’ ॥ इति । प्रतिलोमानां त्वाशौचाभाव एव । ‘प्रतिलोमा धर्महीनाः’ इति मनुस्मरणात् । केवलं मृतौ प्रसवे च मलापकर्षणार्थं मूत्रपुरीषोत्सर्गवत् शौचं भवत्येव ॥ २३ ॥

अहस्त्वदत्तकन्यासु बालेषु च विशोधनम् ॥

गुर्वन्तेवास्यनूचानमातुलश्रोत्रियेषु च ॥ २४ ॥

अनौरसेषु पुत्रेषु भार्यास्वन्यगतासु च ॥

निवासराजानि प्रेते तदहः शुद्धिकारणम् ॥ २५ ॥

(वी०मि०) वर्षद्व(१)योर्धर्मवर्गिणादत्ताद(२)त्तासु कन्यासु मृ-
तासु बालेषु चाऽजातदन्तेषु मृते(३)षु भ्रमादग्नेषु चाऽहोरात्रं
विशोधनं स्वापगमेनाऽशौचापगमहेतुभूतं भवति । ब्रह्मपुराणे—

आजन्मनस्तु चूडान्तं यत्र कन्या विपद्यते ।

सद्यः शौचं भवेत्तस्य सर्ववर्णेषु नित्यशः ॥

ततो वाग्दानपर्यन्तं यावदेकाहमेव हि ।

अतः परं प्रवृद्धानां त्रिरात्रमिति निश्चयः ॥

वाक्प्रदाने कृते तत्र ज्ञेयं चोभयतरस्यहम् ।

पितुर्वरस्य च ततो दत्तानां भर्तुरेव हि ॥

स्वजात्युक्तमशौचं स्यात्सूतके मृतकेऽपि वा ।

प्रवृद्धानामित्यस्य विवरणं वाक्प्रदाने कृत इति, उभयतर इत्यस्य च
विवरणं पितुर्वरस्य चेति । वाग्दानाभावे तु विवाहपर्यन्तमेकाहमेवा-
ऽऽशौचं प्रकृतवचनादेव । कूर्मपुराणम्—

अजातदन्तमरणे पित्रोरेकाहमिष्यते ।

दन्तजाते त्रिरात्रं स्याद्यदि स्यातां तु निर्गुणौ ॥

इदं च प्रमादेन दाहपक्षे ब्राह्मणस्य ।

यद्यप्यकृतचूडो हि जातदन्तश्च संस्थितः ।

तथापि दाहयित्वैनमशौचं त्र्यहमाचरेत् ॥

इत्यङ्गिरोवचनात् । अनतीतद्विवर्षदाहमुपक्रम्य ब्रह्मपुराणे—

राज्ञामेकादशाहं तु वैश्यानां द्वादशाहिकम् ।

अपि विंशतिरात्रं तु शूद्राणां च भवेत्क्रमात् ॥

गुर्विति । गुरुर्यत्किञ्चिदध्यापकः, अन्तेवासी शिष्यः, अनूचानः
वेदाङ्गाध्येता, मातुलो मातृवैमात्रेयः, श्रोत्रियः शाखाभिज्ञः, स्वप्रा-
ममृतः । एषु निमित्तभूतेषु अहो विशोधनम् । तुशब्देन बालपुरु-

(१) वर्षद्वयाद्धैनाऽर्वा० -इति ख० पु० पाठः । (२) वाग्दशादशासु -इति क० पु० पाठः ।

(३) मृतेषु भ्रमाद-इति नास्ति ख० पुस्तके ।

पमरणनिमित्तकद्रव्यहाशौचव्यवच्छेदः । आद्यचकारेण जातदन्तस्य बालस्य प्रमादाद्वाहे द्रव्यहाशौचं समुच्चिनोति । द्वितीयचकारेण स्वगृहमृताऽश्रोत्रियादिसमुच्चयः । अत्र मनुः—

त्रिरात्रमाहुराशौचमाचार्ये संस्थिते सति ।

तस्य पुत्रे च पत्न्यां च दिवारात्रमिति स्थितिः ॥

दिवारात्रमहोरात्रम् । विष्णुः—‘मातुले मातृसोदरे मृते’ । अनौरसेष्विति । क्षेत्रजादिषु पुत्रेषु, पराश्रितभार्यासु, स्वदेशराजनि च मृते जाते च तदहः शुद्धिकारणमित्यर्थः । चकारात्परपूर्वासङ्ग्रहः । (१) तदयमसपिण्डाशौचनिर्णयो नानास्मृत्यनुसारी सिद्धवानलिलख्यते । सकुल्ये, वाग्दत्तकन्यायामाचार्ये सदायाज्ये यजमाने मातामहे च मृते त्रिरात्रमाशौचम् । आचार्यसंस्कारकर्तुः शिष्यस्य त्रिरात्रम् । स्वगृहस्थितस्य च शिष्यस्य तयोर्मरणे एकरात्रम् । आचार्यगृहस्थिते शिष्ये मृते आचार्यस्य उपनीय साङ्गवेदाध्यापकस्य त्रिरात्रम् । उपनीय वेदैकदेशमध्यापितुश्च गुरोस्तत्र पक्षिणी । तादृशि गुरौ मृते तत्पत्न्यां च मृतायां शिष्यस्य पक्षिणी । श्वश्रूश्चशुरसन्निधिवासिमित्रमातुलमातृष्वसृगुर्वृत्तिकश्चोत्रियेषु गृहमृतेषु त्रिरात्रम् । क्षेत्रजादिष्वेकादशसु पुत्रेषु मातापित्रोस्त्रिरात्रम् । क्षेत्रजादीनामपि तयोर्मरणे त्रिरात्रम् । परपूर्वास्वन्यगतासु च भार्यासु मृतासु पत्युस्त्रिरात्रम् । हीनवर्णगामिनीषु अशौचाभाव एव । एकमातृकयोर्भिन्नपितृकयोः परस्परं स्वमातृजात्युक्तं पूर्णाशौचम् । परपत्न्यां जनिते च पुत्रे मृते पितुस्त्रिरात्रम् । तादृशे पितरि च पुत्रस्य त्रिरात्रम् । दशपुरुषोर्द्ध्वं क्षायमानजन्मनामपरम्पराज्ञातौ मृते भगिनीमातुलानीमातामहीपितृष्वसृमातुलमातृष्वसृवेदसहाध्यायिमातृष्वस्रेयपितृष्वस्रेयमातुलपुत्रभागिनेयदैहित्रश्चश्वश्रूश्चशुरमरणे च पक्षिणी । मित्रे स्वगृहमृते पक्षिणी । अन्यत्र मृते मित्र उपाध्यायतत्पत्नीयत्किञ्चित्पाठसहाध्यायिषु समानब्रह्मचर्येण एकस्मादधीयाने स्वकर्मस्थस्वतन्त्रराजनि अवाग्दत्ताकन्यायां ग्रन्थकृदुक्तवाले यत्किञ्चिदध्यापिते शिष्ये श्यालकं च मृतेस्वहोरात्रमशौचम् । उपाध्यायपुत्रे समानब्रह्मचर्ये भिन्नाहुरोरधीयाने मृते दिनमात्रं त्रिरात्रं वा । एक-

ग्रामे मृते श्रोत्रिये चाऽहोरात्रम् । ऋत्विग्जामातृवैमात्रेयमातृवान्ध-
वेषु चाऽहोरात्रम् । अस्वकर्मस्थराजनि प्रेते दिनमात्रं रात्रिमात्रं वा ।
अज्ञायमानजन्मपरम्पराकेऽस्मद्गोत्रज इत्येवमाकारमात्रज्ञानगोचरे
गोत्रजे विप्रहतादौ ग्रन्थकृदुक्ते च सद्यः शौच इति दिक् ॥२४-२५॥

(मीता०) इदानीं स्त्रीषु च वयोवस्थाविशेषेणापवादमाह—

अहरिति । अदत्ता अपरिणीता याः कन्यास्तासु कृतचूडासु
वाग्दानात्प्रागहोरात्रं विशेषेण शुद्धिकारणम् । सपिण्डानां सापि-
ण्ड्यं च कन्यानां त्रिपुरुषपर्यन्तमेव । 'अप्रत्तानां तु स्त्रीणां त्रिपुरुषी
विज्ञायते' इति वसिष्ठस्मरणात् । बालेषु चानुत्पन्नदन्तेषु अग्निसं-
स्कारे सत्येकाहो विशेषधनम् । अकृतचूडायां तु कन्यायां सद्यः शौ-
चम् । 'अ(१)चूडायां तु कन्यायां सद्यः शौचं विधीयते' इ(२)त्याप-
स्तम्बस्मरणात् । वाग्दानादूर्ध्वं तु संस्कारात्प्राक्पतिपक्षे पितृपक्षे
च त्र्यहमेव । यथाह मनुः (५।७२)—'स्त्रीणामसंस्कृतानां तु त्र्यहा-
च्छुध्यन्ति बान्धवाः । यथोक्तेनैव कल्पेन शुध्यन्ति तु सनाभयः' ॥
इति । बान्धवाः पतिपक्ष्यास्त्रिरात्रेण शुध्यन्ति । सनाभयस्तु पितृप-
क्ष्याः सपिण्डा यथोक्तनैव कल्पेन निर्वृत्तचूडकानामित्यादिनोक्तेन
त्रिरात्ररूपेण न पुनर्दशरात्ररूपेण । विवाहात्प्राक् तस्यायुक्तत्वात् ।
अत एव मरीचिः—'वारिपूर्वं प्रदत्ता तु या नैव प्रतिपादिता । असं-
स्कृता तु सा ज्ञेया त्रिरात्रमुभयोः स्मृतम्' ॥ इति । उभयोः पतिपि-
तृपक्षयोः । विवाहादूर्ध्वं तु विष्णुना विशेषो दर्शितः—'संस्कृतासु
स्त्रीषु नाशौचं पितृपक्षे, तत्प्रसवमरणे चेत्पितृगृहे स्यातां तदैकरा-
त्रं त्रिरात्रं वा' इति । तत्र प्रसवे एकाहः प्रयाणे त्रिरात्रमिति व्यव-
स्था । इदं च वयोवस्थाशौचं सर्ववर्णसाधारणम् । क्षत्रस्य द्वादशा-
हानीति तद्धर्णविशेषोपादानेनाभिधानात् । अत एव मनुना अनुपा-
त्तवर्णविशेषाशौचविधेः साधारण्यप्रतिष्ठादनार्थं चातुर्वर्ण्याधिकारे
सत्यपि पुनः 'चतुर्णामपि वर्णानां यथावदनुपूर्वशः' इत्युक्तम् । त-
थाङ्गिरसाप्युक्तम्—'अविशेषेण वर्णानामर्वाक्संस्कारकर्मणः । त्रिरा-
त्रान्तु भवेच्छुद्धिः कन्यास्वन्हा विधीयते' ॥ इति । व्याघ्रपादवचनं
च 'तुल्यं वयसि सर्वेषां'मिति प्राक् प्रदर्शितम् । अतो यथा पिण्डय-
ज्ञावृता देयमित्यादिः पिण्डोदकदानविधिः सर्ववर्णसाधारणः, यथा

वा समानोदकाशौचविधिः, 'अन्तरा जन्ममरणे' इति संनिपाताशौचविधिश्च य(१)द्वच 'गर्भस्त्रावे मासतुल्या निशा' इति स्त्रावाशौचविधिः, 'प्रोषिते कालशेषः स्यादशेषे इयमेव तु' इति विदेशस्थाशौचविधिश्च, यथा गुर्वाद्याशौचविधिः सर्ववर्णसाधारणस्तथा वयोवस्थानिमित्तमप्याशौचं सर्ववर्णसाधारणमेव भवितुमर्हति । अत एव 'क्षत्रे पङ्क्तिः कृते चौले वैश्ये नवभिरुच्यते । ऊर्ध्वे त्रिवर्षाच्छूद्रे तु द्वादशाहो विधीयते' ॥ तथा — 'यत्र त्रिरात्रं विप्राणामाशौचं संः प्रदृश्यते । तत्र शूद्रे द्वादशाहः षण्णव क्षत्रवैश्ययोः' ॥ इत्यादीनि ऋष्यशूद्रादिवचनानि विगीतत्वबुद्ध्याऽनाद्रियमाणैर्धारेश्वरविश्वरूपमेधातिथिप्रभृतिभिराचार्यैरयमेव साधारणः पक्षोऽङ्गीकृतः । अविगातीनि चार्तानार्तक्षत्रियादिविषयतया व्याख्येयानि ॥

(मिता०) गुर्वादिष्वातेदेशमाह—

गुर्विति । गुरुरुपाध्यायः, अन्तेवासी शिष्यः, अनूचानोऽङ्गानां प्रवक्ता, मातुलग्रहणेनात्मबन्धवो मातृबन्धवः पितृबन्धवश्च योनिः (२)सम्बद्धा उपलक्ष्यन्ते । ते च 'पत्नीदुहितरः' इत्यत्र दर्शिताः । श्रोत्रिय एकशाखाध्यायी । 'एकां शाखामधीत्य श्रोत्रियः' इति बौधायनस्मरणात् । एषूपरतेष्वहोरात्रमाशौचम् । यस्तु मुख्यो गुरुः पिता तदुपरमे सपिण्डत्वाद्वशाहमेव । यस्तु पिता पुत्रानुत्पाद्य संस्कृत्य वेदानध्याप्य वेदार्थं ग्राहयित्वा वृत्तिं च विदधाति तस्य महागुरुत्वात्तदुपरमे द्वादशरात्रं वा । 'महागुरुषु दानाध्ययने वर्जयेरन्' इति आश्वलायनेनोक्तं द्रष्टव्यम् । आचार्योपरमे तु त्रिरात्रमेव । यथाह मनुः (५।८०)—'त्रिरात्रमाहुराशौचमाचार्ये संस्थिते सति । तस्य पुत्रे च पत्न्यां च दिवारात्रमिति स्थितिः' ॥ इति । यदा त्वाचार्यदेरन्त्येष्टिं करोति तदा दशरात्रमाशौचम् । (५ ६५)—'गुरोः प्रेतस्य शिष्यस्तु पितृमेधं (३)समारभेत् । प्रेताहारैः समं तत्र दशाहेन विशुध्यति' ॥ इति तेनैवोक्तत्वात् । श्रोत्रियस्य तु समानग्रामीणस्यैतदाशौचम् । 'एकाहं सव्रह्मचारिणि समानग्रामीणे च श्रोत्रिये' इत्याश्वलायनस्मरणात् । एकाचार्योपनीतः सव्रह्मचारी । एतच्चासंनिधाने द्रष्टव्यम् । संनिहिते तु शिष्यादौ त्रिरात्रादि । यथाह मनुः (५।८१)—'श्रोत्रिये तूपसम्पन्ने त्रिरात्रमशुचिर्भवेत् । मातु-

ले पक्षिणीं रात्रिं शिष्यत्विग्वान्धवेपु च' ॥ इति । उपसम्पन्ने मैत्री-
प्रातिवेद्यत्वादिना (१) सम्प्रद्वे शीलयुक्ते वा । मातुलग्रहणं मातृष्व-
स्नादेरुपलक्षणार्थम् । बान्धवा इत्यात्मबन्धवो मातृबन्धवः पितृब-
न्धवश्चोच्यन्ते । तथा च वृहस्पतिः—'इयं मातामहाचार्यश्रोत्रिये-
ष्वशुचिर्भवेत्' इति । तथा प्रचेताः—'मृते चर्त्विजि याज्ये च त्रि-
रात्रेण विशुद्ध्यति' इति । तथा च वृद्धवसिष्ठः—'संस्थिते पक्षिणीं
रात्रिं दौहित्रे भगिनीसुते । संस्कृते तु त्रिरात्रं स्यादिति धर्मो व्यव-
स्थितः ॥ पित्रोरुपरमे स्त्रीणामूढानां तु कथं भवेत् । त्रिरात्रेणैव शु-
द्धिः स्यादित्याह भगवान्यमः ॥ श्वशुरयोर्भगिन्यां च मातुलान्यां
च मातुले । पित्रोः स्वसरि तद्वच्च पक्षिणीं क्षपयेन्निशाम्' ॥ तथा—'मा-
तुले श्वशुरे मित्रे गुरौ गुर्वङ्गनासु च । आशौचं पक्षिणीं रात्रिं मृता
मातामही यदि' ॥ तथा च गौतमः—'पक्षिणीमसपिण्डे योनिसम्ब-
द्धे सहाध्यायिनि च' इति । योनिसम्बद्धा मातुलमातृष्वस्त्रीयपि-
तृष्वस्त्रीयादयः । तथा जावालः—'एकोदकानां तु इयहो गोत्रजाना-
महः स्मृतम् । मातृबन्धौ गुरौ मित्रे मण्डलाधिपतौ तथा' ॥
इति । विष्णुः—'असपिण्डे स्वचेष्मनि मृत एकरात्रम्' इति ।
तथा वृद्धः—'भगिन्यां संस्कृतायां तु भ्रातर्यपि च संस्कृते । मित्रे
जामातरि प्रेते दौहित्रे भगिनीसुते ॥ शालके तत्सुते चैव सद्यः स्ना-
नेन शुध्यति ॥ ग्रामेश्वरे कुलपतौ श्रोत्रिये वा तपस्विनि । शिष्ये
पञ्चत्वमापन्ने शुचिर्नक्षत्रदर्शनात् ॥ ग्राममध्यगतो यावच्छत्रस्तिष्ठ-
ति कस्यचित् । ग्रामस्य तावदाशौचं निर्गते शुचितामियात्' ॥ इत्या-
दीन्याशौचविशेषप्रतिपादकानि स्मृतिवचनान्यन्वेपणीयानि । ग्रन्थ-
गौरवभयादत्र न लिख्यन्ते । एषु चैकविषयगुरुलघ्वाशौचप्रतिपाद-
कतया परस्परविरुद्धेषु संनिधिविदेशस्थापेक्षया व्यवस्थाऽनुस-
न्धातव्या ॥ २४ ॥

(मितान्) किञ्च—

अनौरसेष्विति । अहरित्यनुवर्तते । अनौरसाः क्षेत्रजदत्तकादयः
तेषु जातेषूपरतेषु बाहोरात्रमाशौचम् । तथा स्वभार्यास्वन्यगता-
स्वन्यं प्रतिलोमव्यतिरिक्तं भाश्रितासु अतीतासु चाहोरात्रमेव न
पुनः सत्यपि सापिण्ड्ये दशरात्रम् । प्रतिलोमाश्रितासु चाशौचाभाव

एव । 'पाखण्ड्यनाश्रिताः स्तेना' इत्यनेन प्रतिषेधात् । एतच्च भार्या-
पुत्रत्वशब्दयोः सम्बन्धिशब्दत्वात् यत्प्रातियौगिकं भार्यात्वं पुत्रत्वं
च तस्यैवेदमाशौचम् । सपिण्डानां त्वाशौचाभाव एव । अत एव प्र-
जापतिः—'अन्याश्रितेषु दारेषु परपत्नीसुतेषु च । गोत्रिणः स्नान-
शुद्धाः स्युस्त्रिरात्रेणैव तत्पिता' ॥ इति । स्वैरिण्याद्यास्तु यमाश्रिता-
स्तस्य तु त्रिरात्रमेव । यथाह विष्णुः—'अनौरसेषु पुत्रेषु जातेषु च
मृतेषु च । परपूर्वासु भार्यासु प्रसूतासु मृतासु च' ॥ इति त्रिरात्रमेव प्रकृ-
तम् । अनयोश्च त्रिरात्रैकरात्रयोः संनिधिविदेशस्थापेक्षया व्यवस्था ।
यदा तु पितुस्त्रिरात्रं तदा सपिण्डानामेकरात्रम् । यथाह मरीचिः—
'सूतके मृतके चैव त्रिरात्रं परपूर्वयोः । एकाहस्तु सपिण्डानां त्रि-
रात्रं यत्र वै पितुः' ॥ इति । किञ्च—निवसत्यस्मिन्निति निवासः
स्वदेश उच्यते तस्य यो राजा स्वामी विषयाधिपतिः स यस्मिन्नह-
नि अतीतस्तदहर्मात्रं शुद्धिकारणम् । रात्रौ चेदतीतस्तदा रात्रिमा-
त्रम् । अत एव मनुः (५८२)—'प्रेते राजनि सज्योतिर्यस्य स्या-
द्विषये स्थितः' इति । ज्योतिषा सह वर्तते इति सज्योतिराशौचम् ।
अहि चेद्यावत्सूर्यदर्शनं रात्रौ चेद्यावन्नक्षत्रदर्शनमित्यर्थः ॥ २५ ॥

(वी०मि०) अनुगमनाशौचमाह—

ब्राह्मणेनाऽनुगन्तव्यो न(१) तु शूद्रः कथञ्चन ॥

अनुगम्याऽम्भसि स्नात्वा स्पृष्ट्वाऽग्निं घृतभुक् शुचिः ॥ २६ ॥

शूद्रः शूद्रशवः कथञ्चन अनुग्रहादिनापि अनु(२)त्पन्नकार्यान्त-
रवशेनावर्जनीयं तदनुगमनं कृत्वा । शेषं सुबोधम् । तुशब्देनेच्छया
शूद्रानुगमने उक्तशुद्धिव्यवच्छेदः ।

प्रेतीभूतं तु यः शूद्रं ब्राह्मणो ज्ञानदुर्वलः ।

अनुगच्छेन्नीयमानं त्रिरात्रमशुचिर्भवेत् ॥

इति पराशरेण कामाच्छूद्रशवानुगमने त्रिरात्रबोधनात् । मनुः—

अनुगम्येच्छया प्रेतं क्षातिमज्ञातिमेव वा ।

स्नात्वा सचैलः स्पृष्ट्वाऽग्निं घृतं प्राश्य विशुध्यति ॥

इदं तु ब्राह्मणसवर्णपरम् । ब्रह्मपुराणे—

सर्वेषां स्यादहोरात्रं सर्वानुगमनादपि ।

इदं च क्षत्रियादीनां चातुर्वर्ण्याभिगमने ब्राह्मणस्य क्षत्रियावैश्या-
नुगमने च । सजातीयशववहनदहनयोस्तु स्नेहादिना कृतयोस्तदा स्व-
जात्युक्तमशौचं ब्रह्मचारिणः । पित्रादिदाहकर्तृत्वे चैकरात्रम् । शिष्य-
गुरुपाध्यायाचार्यदाहं मूलेन परद्वारा कारयतो दशरात्रमिति प्र-
न्थान्तरप्रसिद्धत्वान्मुनिना नोक्तम् ॥ २६ ॥

(मिता०) अनुगमनाशौचमाह—

ब्राह्मणेनेति । ब्राह्मणेन असपिण्डेन द्विजो विप्रादिः शूद्रो वा
प्रेतो नानुगन्तव्यः । यदि स्नेहादिनानुगच्छति तदाम्भसि तडागा-
दिस्थे स्नात्वाग्निं स्पृष्ट्वा घृतं प्राश्य शुचिर्भवेत् । अस्य च घृतप्रा-
शनस्य भोजनकार्यविधाने प्रमाणाभावात् भोजनप्रतिषेधः । इदं
समानोत्कृष्टजातिविषयम् । यथाह मनुः (५।१०३)—‘अनुगम्येच्छ-
या प्रेतं ज्ञातिमज्ञातिमेव च । स्नात्वा सचेतः स्पृष्ट्वाग्निं घृतं प्राश्य
विशुध्यति’ ॥ इति ज्ञातयो मातृसपिण्डाः । इतरेषां तु विहितत्वात्
दोषः । निकृष्टजात्यनुगमने तु स्मृत्यन्तरोक्तं द्रष्टव्यम् । तत्र शूद्रा-
नुगमने—‘प्रेतीभूतं तु यः शूद्रं ब्राह्मणो ज्ञानदुर्बलः । अनुगच्छेन्नी-
यमानं स त्रिरात्रेण शुध्यति ॥ त्रिरात्रं तु ततस्तीर्णो नदीं गत्वा समु-
द्रगाम् । प्राणायामशतं कृत्वा घृतं प्राश्य विशुध्यति’ ॥ इति परा-
शरोक्तम् । क्षत्रियानुगमने त्वहोरात्रम् । ‘मानुषास्थि स्निग्धं स्पृष्ट्वा
त्रिरात्रमाशौचम्, अस्निग्धे त्वहोरात्रं शवानुगमने चैकम्’ इति
वसिष्ठोक्तम् । वैश्यानुगमने पुनः पक्षिणी । तथा क्षत्रियस्यानन्तरं
वैश्यानुगमने अहोरात्रमेकान्तरशूद्रानुगमने पक्षिणी, वैश्यस्य शूद्रा-
नुगमने एकाह इत्युहनीयम् । तथा रोदनेऽपि पारस्करेणोक्तम्—
‘मृतस्य बान्धवैः सार्धं कृत्वा तु परिदेवनम् । वर्जयेत्तदहोरात्रं दानं
श्राद्धादिकर्म च’ ॥ इति । तथा लङ्करणमपि न कार्यम् । ‘कृच्छ्रपादोऽस-
पिण्डस्य प्रेतालङ्करणे कृते । अज्ञानादुपवासः स्यादशक्तौ स्नानमि-
ष्यते’ ॥ इति शङ्केन प्रायश्चित्तस्याज्ञातत्वात् ॥ २६ ॥

(वी०मि०) कचित्पूर्णाशौचादीनामपवादमाह—

महीपतीनां नाशौचं हतानां विद्युता तथा ॥

गोब्राह्मणा(१)र्थे सङ्ग्रामे यस्य चेच्छति पार्थिवः ॥ २७ ॥

काशीसंस्कृतसीरीज़-ग्रन्थमाला ।

इयं काशी-संस्कृतग्रन्थमाला विभागशः प्रकाशिता भवति । एतस्यां प्राचीनाः नवीनाश्च
दुर्लभाः सुलभाश्च अत्युपयुक्ताः संस्कृतग्रन्थाः काशिकराजकीयसंस्कृतपाठशालीनैः
पण्डितैरन्यैरपि विद्वद्भिः संशोधिताः क्रमेण संमुद्रिता भवन्ति । अस्यां
प्रकाश्यमाणानां ग्रन्थानां मूल्यं सूचीपत्रे प्रकाशितं वर्तते ।

तत्र मुद्रितग्रन्थनामानि ।

मूल्यम् ।

- १ नलपाकः नलविरचितः । संपूर्णः (पाकशास्त्रम् १) रू० १-८
- २ संक्षेपशारीरकम् । रामनीर्थस्वामिकृतान्वयार्थबोधिनीटीका-
सहितम् । (वेदान्तं १) रू० ८-०
- ३ वैशेषिकदर्शनम् । पं० श्रीदुण्ठिराजशास्त्रिकृतविवरणोपेताभ्यां
प्रशस्तपादभाष्योपस्काराभ्यांसमन्वितम् (वैशेषिकं १) रू० २-०
- ४ श्रीनूतनम् । विद्यारण्यपृथ्वीधरश्रीकण्ठाचार्यकृतभाष्यत्रयेण
टिप्पण्या च समलङ्कृतम् । (वैदिकं १) रू० ०-६
- ५ लघुशब्देन्दुशेखरः (भैरवी .) चन्द्रकलाटीकासहितः-प्रथम
भाग अव्ययीभावान्तः । (व्याकरणं १) रू० ५-०
- ५ लघुशब्देन्दुशेखरः (भैरवी) चन्द्रकलाटीकासहितः तत्पुरुषादि-
समाप्तिपर्यन्तः । द्वितीय भाग (व्याकरणं १) रू० ८-०
- ६ कारिकावली मुक्ता० दिन० राम० शब्दखण्डसहिता तथा "गुण
निरूपणदिनकरीय" महामहोपाध्याय पं० श्रीलक्ष्मणशास्त्रि-
कृतव्याख्यासहिता । (न्यायं १) रू० ६-०
- ७ पञ्चीकरणम् । वार्तिकाभरणालङ्कृतवार्तिकाटीकया-तत्त्वचन्द्रि-
कासमवेतविवरणेन च समन्वितम् । (वेदान्तं २) रू० ०-८
- ८ अलङ्कारप्रदीपः । श्रीविद्वेश्वरपाण्डेयनिर्मितः । (काव्यं १) रू० ०-८
- ९ अनङ्गरङ्गः । महाकविकल्याणमल्लविरचितः । (कामशास्त्रं १) रू० ०-१२
- १० जातकपारिजातः । श्रीवैद्यनाथशर्मणा विरचितः । (ज्यो० १) रू० २-०
- ११ पारस्करगृह्यसूत्रम् । कात्यायनसूत्रीयश्राद्ध-शौच-ज्ञान-भोजन-
कल्पसहितम् । (कर्मकाण्डम् १) रू० ०-८
- १२ पुरुषसूक्तम् । सायणभाष्य-महीधरभाष्य-मंगलभाष्य-नि-
र्वाकमतभाष्यचतुष्टयसहितम् । (वैदिकं २) रू० १-४
- १३ श्रीमत्सन्तसुजातीयम्-श्रीमच्छङ्करभगवत्पादविरचितभाष्येण
नीलकण्ठीव्याख्याया च संवलितम् । (वेदान्तं ३) रू० १-४
- १४ कुमारसंभवं महाकाव्यम् । महाकवि श्रीकालिदासवि० सजीवनी
शिशुहितैपिणी-टीकाद्वयोपेतम् सम्पूर्णम् । (काव्यं २) रू० १-८
- १५ श्रुतबोधदलन्दोऽग्रन्थः । आनन्दवर्दिनीतात्पर्यप्रकाशाख्यसंस्कृत-
भाषाटीकासहितः । (छंदः १) रू० ०-६
- १६ कारिकावली । मुक्तावली-न्यायचन्द्रिकाटीकाद्वयसहिता सटि-
प्पणा । (न्यायं २) रू० १-०
- १७ पारस्करगृह्यसूत्रम् । काण्डद्वये हरिहर-गदाधर० तृतीयकाण्डे ह-
रिहर-जयराम-प्रणीतभाष्येण समलङ्कृतम् । हरिहरभाष्यस-

- हितस्नानत्रिकण्डिकासूत्र—गदाधरभाष्यसहितश्राद्धनवक-
ण्डिकासूत्रैः यमलजननशान्ति-पृष्टोदिवि-शौच-भोजन—
कामदेवकृतभाष्यसहितोत्सर्गपरिशिष्टसूत्रैः परिष्कृतं-टिप्प-
ण्यादिभिः सहितं च । (कर्मकाण्डं २) रु० ३—०
- १८ संक्षेपशारीरकम् । मधुसूदनीटीकासहितम् संपूर्णं (वेदान्तं) रु० ८—०
- १९ लघुजुष्टिका-अर्थात् अभिनवा परिभाषेन्दुशेखरपरिष्कृतिनि-
र्मितिः । (व्याकरणं २) रु० ०—८
- २० कातीयेष्टिदीपकः । (दर्शपौर्णमासपद्धतिः) महामहोपाध्याय-
पं० श्रीनित्यानन्दपन्तपर्वतीयविरचितः । (कर्मकाण्डं) रु० १—०
- २१ सप्तपाठि श्रीशिवमाहिम्नस्तोत्रम् । श्रीगन्धर्वराज पुण्ड्रन्ताचार्य-
विरचितम् । हरिहरपक्षीय-मधुसूदनीटीकया (संस्कृतटी-
का-संस्कृतपद्यानुवाद-भाषाटीका-भाषापद्यानुवाद-भाषा-
विम्ब) पञ्चमुखीनाम्न्या टीकया-शक्तिमहिम्नस्तोत्रेण च
समन्वितम् । (स्तोत्रवि० १) रु० १—०
- २२ बौद्धाऽऽचार्यश्रीधर्मकीर्तिप्रणीतः सटीकन्यायविन्दुः । भाषाटीका-
सहितः । (बौद्धन्याय वि० १) रु० १—८
- २३ सपरिष्कृत-दर्पणसहितवैयाकरणभूषणसारः । (व्याकरणं ३) रु० ४—०
- २४ न्यायवार्तिकतात्पर्यटीका । श्रीवाचस्पतिमिश्रविरचिता । संपूर्ण
(न्यायविभाग ३) रु० ६—०
- २५ मीमांसान्यायप्रकाशः । (आपदेवीयः) श्रीचित्रस्वामिशशिखितया
सारविवेचिन्या व्याख्यया सहितः । (मीमांसा १) रु० २—०
- २६ पौरोहित्यकर्मसारः । (टिप्पणीसमलंकृतः) प्रथमो भागः श्रीरमा-
कान्तशर्मणा संगृहीतः । (कर्मकाण्डवि० ३) रु० ०—४
- २७ लघुशब्देन्दुशेखरः । म० म० श्रीनागेशभट्टविरचितः अव्ययी-
भावान्तो भागः, म०म० पण्डित श्रीनित्यानन्दपन्त-पर्वतीय-
कृतशेखरदीपकाख्येन टिप्पणेन समुज्ज्वलितः । (व्या० ४) रु० ४—८
- २८ रघुवंशमहाकाव्यम् । महाकविश्रीकालिदासविरचितम् पञ्चसर्गा-
त्मकम् । म० म० श्रीमल्लिनाथसुरिकृतसञ्जीविनीटीकया
पं० श्रीकनकलालठक्कुरकृताऽर्थप्रकाशिकाटीकया च सम-
लङ्कितम् । (काव्यवि० ३) रु० ०—१२
- २९ कामसूत्रम् । श्रीवात्स्यायनमुनिप्रणीतं बहुयत्नरासादितया पूर्णया-
जयमङ्गलरचितया टीकया समेतम् । चहुग्वण्डितपाठान् परिपू-
र्य, सूत्राङ्गं च संयोज्य, परिष्कृत्य संशोधितम् । (काम० २) रु० ८—०
- ३० न्यायकुसुमाञ्जलीः । न्यायाचार्यपदाङ्कितश्रीमदुदयनाचार्यविरचि-
तः । म० म० रुचिदत्तकृतमकरन्दोद्भासित म० म० वर्द्धमा-
नोपाध्यायप्रणीतप्रकाशसहितः । (न्यायं ४) रु० ६—०
- ३१ परिभाषेन्दुशेखरः । म० म० श्रीनागेशभट्टविरचितः । म० म० भैरव-
मिश्रविरचितया भैरवीत्यपराख्यया परिभाषाविवृत्या-तत्त्व-
प्रकाशिकया टीकया च सहितः । (व्याकरणं ५) रु० ३—०

- ३२ अर्थसंग्रहः । पूर्वमीमांसासारसंग्रहरूपः । श्रीलौगाधिभास्करविराच-
तः । श्रीमत्परमहंसपरिव्राजकाचार्यश्रीरामेश्वरशिवयोगिभिधु-
विरचिनमीमांसार्थकौमुद्याख्यव्याख्यासहितः । (मीमांसा २) रु० १—०
- ३३ न्यायवाचकम् न्यायदर्शनवात्स्यायनभाष्योपबृंहणम् । परमाप-
भारद्वाजांश्वेतकरविरचितम् । महर्षि-गोतमादिचरितसम्ब-
लितबृहत्भूमिकासहितम् । (न्यायं वि० ५) रु० ६—०
- ३४ शुक्लयजुर्वेदसंहिता । वाजसनेयिमाध्यन्दिनशाखीया । श्रीमदुव्व-
टाचार्यविरचितमन्त्रभाष्येण श्रीमन्महीधराचार्यविरचितवेद-
दीपेन च सहिता । (भाग १-२-३-४) (वैदिकं ३) रु० ८—०
- ३५ शुक्लयजुर्वेदकाण्वसंहिता । श्रीसायणाचार्यविरचितभाष्यसंहिता ।
१ अध्यायादारभ्य २० अध्यायपर्यन्ता । (वैदिकं ४) रु० ६—०
- ३६ सिद्धान्तलेशसंग्रहः । श्रीमदण्णयदीश्वरविरचितः । श्रीमत्परमहंस-
परिव्राजकाचार्यकृष्णानन्दतीर्थविरचितया कृष्णालङ्काराख्य-
या व्याख्यया समलंकृतः । (वेदान्तं ४) रु० ६—०
- ३७ काशिका । श्रीपाणिनिमुनिविरचितव्याकरणसूत्राणां वृत्तिः वि-
द्वह-वामन-जयादित्यविनिर्मिता । (व्याकरणं ६) रु० ६—०
- ३८ प्राकृतप्रकाशः । भामहकृतः । श्रीमद्वह-रुचिप्रणीतप्राकृतसूत्रसहि-
तः । टिप्पण्या च संयोजितः । (व्याकरणं ७) रु० १—४
- ३९ जीवन्मुक्तिविवेकः श्रीमद्विद्यारण्यस्वामिविरचितः । भाषानुवा-
दसमेतः । (वेदान्तं ६) रु० २—०
- ४० श्रीनारदीयसंहिता । ब्रह्मणोपदिष्टो नारदमहामुनिप्रोक्तो ज्यौतिष-
ग्रन्थः । (ज्योतिषं २) रु० ०—६
- ४१ मेदिनीकोशः मेदिनीकारविरचितः । (कोशं १) रु० १—८
- ४२ मीमांसादर्शनम् । श्रीशिवरस्वामिविरचितभाष्यसहितम्
सपूर्णम् । (भाग १—२) (मीमांसा ३) रु० १०—०
- ४३ न्यायदर्शनम् । श्रीगोतममुनीप्रणीतम् । श्रीवात्स्यायनमुनीप्रणीत
भाष्यसहितम् । श्रीविश्वनाथन्यायप्रज्ञाननभट्टाचार्यविरचि-
तन्यायसूत्रवृत्त्यनुगतम् । टिप्पण्यादिसहितम् (न्यायं ६) रु० ३—०
- ४४ दानमयूखः । विद्वह-श्रीनीलकण्ठभट्टविरचितः (धर्मशास्त्रं १) रु० १—८
- ४५ कालमाधवः । विद्वह-श्रीमाधवाचार्यविरचितः । (धर्मशास्त्रं २) रु० १—८
- ४६ भास्वती । श्रीमच्छतानन्दविरचिता । श्रीमातृप्रसाद (दैवज्ञभू-
षण) पाण्डेयेन कृताभ्यां छात्रबोधिनीनाम संस्कृतसोदाहरण
भाषाटीकाभ्यां सहिता । (ज्योतिषं ३) रु० २—०
- ४७ मुक्तिकाप्रकाशः । उपाध्यायोपाह्वयैकराजकेसरीविरुद्धाङ्कितमैथि-
लेन्द्रवत्तशर्मविरचितः । पं० सीतारामशर्मकृतटिप्पण्या
विभूषितः । (व्याकरणं ८) रु० १—४
- ४८ मिताक्षरा । श्रीगौडपादाचार्यकृतमाण्डूक्यकारिकाव्याख्या-श्रीम-
त्परमहंसपरिव्राजकाचार्यस्वयम्प्रकाशानन्दसरस्वतीस्वामि-
कृता । शंकरानन्दकृतमाण्डूक्योपनिषद्दीपिका चा (वेदा० ७) रु० १—४
- ४९ काव्यप्रकाशः । श्रीमम्मटाचार्यविरचिनः । पं० श्रीहरिशङ्करशर्मणा
मैथिलेन संगृहीतया नागेश्वरीटीकयाऽलङ्कृतः । (काव्यं ४) रु० ४—०

५० अधिकरणकौमुदी । श्रीदेवनाथठक्कुरकृता । (मीमां० ४)

५१ रघुवंशमहाकाव्यम् । महाकविश्रीकालिदासविरचितम् म.
मल्लिनाथकृतसंज्ञाविनीटीकयोपेतम् पं० श्रीकनकलालः
रेण विरचितया भावबोधिनी टिप्पण्या समलङ्कृतः संप
(काव्य ५)

५२ काथबोधः । साजनीकृत टीकोपेतः । दत्तात्रेय सम्प्रदायाऽनुगत

५३ रसचन्द्रिका । पर्वतीय-पण्डितप्रवर-श्रीविश्वेश्वरप
निर्मिता । (काव्य० ६)

५४ जलङ्कारमुक्तावली । पर्वतीय-विद्वद्भर-श्रीविश्वेश्वर पाण्डेय
निर्मिता । (काव्य० वि० ७)

५५ वृत्तरत्नाकरः-भट्टफेदारप्रणीतः । नारायणभट्टीयव्याख्यासहि
त्यभाष्यदकनिर्मितविषमस्थलटिप्पणोपेतः । श्रुतबोधच्छ
मञ्जरीसुवृत्ततिलकैश्च समेतः । (छंद वि० ३)

५६ जलङ्कारशेखरः । वैशद्यमिश्रकृतः । साहित्योपाध्याय श्री धनन्
मशास्त्रिण भूमि कादिभिः संभूष्य संशोधितः । (अलं वि० ३)

५७ शक्तिवादः । श्रीगदाधरभट्टाचार्यप्रणीतः । टीकात्रयोपेतः । का
भट्टकृतया मञ्जूषया-माधवभट्टाचार्यनिर्मितया चिद्वृ
श्रीमन्माध्वसंप्रदायाचार्य्यदार्शनिकसार्वभौमसाहित्यदर्शन
द्याचार्यतर्करत्नन्यायरत्न गोस्वामिदामोदरशास्त्रिरचितय
विनोदिन्या च समेतः । (न्या० वि० ७)

५८ प्रौढमनोरमा । म. म. श्रीभट्टोजीदीक्षितविरचिता तत्पौत्र म.
श्रीहरिदीक्षितविरचितलघुशब्दरत्नाख्यव्याख्यासमेता ।
म. पण्डितश्रीभैरवमिश्रविरचितशब्दरत्नव्याख्येयं प्रका
श्रीमुनभाष्यदारीतुपाह्नमाधवशास्त्रिविरचित प्रभाषान्त
ण्या समलङ्कृता । श्रीयत्तजगन्नाथशास्त्रिविरचितव्याख्य
भावस्य शब्दरत्नप्रदीपकनामकटीप्पण्याऽलङ्कृता (अव्यय
भावान्तः प्रथमो भागः) । (व्याकरण वि० ९) रु० ५-

५९ आपस्तम्बगृह्यसूत्रम् । श्रीहरदत्तप्रणीतयाऽनाकुलाख्यया व्याख्येय
श्रीसुदर्शनाचार्यप्रणीतया तात्पर्यदर्शनाख्यया व्याख्यया
समलङ्कृतम्, पृथक् सूत्रपाठेन, पाठभेदेन, मीमांसापदार्थचि
रणेन च संयोजितम् (कर्म० वि० ५) मूल्यम् रु० ३-०

६० नाट्यशास्त्रम् । भरतमुनिप्रणीतम् (सम्पूर्णम्) साहित्योपाध्याय
एम.ए. इत्यादिपदवीभाजा पण्डित वटुकनाथ शर्मणा तथा
साहित्यशास्त्रि एम.ए. पदवीभृता पण्डित चन्द्रदेवोपाध्यायेन
सम्पादितम् । (नाट्यशास्त्र वि० १) मूल्यम् रु० ५-०

72

जयकृष्णदास-हरिदासगुप्तः

पत्रादिप्रेषणस्थानम्

चौखम्बा संस्कृत सीरीज आ
विद्याविलास प्रेस, गोपालमन्दिर के
वनारस सिटी ।

LICENSED TO POST WITHOUT PRE-PAY

LICENCE No. 58

POSTED FROM TIMES PSO